

دیوانِ غالب

اسد اللہ خان غالب

مترجم
مالک رام

ناشر

غالب انسٹی ٹیوٹ، نئی دہلی

دیوانِ غالب

تاریخ اشاعت: ۱۹۷۹ء

ناشر: غالب انسٹیٹیوٹ، ایوانِ غالب مارگ، نئی دہلی ۱۱۰۰۰۲

ملنے کے پتے: غالب انسٹیٹیوٹ، ایوانِ غالب مارگ، نئی دہلی ۱۱۰۰۰۲

انجمن ترقی اُردو، اردو گھر، راؤز ایونیو، نئی دہلی ۱۱۰۰۰۲

مکتبہ جامعہ لٹریچر، دہلی، نئی دہلی، بمبئی، علی گڑھ



قیمت:

اے، ایم، زیدی نے غالب انسٹیٹیوٹ، ایوانِ غالب مارگ، نئی دہلی ۱۱۰۰۰۲ کے لئے سود لیتھو پریس، پٹودی ہاؤس دہلی میں چھپوا کر شائع کیا۔

نام : اسد اللہ خاں عرف مرزا نوشر
تخلص : اسد و غالب

ولادت : آگرہ ، ۲۴ دسمبر ۱۷۹۷ء

وفات : دلی ، ۱۵ فروری ۱۸۶۹ء

تصانیف

اردو : دیوانِ غالب ، قادر نامہ ، اردوئے معلیٰ ، عودِ ہندی ،

مکاتیبِ غالب ، نادراتِ غالب ، نکاتِ غالب و

رقعاتِ غالب ، لطائفِ غیبی ، سوالاتِ عبدالکریم ،

نامہ غالب ، تیغ تیز۔

فارسی : کلیاتِ نظمِ فارسی ، سدِ حسین (بارغِ دو در) ، کلیاتِ نثرِ غالب

(بیخِ آہنگ ، مہرِ نیمروز ، دستنبو) ، قاطعِ برہان (دُش کاویانی)۔

انتخاب ، گلِ رعنا ، انتخابِ غالب ، انشائے غالب۔

عرضِ نائشر

دیوانِ غالب صدی ایڈیشن آپ کے پیشِ نظر ہے، غالب انسٹی ٹیوٹ نے عرصہ ہوا اس کو چھپوایا تھا، مگر اس کی اشاعت بعض وجوہ سے تاخیر سے ہو رہی ہے، صدی ایڈیشن کی ترتیب مالک رام صاحب کی نگرانی میں عمل میں آئی تھی۔ جو فنِ غالب شناسی میں بڑی شہرت کے مالک ہیں۔ صدی ایڈیشن کی اشاعت کے بعد بعض نقادوں اور تبصرہ نگاروں نے املا اور طباعت کی متعدد خامیوں کی نشان دہی کی۔ بہتر ہوتا کہ موجودہ اشاعت میں حتی الوسع ان تمام اسقام کو رفع کر دیا جاتا، مگر بعض ناگزیر دشواریوں کی وجہ سے یہ ممکن نہ ہوا جس کا مجھے افسوس ہے۔ فی الحال یہ دیوان جس طرح چھپا اسی طرح شائع کیا جا رہا ہے، انشاء اللہ اس کی دوسری اشاعت میں ان سارے امور کا لحاظ رکھا جائے گا جن کی طرف بعض معتبر اور صاحبانِ نظر ادیبوں اور ناقدوں نے توجہ دلائی ہے۔ ۶

محمد یونس سلیم

(سکریٹری غالب انسٹی ٹیوٹ)

تعارف

غالب کا اردو دیوان ان کے زندگی میں پانچ مرتبہ چھپا۔

۱۔ مطبع سید الاخبار، دلی، اکتوبر ۱۸۴۱ء (۱۰۴۰ شعر)

۲۔ مطبع دارالسلام، دلی، مئی ۱۸۴۴ء (۱۱۱۱ شعر)

۳۔ مطبع احمدی، دلی، جولائی ۱۸۶۱ء (۱۴۹۶ شعر)

۴۔ مطبع نظامی، کانپور، جون ۱۸۶۲ء (۱۸۰۲ شعر)

۵۔ مطبع مفید خلائق، آگرہ : ۱۸۶۳ء (۱۴۹۵ شعر)

آخری یعنی پانچویں طباعت کا متن ۱۸۵۴ء کے اس خطی نسخے پر مبنی ہے،

جو غالب نے 'خدر' سے پہلے نواب یوسف علی خاں والی رامپور کی خدمت میں بھیجا تھا

اور آج کل رضا لاہوری میں موجود ہے۔ اس کے بالعکس مطبع نظامی کے نسخے میں

غالب کا سب سے آخری صحیح کردہ متن ہے؛ اس میں کلام بھی سب سے زیادہ ہے۔ اسی لیے

یہی نسخہ غالب کی صد سالہ یادگار کے موقع پر پیش کیا جا رہا ہے۔
 مطبع نظامی کے اور اس نسخے میں فرق صرف اتنا ہے کہ کانپور والی اشاعت
 میں ہر جگہ 'مجبو'، 'مجھے' وغیرہ لکھا تھا، یہاں 'مجھ' پورا لکھا گیا ہے۔ نیز اعراب
 بالحرکات کے قاعدے کے مطابق 'ادس' میں پیش کی جگہ 'واو' لکھا جاتا تھا؛ اور
 یہی طریقہ نسخہ نظامی میں بھی استعمال ہوا ہے۔ ہم نے واو ترک کر کے ہر جگہ پیش
 لکھ دیا ہے، اس کے علاوہ متن میں کتابت کی بعض اغلاط بھی تھیں، یہ بھی درست
 کر دی گئی ہیں۔

اس نسخے میں ۱۸۱۸ شعر ہیں۔ ۱۸۰۲ تو وہی ہیں، جو مطبع نظامی کی اشاعت
 میں تھے؛ چار شعروں کا اضافہ ردیف سی کی غزل: خم کیا ہے، قلم کیا ہے، میں
 اردوئے معلیٰ سے کیا گیا ہے۔ میں نے آخر میں سہرا بھی بطور ضمیمہ شامل کر لیا ہے۔
 چونکہ قطعہ 'بیان مصنف' اسی کا تتمہ تھا، اس لیے اس کا شمول مناسب خیال
 کیا گیا۔

مالک رام

بِسْمِ الْحَمْدِ الرَّحْمَنِ الرَّحِيمِ

مشامِ شمیمِ آشنایاں راضلاً، و نہادِ انجمنِ نشینانِ رامزده کہ لختے
 از سامانِ مجمرہ گردانی آمادہ و دامنے از عودِ ہندی دست بہم دادہ است۔ نہ
 چو بہاے سنگِ ژوپِ خوردہ، بہنجارِ نا طبعی شکستہ بے اندام تراشیدہ، بلکہ
 بہ تیرِ شگافتہ، بکارِ دریزِ ریزِ کردہ، بسوہانِ خراشیدہ۔ ایدوں نفسِ گداختگی شوق
 بہ جستجوے آتشِ پارسی ست، نہ آتشے کہ در گلخن ہاے ہند افسردہ و خاموش و
 از کفِ خاکسترمگِ خودش یہ پوشِ بینی۔ چہ بروے مسلم ست از ناپاکی با ستخوان
 مردہ ناہارِ شکستن، و از دیوانگی برشتہ، شمعِ مزار گشتہ آویختن۔ ہر آیینہ بدل
 گداختن نیزد، و بزمِ افروختن را شاید رخِ آتش بہ صنعِ برافروزندہ و آتشِ پرست
 را ببادِ افراہ ہم در آتشِ سوزندہ، نیک می داند کہ پڑ و ہندہ در ہواے آں رخشندہ
 آدرغل در آتش است، کہ بچشمِ روشنی ہو شنگ از سنگ بیرون تافتہ و
 در ایوانِ لہر اسپ نشو و نما یافتہ۔ خس را فروغ است و لالہ را رنگ،
 و منع را چشم، و کردہ را چراغ۔ بخشدہ یزدان، درون بسخنِ برافروز را پاسبان
 کہ شرارے از آں آتش تا بناک بخاکستِ خویش یافتہ، بکا و کا و سینہ شتافتہ ام

و از نفس و مہ بر آں بر نہادہ بُو کہ در اندک مایہ روزگار ان آں مایہ سہرا ہم
تواند آمد کہ مجمرہ را فرزند شنائی چراغ و راسخہ عود را بال شنائی دماغ تواند
بخشید، ہمانانگار زندہ این نامہ را آں در سراسر است، کہ پس از انتخاب دیوان
ریختہ بگرد آوردن سرمایہ دیوان فارسی برخیزد و باستفاضہ کمال این فروین
پس زانوے خویش تن نشیند۔ امید کہ سخن سرایان سخنور تائے پرانندہ ابیاتے
را کہ خارج ازیں اوراق یابند، از آثار تراوش رگ کلک این نامہ سیاہ
نشانند و چامہ گرد آور را در ستایش و نکویش آں اشعار ممنون دماغ و ننگانہ
یارب! این بوے ہستی ناشنیدہ از نیستی بہ پیدائی نارسیدہ یعنی نقش بضمیر
آمدہ نقاش کہ بہ اسد اللہ خان موسوم و بہ مرزا نوشہ معروف و بہ
غالب متخلص ست، چنان کہ اکبر آبادی مولد و دہلوی مسکن ست،
فرجام کار بخفی مدفن نیز باد۔ تمام شد

(بست و چہارم شہر ذی قعدہ سنہ ہجری ۱۲۴۸)

(۱)

نقش و سرِ یادِی، ہے کس کی شوخی تحریر کا
 کاغذی ہے پیرہن، ہر پیکرِ تصویر کا
 کاو کا وِ سخت جانی ہاے تنہائی نہ پوچھ
 صبح کرنا شام کا، لانا ہے جوئے شیر کا
 جذبہ بے اختیارِ شوق دیکھا چاہیے
 سینہ شمشیر سے باہر ہے دم شمشیر کا
 آگہی، دامِ شنیدن، جس قدر چاہے بچھائے
 مدعا عفتا ہے اپنے عالمِ تفسیر کا
 بس کہ ہوں، غالب! اسیری میں بھی آتش زیرِ پا
 موئے آتش دیدہ، ہے حلفتِ مری زنجیر کا

جراحتِ تحفہ، الماسِ ارمغان، داغِ جگر ہدیہ
مبارک بادِ اسد! غمخوارِ جانِ دردمند آیا

(۳)

بُڑھ قیس، اور کوئی نہ آیا، بُردے کار
آشفگی نے نقشِ سویدا کیا درست
تھا خواب میں، خیال کو تجھ سے معاملہ
لیتا ہوں مکتبِ غمِ دل میں سبقِ ہنوز
دُھانپا کفن نے داغِ عیوب پر ہنگی
تیشے بغیر مر نہ سکا کوہکن، اسد!
سرگشتہ، خماری رسوم و قیود تھا

(۴)

کہتے ہو، ”نہ دیں گے ہم، دل اگر پڑا پایا“
دل کہاں کہ گم کیجے؟ ہم نے مُدّعا پایا
عشق سے، طبیعت نے، زیست کا مزا پایا
درد کی دوا پائی، دردِ بے دوا پایا
دوستِ دارِ دشمن ہے، اعتمادِ دل معلوم!
آہ بے اثر دیکھی، نالہ نارسا پایا

سادگی و پُرکاری، بے خودی و ہشیاری
 حسن کو تغافل میں، جرات آزما پایا
 غنچہ پھر لگا کھلنے، آج ہم نے اپنا دل
 خوں کیا ہوا دیکھا، گم کیا ہوا پایا
 حالِ دل نہیں معلوم، لیکن اس قدر، یعنی
 ہم نے بارہا ڈھونڈھا، تم نے بارہا پایا
 شورِ پندِ ناصح نے زخم پر نمک چھڑکا
 آپ سے کوئی پوچھے، تم نے کیا مزا پایا

(۵)

دل مرا، سوزِ نہاں سے، بے مَحَا با جل گیا
 آتشِ خاموش کی مانند گویا جل گیا
 دل میں، ذوقِ وصل و یادِ یار تک، باقی نہیں
 آگ اس گھر میں لگی ایسی کہ جو تھا جل گیا
 میں عدم سے بھی پرے ہوں، ورنہ، غافل! بارہا
 میری آہِ آتشیں سے، بالِ غنفتا جل گیا
 عرض کیجے، جو ہر اندیشہ کی گرمی کہاں!
 کچھ خیال آیا تھا دشت کا کہ صحرا جل گیا

دل نہیں، تجھ کو دکھاتا ور نہ، داغوں کی بہار
اس چراغاں کا، کروں کیا، کار فرما جل گیا
میں ہوں اور افسردگی کی آرزو، غالب! کہ دل
دیکھ کر طرزِ تپاکِ اہل دنیا جل گیا

(۶)

شوق، ہر رنگ، رقیبِ سرو سا ماں نکلا
قیس، تصویر کے پردے میں بھی عریاں نکلا
زخم نے داد نہ دی تنگیِ دل کی، یارب!
تیر بھی سینہ، بسل سے پر افشاں نکلا
بوے گل، نالہ دل، دودِ چیراغِ مغل
جو تری بزم سے نکلا، سو پریشاں نکلا
دلِ حسرت زدہ، تھا مائدہ لذتِ درد
کام یاروں کا، بقدر لب و دنداں نکلا
ہے نو آموز و فنا، ہمتِ دشوار پسند
سخت مشکل ہے کہ یہ کام بھی آساں نکلا
دل میں، پھر گریہ نے اک شور اٹھایا، غالب!
آہ! جو قطرہ نہ نکلا تھا، سو طوفان نکلا

دھکی میں مر گیا، جو نہ بابِ نبرد تھا عشقِ نبرد پیشہ، طلبِ گارِ مرد تھا
تھا زندگی میں مرگ کا کھٹکا لگا ہوا اڑنے سے پیشتر بھی مرا رنگ زرد تھا
تالیفِ نسخہائے وفا کر رہا تھا میں مجموعہ خیال ابھی فردِ فرد تھا
دل تاجگر کہ حلِ دریائے خوں ہے اب اس رہ گز میں جلوہ گل آگے گرد تھا
جاتی ہے کوئی کش مکش اندوہِ عشق کی! دل بھی اگر گیا، تو وہی دل کا درد تھا
احباب چارہ سازیِ وحشت نہ کر سکے زنداں میں بھی خیال، بیاباں نورِ درد تھا

یہ لاشِ بے کفن، آسِ خستہ جاں کی ہے
حقِ مغفرت کرے، عجب آزادِ مرد تھا

شمارِ سبوح، مرغوبِ بتِ مشکل پسند آیا
تماشاے بیک کفِ بردنِ صد دل، پسند آیا
بہ فیضِ بے دلی، نو میدی جاوید آساں ہے
کشائش کو ہمارا عفتدہ، مشکل پسند آیا
ہواے سیرِ گل، آئینہ بے مہرِ قاتل
کہ اندازِ بخونِ غلتیدنِ بسمل پسند آیا

دہریس، نقشِ وفا، وجہِ تسلی نہ ہوا ہے یہ وہ لفظ کہ 'شرمندہ' معنی نہ ہوا

سبزہ خط سے، ترا کا کل سرکش نہ دبا یہ زمرہ بھی حریفِ دمِ انہی نہ ہوا
میں نے چاہا تھا کہ اندوہِ وفا سے چھوٹوں وہ ستمگر مرے مرنے پہ بھی راضی نہ ہوا
دل گزر گاہِ خیال سے و ساغر ہی ہسی گر نفسِ جاوہِ سرمنزلِ تقویٰ نہ ہوا
ہوں تم سے وعدہ نہ کرنے میں بھی اُسی کبھی گوشِ منت کشِ گلابانگِ تسلی نہ ہوا
کس سے محرومیِ قسمت کی شکایت کیجے ہم نے چاہا تھا کہ مرجائیں، سو وہ بھی نہ ہوا

مر گیا صدمہ، یک جنبشِ لب سے غالب

نا توانی سے، حریفِ دمِ عیسیٰ نہ ہوا

(۱۰)

ستائش گر ہے زاہد اس قدر جس باغِ رضواں کا
وہ اک گلہ سہ ہے ہم بخودوں کے طاقِ نیاں کا
بیاں کیا کیجیے بیدادِ کاوشِ ہائے مرثاں کا
کہ ہر یک قطرہِ خوں، دانہ ہے تسبیحِ مرجاں کا
نہ آئی سطوتِ قاتل بھی مانع، میرے نالوں کو
لیا دانتوں میں جو تینکا، ہوا ریشہِ نیتاں کا
دکھاؤں گا تماشا، دی اگر فرصتِ زمانے نے
مرا ہر داغِ دل، اک تخم ہے سرِ چراغاں کا
کیا آئینہ خانے کا وہ نقشہ، تیرے جلوہ نے
کرے، جو پر تو خورشید، عالمِ شبنمِ ستاں کا

مری تعمیر میں مضمحل ہے اک صورت خرابی کی
 ہیولی برقِ خرمن کا ہے خونِ گرم دہقاں کا
 آگاہ ہے گھر میں ہر سوسبزہ، ویرانی تماشا کر
 مدار، اب کھودنے پر گھاس کے ہے میرے درباں کا
 خموشی میں نہاں، خوں گشتہ لاکھوں آرزوئیں میں
 چراغِ مُردہ ہوں میں بے زباں، گورِ غریباں کا
 ہنوز، اک پر تو نقشِ خیالِ یار باقی ہے
 دلِ افسردہ، گویا، حجرہ ہے یوسف کے زنداں کا
 بغل میں غیر کی، آج آپ سوتے ہیں کہیں، ورنہ
 سبب کیا، خواب میں آکر تبسم ہائے پنہاں کا؟
 نہیں معلوم، کس کس کا لبو پانی ہوا ہوگا!
 قیامت ہے، سرشک آلودہ ہونا تیری مرثاں کا
 نظر میں ہے ہماری، جادۂ راہِ فنا، غالب!
 کہ یہ شیرازہ ہے عالم کے اجزائے پریشاں کا

۱۱

نہ ہوگا، یک بیا باں ماندگی سے، ذوق کم میرا
 حجابِ موجبِ رفتار ہے نقشِ قدم میرا

مجت تھی چمن سے، لیکن اب یہ بے دماغی ہے
کہ موجِ بُوئے گل سے، ناک میں آتا ہے دم میرا

(۱۲)

سراپا رہنِ عشق و ناگزیرِ اُلفتِ ہستی
عبادتِ برق کی کرتا ہوں اور افسوسِ حاصل کا
بقدرِ ظرف ہے، ساقی! خمارِ تشنہ کا می بھی
جو تو دریاے مے ہے، تو میں خمیازہ ہوں ساحل کا

(۱۳)

محرّم نہیں ہے تو ہی نوا ہاے راز کا	یاں ورنہ جو حجاب ہے، پردا ہے ساز کا
رنگِ شکستہ، صبحِ بہارِ نظارہ ہے	یہ وقت ہے شگفتنِ گلہاے ناز کا
تو اور سُوے غیرِ نظرِ با تے سیرتیز	میں اور دُکھِ تری مژہ ہاے دراز کا
صرفہ ہے ضبطِ آہ میں میرا، وگرنہ میں	طعمہ ہوں، ایک ہی نفسِ جاں گداز کا
ہیں، بسکہ جوشِ بادہ سے، شیشے اچھلے ہیں	ہر گوشہ بساط ہے سرشیشہ باز کا
کاوش کا دل کے ہے تقاضا کہ ہے ہنوز	ناخن پہ قرض، اس گرونیسم باز کا

تاراجِ کاوشِ غمِ حبراں ہوا، اسد!
سینہ کہ، تھا دُفینہ گہراے راز کا

بزم شاہنشاہ میں اشعار کا دفتر کھلا
 رکھو، یارب! یہ درِ گنجینہ گوہر کھلا
 شب ہوئی، پھر انجمنِ رخشندہ کا منظر کھلا
 اس تکلف سے کہ گویا بت کدہ کا در کھلا
 گرچہ ہوں دیوانہ، پر کیوں دوست کا کھاؤں فریب
 آستیں میں دشمنہ پنہاں، ہاتھ میں نشتر کھلا
 گو نہ سمجھوں اُس کی باتیں، گو نہ پاؤں اُس کا بھید
 پر یہ کیا کم ہے کہ مجھ سے وہ پری پیکر کھلا
 ہے، خیالِ حُسن میں، حُسنِ عمل کا سا خیال
 خلد کا اک در، ہے میری گور کے اندر کھلا
 منہ نہ کھلنے پر، ہے وہ عالم کہ، دیکھا ہی نہیں
 زلف سے بڑھ کر، نقاب اس شوخ کے منہ پر کھلا
 در پہ رہنے کو کہا اور کہ کے کیسا پھر گیا
 جتنے عرصہ میں مرا پلٹا ہوا بستر کھلا
 کیوں اندھیری ہے شعبِ نسیم؟ ہے بلاؤں کا نزول!
 آج اُدھر ہی کو رہے گا دیدہ اختر کھلا

کیا رہوں غربت میں خوش؟ جب ہو حادث کا حال
نامہ لاتا ہے وطن سے نامہ ہر اکثر کھلا
اُس کی اُمت میں ہوں میں، میرے رہیں کیوں کام بند؟
واسطے جس شے کے غالب! گنبد بے در کھلا

شب کہ، برق سوزِ دل سے، زہرہ ابر آب تھا
شعلہ جوالہ، ہر یک حلقہ گرد آب تھا
واں کرم کو، عذریہ بارش، تھا عناں گیر خرام
گریہ سے یاں، پنبہ بالش کف سیلاب تھا
واں، خود آرائی کو، تھا موتی پر دے کا خیال
یاں، ہجوم اشک میں، تازہ نگہ نایاب تھا
جلوہ گل نے کیا تھا، واں، چرخاں آب جو
یاں، رواں مرغانِ چشم تر سے خونِ ناب تھا
یاں، سر پر شور بے خوابی سے تھا دیوار جو
واں، وہ فرقِ نازِ محو بالش کم خواب تھا
یاں، نفس کرتا تھا روشن شمع بزم بے خودی
جلوہ گل، واں، بساطِ صحبتِ احباب تھا

فرش سے تاعرش، واں، طوفاں تھا موج رنگ کا
یاں، زمیں سے آسماں تک سوختن کا باب تھا
ناگہاں، اس رنگ سے خونابہ ٹپکانے لگا
دل کہ ذوق کا دوشِ ناخن سے لذت یاب تھا

(۱۶)

نالہ دل میں، شب، اندازِ اثر نایاب تھا
تھا سپندِ بزم وصلِ غیر، گوبے تاب تھا
مقدم سیلاب سے، دل کیا نشاط آہنگ ہے
خانہ عاشق، مگر، سازِ صداے آب تھا
نازشِ ایامِ خاکستر نشینی، کیا کہوں!
پہلوے اندیشہ، وقفِ بسترِ سحاب تھا
کچھ نہ کی، اپنے جنونِ نارسا نے، ورنہ یاں
ذرہ ذرہ، روکشِ خورشیدِ عالم تاب تھا
آج کیوں پروا نہیں، اپنے اسیروں کی تجھے؟
کل تلک، تیرا بھی دل، مہر و وفا کا باب تھا
یاد کرو دن کہ، ہر یک حلقہ تیرے دام کا
انتظارِ صید میں، اک دیدہ بے خواب تھا

میں نے روکا رات غالب کو، وگرنہ دیکھتے
اُس کے سیل گریہ میں، گردوں، کفِ سیلاب تھا

(۱۷)

ایک ایک قطرہ کا مجھے دینا پڑا حساب خونِ جگر، ودیعتِ مرثگانِ یار تھا
اب میں ہوں اور ماتم یک شہر آرزو توڑا جو تو نے آئینہ، تماشال دار تھا
گیلوں میں میری نعش کو کھینچے پھر وہ کہ میں جاں دادہ ہواے سرِ رہ گزار تھا
موجِ سراپِ دشتِ وفا کا نہ پوچھ حال ہرزہ، مثلِ جوہر تیغ، آب دار تھا
کم جانتے تھے ہم بھی غمِ عشق کو، پر اب
دیکھا، تو کم ہوئے پہ، عسیمِ روزگار تھا

(۱۸)

بسکہ دشوار ہے، ہر کام کا آساں ہونا آدمی کو بھی میسر نہیں، انساں ہونا
گر یہ چاہے ہے خرابی مے کا شانے کی درو دیوار سے ٹپکے ہے، بیا باں ہونا
واے دیوانگی شوق کہ، ہر دم مجھ کو آپ جانا ادھر، اور آپ ہی حیراں ہونا
جلوہ از بسکہ تقاضاے نگہ کرتا ہے جوہر آئینہ بھی، چاہے ہے مرثگان ہونا
عشرتِ قتل کہ اہلِ تمنا، مت پوچھ عیدِ نظارہ، ہے شمشیر کا عریاں ہونا
لے گئے خاک میں ہم، داغِ تمناے نشاط تو ہو، اور آپ بہ صدرِ نگ گلتاں ہونا

عشرتِ پارہ دل، زخمِ مناکھانا لذتِ ریشِ جگر، غرقِ نمکداں ہونا
 کی مے قتل کے بعد اُس نے جفا سے توبہ ہے! اُس زودِ پشیمائیں کا پشیمائیں ہونا
 حیف! اُس چارگرہ کپڑے کی قسمت، غالب!
 جس کی قسمت میں ہو، عاشق کا گریباں ہونا

(۱۹)

شب، خمارِ شوقِ ساقی، رُستخیزِ اندازہ تھا
 تما محیطِ بادہ صورتِ خانہ، خمیازہ تھا
 یک قدمِ وحشت سے، درسِ دفترِ اکال گھلا
 جادہ، اجزائے دو عالمِ دشت کا، شیرازہ تھا
 مارِ نع و حشتِ خرامی ہے لیلیٰ، کون ہے؟
 خانہ، مجنونِ صحرِ اگر دے بے دروازہ تھا
 پوچھ مت رسوائیِ اندازِ استغنائے حسن
 دستِ مرہونِ حنا، رخسارِ رہنِ عنازہ تھا
 نالہ دل نے دیے، اوراقِ لختِ دل، بہ باد
 یادگارِ نالہ، اک دیوانِ بے شیرازہ تھا

(۲۰)

دوست، غمخواری میں میری، سعیِ فرماویں گے کیا؟
 زخم کے بھرتے تلک، ناخن نہ بڑھ جاویں گے کیا؟

بے نیازی حد سے گزری، بندہ پرور! کب تلک
 ہم کہیں گے حالِ دل اور آپ فرمادیں گے، کیا؟
 حضرتِ ناصح گر آویں، دیدہ و دل فرس راہ
 کوئی مجھ کو یہ تو سمجھا دو، کہ سمجھا دیں گے کیا؟
 آج واں تیغ و کفن باندھے ہوئے جاتا ہوں میں
 عذر میرے قتل کرنے میں وہ اب لاویں گے کیا؟
 گر کیا ناصح نے ہم کو قید، اچھا! یوں ہی
 یہ جنونِ عشق کے انداز چھٹ جاویں گے کیا؟
 خانہ زادِ زلف ہیں، زنجیر سے بھاگیں گے کیوں؟
 ہیں گرفتارِ وفا، زنداں سے گھبرا دیں گے کیا؟
 ہے اب اس معمورہ میں قحطِ غمِ اُلفت، اسدا!
 ہم نے یہ مانا، کہ دلی میں رہیں، کھاویں گے کیا؟

(۲۱)

یہ نہ تھی ہماری قسمت کہ، وصالِ یار ہوتا
 اگر اور جیتے رہتے، یہی انتظار ہوتا
 ترے وعدہ پر جیسے ہم، تو یہ جان، جھوٹ جانا
 کہ خوشی سے مرنے جاتے، اگر اعتبار ہوتا

ترمی ناز کی سے جانا کہ، بندھا تھا عہد بودا
 کبھی تو نہ توڑ سکتا، اگر استوار ہوتا
 کوئی میرے دل سے پوچھے، ترے تیر نیم کش کو
 یہ خلش کہاں سے ہوتی، جو جگر کے پار ہوتا
 یہ کہاں کی دوستی ہے کہ، بنے ہیں دوست، ناصح
 کوئی چارہ ساز ہوتا، کوئی غم گسار ہوتا
 رگِ سنگ سے ٹپکتا، وہ لہو کہ، پھر نہ تھمتا
 جسے غم سمجھ رہے ہو، یہ اگر شرار ہوتا
 غم اگرچہ جاں گسل ہے، پہ کہاں بچیں کہ، دل ہو
 غم عشق گر نہ ہوتا، غم روزگار ہوتا
 کہوں کس سے میں کہ کیا ہے! شبِ غم بُری بلا ہے
 مجھے کیا بُرا تھا مرنا، اگر ایک بار ہوتا؟
 ہوئے مر کے ہم جو رسوا، ہوئے کیوں نہ غرقِ دریا
 نہ کبھی جنازہ اٹھتا، نہ کہیں مزار ہوتا
 اُسے کون دیکھ سکتا کہ، یگانہ ہے وہ مکتا
 جو دوئی کی بُو بھی ہوتی، تو کہیں دوچار ہوتا
 یہ مسائلِ تصوف، یہ ترا بیان، غالب!
 تجھے ہم ولی سمجھتے، جو نہ بادہ خوار ہوتا

ہوس کو ہے نشاطِ کار کیا کیا! نہ ہو مرنا تو جینے کا مزا کیا؟
تجاہلِ پیشگی سے مدعا کیا؟ کہاں تک، اے سراپا ناز، کیا کیا؟
نوازشِ ہائے بیجا، دیکھتا ہوں شکایتِ ہائے رنگیں کا گلا کیا؟
نگاہِ بے محابا چاہتا ہوں تغافلِ ہائے تمکیں آزما کیا؟
فروغِ شعلہٴ خس، یک نفس ہے ہوس کو پاسِ ناموسِ وفا کیا؟
نفس، موجِ محیطِ بے خودی ہے تغافلِ ہائے ساقی کا گلا کیا؟
دماغِ عطر پیرا ہن نہیں ہے غمِ آوارگی ہائے صبا، کیا؟
دلِ ہر قطرہ، ہے سازِ انا لہجر ہم اس کے میں، ہمارا پوچھنا کیا؟
محبا کیا ہے، میں ضامن، ادھر دیکھ شہیدانِ نگہ کاخوں بہا کیا؟
سن، اے غارتِ گرجنِ وفا! سن شکستِ قیمتِ دل کی صدا کیا؟
کیا کس نے جگر داری کا دعویٰ؟ شکیبِ خاطر عاشق، بھلا کیا؟
یہ قاتل وعدہ صبر آزما کیوں؟ یہ کافر فتنہ طاعتِ ربا کیا؟

بلاے جاں ہے، غالب! اس کی ہر بات
عبارت کیا، اشارت کیا، ادا کیا؟

درخورِ قہر و غضب، جب کوئی ہم سا، نہ ہوا
پھر غلط کیا ہے کہ ہم سا کوئی پیدا نہ ہوا

بندگی میں بھی، وہ آزادہ و خود ہیں کہ ہم
 اُلٹے پھر آئے، درِ کعبہ اگر روانہ ہوا
 سب کو مقبول، ہے دعویٰ تری کی تائی کا
 روبرو کوئی بُتِ آئینہ سیما نہ ہوا
 کم نہیں، نازشِ ہم نامی چشمِ خواباں
 تیرا بیمار، بُرا کیا ہے، گرا چھا نہ ہوا
 سینہ کا داغ، ہے وہ نالہ کہ لب تک نہ گیا
 خاک کا رزق، ہے وہ قطرہ کہ دریا نہ ہوا
 نام کا مسیکر، ہے وہ دکھ کہ کسی کو نہ ملا
 کام میں میرے، ہے وہ فتنہ کہ برپا نہ ہوا
 ہر بنِ مٹوے، دمِ ذکر، نہ ٹپکے خوناب
 حمزہ کا قصہ ہوا، عشق کا چرچا نہ ہوا
 قطرہ میں دجلہ دکھائی نہ دے، اور جزو میں کل
 کھیل لڑکوں کا ہوا، دیدہ بینا نہ ہوا
 تھی خبر گرم، کہ غالب کے اڑیں گے پرزے
 دیکھنے ہم بھی گئے تھے، پتہ سا نشانہ ہوا

اسد! ہم وہ جنوں جولاں گداے بے سرو پایا ہیں
کہ ہے سر پنخہ مرثگان آہو! پشت خارا پنا

پے نذرِ کرم تحفہ ہے شرم نارسائی کا
بچوں غلطیہ صدرنگ دعویٰ پارسائی کا
نہ ہو حسن تماشا دوست، رسوا بے وفائی کا
بہ تہر صد نظر ثابت ہے دعویٰ پارسائی کا
زکاتِ حسن دے، اے جلوہ بینش! کہ مہر آسا
چراغِ خانہ درویش، ہو کا سہ گدائی کا
نہ مارا، جان کر بے جرم، غافلِ تیری گردن پر
رہا مانسہ خونِ بے گنہ، حق آشنائی کا
تمناے زباں محو سپاس بے زبانی ہے
منا جس سے تقاضا، شکوہ بے دست و پائی کا
وہی اک بات ہے، جو یاں نفس، وان بکھت گل ہے
چمن کا جلوہ، باعث ہے، مری رنگیں نوائی کا
دہان ہریت پینارہ جو، زنجیرِ رسوائی
عدم تک بے وفا! چرچا ہے تیری بے وفائی کا

نہ دے نامے کو اتنا طول، غالب! مختصر لکھ دے
کہ حسرت سنج ہوں، عرضِ ستم ہاے جدائی کا

(۲۶)

گر نہ اندوہ شبِ فرقت بیاں ہو جائے گا
بے تکلف داغِ مہ، ٹہر رہاں ہو جائے گا
نہرہ گریسا ہی، شامِ ہجر میں ہوتا ہے آب
پر تو مہتاب، سیلِ خانماں ہو جائے گا
لے تو لوں، سوتے میں، اُس کے پاؤں کا بوسہ، مگر
ایسی باتوں سے، وہ کافر بدگماں ہو جائے گا
دل کو ہم صرف وفا سمجھے تھے، کیا معلوم تھا
یعنی، یہ پہلے ہی نذرِ امتحان ہو جائے گا
سب کے دل میں ہے جگہ تیری؛ جو تو راضی ہوا
مجھ پہ، گویا، اک زمانہ مہرباں ہو جائے گا
گر نگاہِ گرمِ فسر ماتی رہی، تسلیمِ ضبط
شعلہِ خس میں، جیسے خوںِ رگ میں، نہاں ہو جائے گا
باغ میں مجھ کو نہ لے جا، ورنہ میرے حال پر
ہر گلِ تر ایک چشمِ خوںِ نشاں ہو جائے گا

دیوان غالب

و اے! گر میرا ترا انصاف، محشر میں نہ ہو
اب ملک تو یہ توقع ہے، کہ واں ہو جائے گا
فائدہ کیا؟ سوچ، آخر تو بھی دانا ہے، اسد!
دوستی ناداں کی ہے، جی کانیاں ہو جائے گا

(۲۷)

دردِ منت کشِ دوا نہ ہوا	میں نہ اچھا ہوا، بُرا نہ ہوا
جمع کرتے ہو کیوں رقیبوں کو؟	ایک تماشا ہوا، گلا نہ ہوا
ہم کہاں قسمت آزمانے جائیں؟	تو ہی جب خنجر آزما نہ ہوا
کتنے شیریں ہیں تیرے لب کہ رقیب	گالیاں کھا کے بے مزا نہ ہوا
ہے خبر گرم اُن کے آنے کی	آج ہی، گھر میں بوریا نہ ہوا
کیا وہ نمرود کی حُدا ئی تھی؟	بندگی میں مرا بھلا نہ ہوا
جان دی، دی ہوئی اُسی کی تھی	حق تو یوں ہے کہ حق ادا نہ ہوا
زحسم گردب گیا، لہو نہ تھنبا	کام گر رک گیا، روا نہ ہوا
رہزنی ہے کہ دل ستانی ہے؟	لے کے دل، دل ستاں روا نہ ہوا

کچھ تو پڑھیے کہ، لوگ کہتے ہیں
”آج غالب غزل سرا نہ ہوا“

○

گلا ہے شوق کو، دل میں تھی تنگی جا کا گہر میں محو ہوا، اضطراب دریا کا
 یہ جانتا ہوں کہ تُو اور پامُخِ مکتوب! مگر، ستم زدہ ہوں، ذوقِ خامہ فرسا کا
 خائے پائے خزاں ہے، بہار اگر ہے یہی دوامِ کلفتِ خاطر ہے، عیشِ دنیا کا
 غمِ فراق میں تکلیفِ سیرِ باغ نہ دو مجھے دماغ نہیں خندا ہے بیجا کا
 ہنوز محرمِ حُسن کو ترستا ہوں کرے ہے ہر بُنِ مُو کا مِ چشمِ بینا کا
 دل اُس کو پہلے ہی ناز و اداسے دے بیٹھے ہمیں دماغ کہاں، حُسن کے تقاضا کا!
 نہ کہہ کہ گریہ بہ مقدارِ حسرتِ دل ہے مری نگاہ میں ہے جمع و حسیجِ دریا کا
 فلک کو دیکھ کے، کرتا ہوں اُس کو یاد، اسدا!
 جفا میں اُس کی، ہے اندازِ کارِ فرما کا

قطرہ ہے، بسکہ حیرت سے نفس پرور ہوا
 خطِ جامِ مے سراسر، رشتہ گوہر ہوا
 اعتبارِ عشق کی خانہ حسرا بی دیکھنا
 غیر نے کی آہ، لیکن وہ خفا مجھ پر ہوا

(۳۰)

جب، بہ تقریب سفر، یار نے محل باندھا
 پیش شوق نے، ہر ذرہ پہ اک دل باندھا
 اہل بینش نے، بہ حیرت کدہ شوخی ناز
 جوہر آئینہ کو طوطی بسمل باندھا
 یاس و امید نے، یک عہدہ میدان مانگا
 عجز ہمت نے، طاسم دل سائل باندھا
 نہ بندھے تشنگی ذوق کے مضمون، غالب!
 گرچہ دل کھول کے، دریا کو بھی ساحل باندھا

(۳۱)

میں، اور بزمِ نئے سے، یوں تشنہ کام آؤں!
 گریں نے کی تھی توبہ، ساقی کو کیا ہوا تھا
 ہے ایک تیز جس میں دونوں چھدے پڑے ہیں
 وہ دن گئے کہ اپنا دل سے حب گر جدا تھا
 در ماندگی میں، غالب! کچھ بن پڑے، تو جانوں
 جب رشتہ بے گرہ تھا، ناخن گرہ کُشا تھا

(۳۲)

گھر ہمارا، جو نہ روتے بھی، تو دیراں ہوتا
 بحر، گر جس نہ ہوتا، تو بیا باں ہوتا
 تنگی دل کا گلا کیا؟ یہ وہ کافر دل ہے
 کہ اگر تنگ نہ ہوتا، تو پریشاں ہوتا
 بعد یک عمر درع، بار تو دیتا، بارے
 کاش! رضواں ہی دریار کا درباں ہوتا

(۳۳)

نہ تھا کچھ، تو خدا تھا؛ کچھ نہ ہوتا، تو خدا ہوتا
 ڈلو یا مجھ کو ہونے نے؛ نہ ہوتا میں، تو کیا ہوتا!
 ہو جب غم سے یوں بے حس، تو غم کیا سر کے کٹنے کا؛
 نہ ہوتا اگر جُدا تن سے، تو زانو پر دھرا ہوتا
 ہوئی مدت کہ غالب مر گیا، پر یاد آتا ہے
 وہ ہر اک بات پر کہنا کہ "یوں ہوتا، تو کیا ہوتا؟"

یک ذرہ زمیں نہیں بے کار، باغ کا
 یاں جادہ بھی، فیتلہ ہے لالہ کے داغ کا
 بے مے کے ہے طاقتِ آشوبِ آگہی
 کھینچا ہے عجزِ حوصلہ نے خطِ ایام کا
 بلبل کے کار و بار پہ، میں خند ہائے گل
 کہتے ہیں جس کو عشق، خلل ہے دماغ کا
 تازہ نہیں ہے نشہ و نکرِ سخن مجھے
 تریاکی قدیم ہوں، دودِ چیراغ کا
 سو بار بندِ عشق سے آزاد ہم ہوئے
 پر کیا کریں کہ، دل ہی عدو ہے فراغ کا
 بے خونِ دل ہے چشم میں، موجِ نگہ غبار
 یہ مے کدہ خراب ہے، مے کے سراغ کا
 باغِ شگفتہ، تیرا بے نشاطِ دل
 ابر بہار، خم کدہ کس کے دماغ کا؟

وہ مری چین جیں سے، غمِ نہاں سمجھا
 رازِ مکتوب، بے ربطیِ عنوان سمجھا

یک الف بیش نہیں، صیقلِ آئینہ ہنوز
 چاک کرتا ہوں، میں جب سے کہ گریباں سمجھا
 شرحِ اسبابِ گرفتاریِ خاطر، مت پوچھ
 اس قدر تنگ ہوا دل کہ میں زنداں سمجھا
 بدگمانی نے نہ چاہا اسے سرگرمِ حسرام
 رُخ پہ ہر قطرہ عرق، دیدہ حیراں سمجھا
 عجز سے اپنے یہ جانا کہ، وہ بدخو ہوگا
 نبضِ خس سے تپشِ شعلہ سوزاں سمجھا
 سفرِ عشق میں کی ضعف نے راحت طلبی
 ہر قدم، سایہ کو میں اپنے شبستاں سمجھا
 تھا گریزاں مرثیہ یار سے، دل، تادمِ مرگ
 دفعِ پیکانِ قضا، اس قدر آساں سمجھا
 دل دیا جان کے کیوں اس کو وفادار، اسد!
 غلطی کی کہ، جو کافر کو مسلمان سمجھا

(۳۶)

پھر مجھے دیدہ تر یاد آیا دل، جگر تشنہ، سر یاد آیا
 دم لیا تھا نہ قیامت نے ہنوز پھر ترا وقتِ سحر یاد آیا

سادگی ہائے تمنا، یعنی پھر وہ نیرنگِ نظر یاد آیا
 حذرِ داماندگی، اے حسرتِ دل! نالہ کرتا تھا، جگر یاد آیا
 زندگی یوں بھی گزر ہی جاتی کیوں ترا راہ گزر یاد آیا
 کیا ہی رضواں سے لڑائی ہوگی! گھر ترا حُسد میں گر یاد آیا
 آہ، وہ جراتِ فریاد کہاں! دل سے تنگ آ کے، جگر یاد آیا
 پھر ترے کوچہ کو جاتا ہے! خیال دلِ گم گشتہ، مگر یاد آیا
 کوئی ویرانی سی ویرانی ہے! دشت کو دیکھ کے گھر یاد آیا

میں نے مجنوں پہ لڑکپن میں، اسدا!

سنگ اٹھایا تھا کہ، سر یاد آیا

(۳۷)

ہوئی تاخیر، تو کچھ باعثِ تاخیر بھی تھا
 آپ آتے تھے، مگر کوئی عنانِ گیر بھی تھا
 تم سے بے جا ہے، مجھے اپنی تباہی کا گلا
 اُس میں کچھ مشابہٴ خوبیِ تفتیر بھی تھا
 تو مجھے بھول گیا ہو، تو پستا بتلا دوں!
 کبھی فتراک میں تیرے، کوئی نچیر بھی تھا؛
 قید میں ہے ترے وحشی کو، وہی زلف کی یاد
 ہاں کچھ اک رنجِ گراں باری زنجیر بھی تھا

بجلی اک کوند گئی آنکھوں کے آگے، تو کیا!
 بات کرتے کہ، میں لب تشنہ تقریر بھی تھا
 یوسف اُس کو کہوں، اور کچھ نہ کہے، خیر ہوئی!
 گر بگڑ بیٹھے، تو میں لائق تعزیر بھی تھا
 دیکھ کر غمیر کو، ہو کیوں نہ کلیجہ اٹھنا
 نالہ کرتا تھا، ولے طالب تاثیر بھی تھا
 پیشہ میں عیب نہیں، رکھے نہ فرہاد کو نام
 ہم ہی آشفۃ سروں میں، وہ جواں میر بھی تھا
 ہم تھے مرنے کو کھڑے، پاس نہ آیا، نہ سہی
 آخر، اُس شوخ کے ترکش میں کوئی تیر بھی تھا
 پکڑے جاتے ہیں فرشتوں کے لکھے پر، ناحق
 آدمی کوئی ہمارا، دم تحریر بھی تھا؛
 ریختے کے تمہیں استاد نہیں ہو، غالب!
 کہتے ہیں، اگلے زمانے میں کوئی میر بھی تھا

لب خشک در تشنگی، مُردگاں کا زیارت کدہ ہوں دل آزر دگاں کا
 ہمہ ناامیدی، ہمہ بدگمانی میں لہوں، فریبِ وفا خور دگاں کا

تو دوست کسی کا بھی، ستم گر! نہ ہوا تھا
 اوروں پہ ہے وہ ظلم کہ مجھ پر نہ ہوا تھا
 چھوڑا مہِ نخب کی طرح، دستِ قضا نے
 خود شید ہنوز اس کے برابر نہ ہوا تھا
 توفیقِ باندا زہِ ہمت! ہے ازل سے
 آنکھوں میں! ہے وہ قطرہ کہ گواہ نہ ہوا تھا
 جب تک کہ نہ دیکھا تھا، شبِ یار کا عالم
 میں معتدِ فتنہِ محشر نہ ہوا تھا
 میں سادہ دل، آزرِ دگی یار سے خوش ہوں
 یعنی، سبقِ شوقِ مکرر نہ ہوا تھا
 دریاے معاسی، تنکِ آبی سے، ہوا خشک
 میرا سرِ دامن بھی، ابھی تر نہ ہوا تھا
 جاری تھی، اسد! داغِ جلر سے مرے تحصیل
 آتشِ کدہ، جاگیرِ سمندر نہ ہوا تھا

شب کہ، وہ مجلسِ فردِ خلوتِ ناموس تھا
 رشتہ ہر شمع، خارِ کسوتِ فانوس تھا

مشہد عاشق سے کوسوں تک جو آگتی ہے جنا
کس قدر 'یارب! ہلاکِ حسرتِ پا بوس تھا
حاصلِ الفت نہ دیکھا، جزِ شکستِ آرزو
دل بہ دل پیوستہ، گویا یک لبِ افسوس تھا
کیا کہوں بے ساری غم کی فراغت کا بیاں
جو کہ کھایا خونِ دل، بے منتِ گیموس تھا

(۴۱)

آئینہ دیکھ، اپنا سامنہ لے کے رہ گئے صاحب کو، دل نہ دینے پہ، کتنا غور تھا
قاصد کو اپنے ہاتھ سے گردن نہ مارے
اُس کی خطا نہیں ہے، یہ میرا قصور تھا

(۴۲)

عرضِ نیازِ عشق کے قابل نہیں رہا جس دن ناز تھا مجھے، وہ دل نہیں رہا
جاتا ہوں داغِ حسرتِ مستی لیے ہوئے ہوں شمعِ کشتہ، درخورِ محفل نہیں رہا
مرنے کی، اے دل! اور ہی تدبیر کر کہ میں شایانِ دست و بازو سے قاتل نہیں رہا
بر رے شش جہت، درِ آئینہ باز ہے یاں امتیازِ ناقص و کامل نہیں رہا
واکر دیے ہیں، شوق نے، بندِ نقابِ حسن غیر از نگاہ، اب کوئی حائل نہیں رہا
گو میں رہا رہینِ ستم ہاے روزگار، لیکن تم سے خیال سے غافل نہیں رہا
دل سے ہوائے کشتِ وفا مٹ گئی کہ واں حاصل، سوائے حسرتِ حاصل نہیں رہا

بیدارِ عشق سے نہیں ڈرتا، مگر اسد!

جس دل پہ ناز تھا مجھے، وہ دل نہیں رہا

(۴۳)

رشک کہتا ہے کہ "اس کا غیر سے اخلاص، جیفت!"
 عقل کہتی ہے کہ "وہ بے مہر کس کا آشنا!"
 ذرہ ذرہ سا غرے خانہ، نیس رنگ ہے
 گردشِ مجنوں، بہ چشمک ہائے لیلی آشنا
 شوق ہے ساماں ترازِ نازش، اربابِ عجز
 ذرہ صحرا دست گاہ و قطرہ دریا آشنا
 میں، اور اک آفت کا ٹکڑا، وہ دل وحشی کہ ہے
 عافیت کا دشمن اور آوارگی کا آشنا
 شکوہ سنج رشک ہم دیگر نہ رہنا چاہیے
 میرا زانو مونس اور آئینہ تیرا آشنا
 کوہ کن، نقاشِ یک تمثالِ شیریں تھا اسد!
 نگ سے سہ مار کر، ہووے نہ پیدا آشنا

(۴۴)

ذکر اُس پری و ش کا، اور پھر بیاں اپنا
 بن گیا رقیبِ احسن، تھا جو رازداں اپنا

مے وہ کیوں بہت پیٹے، بزمِ غیر میں؛ یارب!
 آج ہی ہوا منظور، اُن کو امتحاں اپنا
 منظر اک بلندی پر، اور ہم بنا سکتے
 عرش سے ادھر ہوتا، کاشکے مکاں اپنا
 دے وہ جس قدر ذلت، ہم تنہی میں ٹالیں گے
 بارے آشنا نکلا، اُن کا پاسباں، اپنا
 درو دل لکھوں کب تک؛ جاؤں اُن کو دکھلا دوں
 انگلیاں فگار اپنی، خامہ خونچکاں اپنا
 گھستے گھستے مٹ جاتا، آپ نے عبت بدلا
 ننگِ سجدہ سے میرے، ننگِ آستاں اپنا
 تاکرے نہ غمازی، کر لیا ہے دشمن کو
 دوست کی شکایت میں، ہم نے ہم زباں اپنا
 ہم کہاں کے دانا تھے! کس بہنر میں بیٹا تھے!
 بے سبب ہوا غالب! دشمن آسماں اپنا

(۴۵)

سُرمہ مفتِ نظر ہوں مری قیمت یہ ہے کہ رہے چشمِ خریدار پہ احساں میرا
 رخصتِ نالہ مجھے دے، کہ مبادِ اظالم! تیرے چہرے سے ہونظاہرِ غم پہاں میرا

غافل بہ وہم ناز خود آرا ہے، ورنہ یاں بے شانہ صبا نہیں طسّرہ گیاہ کا
 بزم قدح سے عیشِ تمنا نہ رکھ کہ رنگ صیدِ زدام جستہ ہے، اس دام گاہ کا
 رحمت اگر قبول کرے، کیا بعید ہے! شرمندگی سے عذر نہ کرنا گناہ کا
 مقتل کو کس نشاط سے جانا ہوں میں کہ ہے پُرگل، خیالِ زخم سے، دامنِ بگاہ کا
 جاں در ہوا ہے یک نگہ گرم ہے، اسدا!
 پروانہ ہے وکیل، ترے دادخواہ کا

خور سے باز آئے، پر باز آئیں کیا کہتے ہیں: ہم تجھ کو منہ دکھلائیں کیا!
 رات دن گردش میں ہیں سات آسماں ہو رہے گا کچھ نہ کچھ بسرائیں کیا
 لاگ ہو، تو اُس کو ہم سمجھیں لگاؤ جب نہ ہو کچھ بھی، تو دھوکا کھائیں کیا
 ہو لیے کیوں نامہ بر کے ساتھ ساتھ؟ یارب! اپنے خط کو ہم پہنچائیں کیا
 موجِ خون، سر سے گزر ہی کیوں نہ جائے آستانِ یار سے اُٹھ جائیں کیا!
 عمر بھر دیکھا کیا، مرنے کی راہ، مر گئے پر، دیکھیے، دکھلائیں کیا!

پوچھتے ہیں وہ کہ ”غالب کون ہے؟“
 کوئی بتلاؤ کہ ہم بتلائیں کیا؟

نطافت، بے کثافت، جلوہ پیدا کر نہیں سکتی
 چمن، زنگار ہے آئینہ بادِ بہاری کا
 حریفِ جوششِ دریا نہیں، خود داریِ ساحل
 جہاں ساقی ہو تو، باطل ہے دعویٰ ہوشیاری کا

عشرتِ قطرہ ہے، دریا میں فنا ہو جانا
 درد کا حد سے گزرنا، ہے دوا ہو جانا
 تجھ سے، قسمت میں مری، صورتِ قفلِ آبِجد
 تھا لکھا، بات کے بنتے ہی، جدا ہو جانا
 دل ہوا، کش مکشِ چارہ زحمت میں، تمام
 مٹ گیا، گھنے میں، اس عقدہ کا وا ہو جانا
 اب جفا سے بھی ہیں محروم ہم، اللہ، اللہ!
 اس قدر دشمنِ اربابِ وفا ہو جانا!
 ضعف سے، اگر یہ مُبدل بہ دم سرد ہوا
 باور آیا، ہمیں پانی کا ہوا ہو جانا
 دل سے مٹنا تری انگشتِ جنائی کا خیال
 ہو گیا، گوشت سے ناخن کا جدا ہو جانا

ہے مجھے، ابر بہاری کا برس کر کھلنا،
روتے روتے، غمِ فرقت میں، فنا ہو جانا
گر نہیں نکھتِ گل کو ترے کوچہ کی ہوس
کیوں ہے، گردِ رہِ جولانِ صبا ہو جانا

ق

تا کہ تجھ پر کھلے اعجازِ ہواے صیقل
دیکھ برسات میں سبز آئینہ کا ہو جانا
بخشے ہے جلوہ گل، ذوقِ تماشا، غالب!
چشم کو چاہیے ہر رنگ میں وا ہو جانا

ب

(۵۰)

پھر ہوا وقت کہ، ہو بال کشا، موجِ شراب
دے بیٹے کو دل و دستِ ثنا موجِ شراب
پوچھ مت، وجہِ سیہِ مستی ار بابِ چمن
سایہ تاک میں ہوتی ہے ہوا، موجِ شراب
جو ہوا غرقہ مے، بختِ رسا رکھتا ہے
سر سے گزرے پہی، ہے بالِ ہما، موجِ شراب

ہے یہ برسات وہ موسم، کہ عجب کیا ہے، اگر
 موجِ ہستی کو کرے فیض ہوا، موجِ شراب
 چار موج اٹھتی ہے طوفانِ طرب سے ہر سو
 موجِ گل، موجِ شفق، موجِ صبا، موجِ شراب
 جس قدر روحِ نباتی ہے جگر تشنہ ناز
 دے ہے تسکین، بدم آبِ بقا، موجِ شراب
 بسکہ دوڑے ہے رگِ تاک میں خوں ہو ہو کر
 شہپرِ رنگ سے ہے بالِ کشا، موجِ شراب
 موجِ گل سے چراغاں ہے، گزرگاؤ خیال
 ہے تصور میں زبس، جلوہ نما، موجِ شراب
 نشہ کے پردے میں ہے محو تماشاے دماغ
 بسکہ رکھتی ہے سرِ نشو و نما، موجِ شراب
 ایک عالم پہ ہیں، طوفانی کیفیتِ فصل
 موجِ سبرہ نو خیز سے تا موجِ شراب
 شرحِ ہنگامہ ہستی ہے، زہے، موسمِ گل!
 رہبرِ قطرہ بہ دریا ہے، خوشا موجِ شراب!
 ہوش اڑتے ہیں مرے، جلوہ گل دیکھ، اسد!
 پھر ہوا وقت کہ، ہو بالِ کشا موجِ شراب

(۵۱)

افسوس، کہ دیداں کا کیا رزق، فلک نے
جن لوگوں کی تھی، درخوردِ عقدِ گہر، انگشت
کافی ہے نشانی تری، پھلے کا نہ دینا
خالی مجھے دکھلا کے، بوقتِ سفر، انگشت
لکھتا ہوں، اسد! سوزشِ دل سے، سخنِ گرم
تارکھ نہ سکے کوئی، مرے حرفِ پُر انگشت

(۵۲)

رہا گر کوئی تا قیامت، سلامت
پھر اک روز مرنا ہے، حضرت سلامت!
جگر کو مرے، عشقِ خواہ بہ مشرب
لکھے ہے "خداوندِ نعمت! سلامت"
علی الزعم دشمن، شہیدِ وفا ہوں
مبارک، مبارک، سلامت، سلامت
نہیں گر سروِ برگِ ادراکِ معنی!
تماشاے نیرنگِ صورت، سلامت

(۵۳)

مندگیس، کھولتے ہی کھولتے، آنکھیں، غالب!
یار لائے مری بالیں پہ اُسے، پر کس وقت!

آمد خط سے ہوا ہے سر دجو، بازارِ دوست
دودِ شمعِ کشتہ تھا شاید، خطِ رخسارِ دوست
اے دلِ ناعاقبت اندیش! ضبطِ شوق کر
کون لا سکتا ہے تابِ جلوہ دیدارِ دوست؛
خانہ ویراں سازیِ حیرت تماشا کیجیے
صورتِ نقشِ قدم، ہوں رفتہ رفتارِ دوست
عشق میں، بیدارِ شکِ غمیر نے مارا مجھے
کشتہ دشمن ہوں آخر، گرچہ تھا بیمارِ دوست
چشمِ مارِ روشن! کہ اُس بے درد کا دل شاد ہے
دیدہ پُرخوں ہمارا، ساغرِ سرشارِ دوست
غیر یوں کرتا ہے میری پُرسش، اُس کے ہجر میں
بے تکلف دوست ہو جیسے کوئی غم خوارِ دوست
تاکہ میں جانوں کہ ہے اس کی رسانیِ واں تلمک
مجھ کو دیتا ہے، پیامِ وعدہ دیدارِ دوست
جب کہ میں کرتا ہوں، اپنا شکوہ نصفِ دماغ
سر کرے ہے وہ، حدیثِ زلفِ عنبر بارِ دوست

دیوان غالب

چپکے چپکے مجھ کو روتے دیکھ پاتا ہے، اگر
ہنس کے، کرتا ہے بیانِ شوخیِ گفتارِ دوست
مہربانی ہاے دشمن کی شکایت کیجے
یا بیاں کیجے، سپاسِ لذتِ آزارِ دوست
یہ غزل اپنی، مجھے جی سے پسند آتی ہے آپ
ہے ردیفِ شعر میں، غالب! زبیں تکرارِ دوست

ج

(۵۵)

گلشن میں بندوبست، برنگِ دگر ہے آج
قری کا طوق، حلفتِ بیرونِ در ہے آج
آتا ہے ایک پارہٴ دل ہر فغاں کے ساتھ
تارِ نفس، کندِ شکارِ اثر، ہے آج
اے عافیت! کنارہ کر؛ اے انتظام! چل
سیلابِ گریہ، درپے دیوار و در ہے آج

(۵۶)

لو ہم مریضِ عشق کے بیمار دار ہیں
اچھا اگر نہ ہو، تو میساکا کیا علاج؟

(۵۷)

نفس نہ انجسمن آرزو سے باہر کھینچ
اگر شراب نہیں، انتظارِ ساغر کھینچ
کمالِ گرمی سعیِ تلاشِ دید نہ پوچھ
برنگِ خار مرے آئینہ سے جوہر کھینچ
تجھے بہانہِ راحت ہے انتظارِ لے دل!
کیا ہے کس نے اشارہ کہ، نازِ بستر کھینچ
تری طرف ہے بہ حسرت، نظارہِ زر گس
بکوریِ دل و چشمِ رقیب، ساغر کھینچ
بہ نیمِ غمرہ ادا کر، حق و دیعتِ ناز
نیامِ پردہِ زخمِ جگر سے خنجر کھینچ
مرے قدح میں ہے صباے آتشِ پہاں
بروے سفرہ، کبابِ دلِ سمندر کھینچ

د

(۵۸)

جس، غمرے کی کشاکش سے چھٹا میرے بعد
بارے آرام سے ہیں اہلِ جفا، میرے بعد

منصبِ شیفتگی کے کوئی قابل نہ رہا
 ہوئی معزولی اندازِ وادا، میرے بعد
 شمع بجھتی ہے، تو اُس میں سے دُھواں اُٹھتا ہے
 شعلہٴ عشق سیہ پوش ہوا، میرے بعد
 خوں ہے دل خاک میں، احوالِ بتاں پر، یعنی
 اُن کے ناخن ہوئے محتاجِ حنا، میرے بعد
 درِ خورِ عرض نہیں، جو ہر بے داد کو، جا
 نگہِ ناز ہے سرمہ سے خفا، میرے بعد
 ہے جنوں، اہل جنوں کے لیے آغوشِ وداع
 چاک ہوتا ہے گریباں سے جدا، میرے بعد
 "کون ہوتا ہے حریفِ مردِ افکنِ عشق؟"
 ہے مکرِ لبِ ساقی میں صلا، میرے بعد
 غم سے مرتا ہوں کہ، اتنا نہیں دنیا میں کوئی
 کہ کرے تعزیتِ ہر دوفا میرے بعد
 آئے ہے بے کسیِ عشق پہ رونا، غالب!
 کس کے گھر جائے گا سیلابِ بلا میرے بعد؟

۱

(۵۹)

بلا سے، ہیں جو بہ پیشِ نظر، در و دیوار
 نگاہِ شوق کو ہیں، بال و پر در و دیوار
 و فوراً شک نے کاشانہ کا کیا یہ رنگ
 کہ ہو گئے مرے دیوار و در، در و دیوار
 نہیں ہے سایہ کہ، سن کر نویدِ مقدمِ یار
 گئے ہیں چند قدم پیشتر، در و دیوار
 ہوئی ہے کس قدر ارزانی عے جلوہ
 کہ مست ہے ترے کوچے میں، ہر در و دیوار
 جو ہے تجھے سر سوداے انتظار، تو آ
 کہ ہیں دکانِ متاعِ نظر، در و دیوار
 ہجومِ گریہ کا سامان کب کیا میں نے؟
 کہ گر پڑے نہ مرے پانویں، در و دیوار
 وہ آ رہا مرے ہمسایہ میں، تو سایے سے
 ہوئے فنا در و دیوار پر، در و دیوار

نظر میں کھٹکے ہے، بن تیرے گھر کی آبادی
 ہمیشہ روتے ہیں ہم، دیکھ کر درود دیوار
 نہ پوچھ بے خودی عیشِ مقدمِ سیلاب
 کہ ناچتے ہیں پڑے، سر بسر درود دیوار
 نہ کہ کسی سے کہ، غالب! نہیں زمانہ میں
 حریفِ رازِ محبت، مگر درود دیوار

(۶۰)

گھر جب بنا لیا ترے در پر کہے بغیر
 جانے گا اب بھی تو نہ مرا گھر کہے بغیر؟
 کہتے ہیں، جب رہی نہ مجھے طاقتِ سخن
 ”جانوں کسی کے دل کی میں کیوں کر کہے بغیر؟“
 کام اُس سے آپڑا ہے کہ جس کا جہان میں
 یوے نہ کوئی نام، ستگر کہے بغیر
 جی میں ہی کچھ نہیں ہے ہمارے، وگر نہ ہم
 سر جائے یا رہے نہ رہیں پر کہے بغیر
 چھوڑوں گا میں نہ اُس بُتِ کافر کا پوجنا
 چھوڑے نہ خلق، گو، مجھے کافر کہے بغیر

مقصد ہے ناز و غمرہ، وے گفتگو میں، کام
چلتا نہیں ہے، دشنہ و خنجر کہے بغیر
ہر چند، ہو مشاہدہ حق کی گفتگو
بنتی نہیں ہے، بادہ و ساغر کہے بغیر
بہرا ہوں میں، تو چاہیے دونا ہوا اتفاق
نشتا نہیں ہوں بات، مکرر کہے بغیر
غالب: نہ کر حضور میں تو بار بار عرض
ظاہر ہے تیرا حال سب اُن پر کہے بغیر

(۶۱)

کیوں جل گیا نہ تابِ رُخِ یار دیکھ کر؟
جلتا ہوں، اپنی طاقت دیدار دیکھ کر
آتش پرست کہتے ہیں اہل جہاں مجھے
سرگرمِ ناہائے شرر بار دیکھ کر
کیا آبروے عشق، جہاں عام ہو جفا
رکتا ہوں، تم کو بے سبب آزار دیکھ کر
آتا ہے میرے قتل کو، پر جوشِ رشک سے
مرتہا ہوں، اُس کے ہاتھ میں تلوار دیکھ کر

ثابت ہوا ہے، گردنِ مینا پہ، خونِ خلق
 لڑنے ہے موجِ مے، تری رفتار دیکھ کر
 واحسرتا! کہ یار نے کھینچا ستم سے ہاتھ
 ہم کو حریصِ لذتِ آزار دیکھ کر
 بک جاتے ہیں ہم آپ، متاعِ سخن کے ساتھ
 لیکن، عیارِ طبعِ حسریدار دیکھ کر
 زناں باندھ، سبھ صد دانہ توڑ ڈال
 رہز و چلے ہے، راہ کو ہموار دیکھ کر
 ان آبلوں سے پانوں کے، گھر اگیا تھا میں
 جی خوش ہوا ہے، راہ کو پُر خار دیکھ کر
 کیا بدگماں ہے مجھ سے کہ آئینہ میں مے
 طوطی کا عکس سمجھے ہے، زنگار دیکھ کر
 کرنی تھی ہم پہ برقِ تجلی، نہ طور پر
 دیتے ہیں بادہ، ظرفِ قدحِ خوار دیکھ کر
 سر بھوڑنا وہ، غالبِ شوریدہ حال کا
 یاد آگیا مجھے، تری دیوار دیکھ کر

لرزتا ہے مراد دل، زحمتِ مہر درخشاں پر
 میں ہوں وہ قطرہ شبِ بنم کہ ہو خارِ بیا باں پر
 نہ چھوڑی حضرتِ یوسف نے یہاں بھی خانہ آرائی
 سفیدی دیدہ یعقوب کی، پھرتی ہے زنداں پر
 فنا تعلیم درسِ بے خودی ہوں، اُس زمانے سے
 کہ مجنوں لام الف لکھتا تھا دیوارِ دبستاں پر
 فراغت کس قدر رہتی مجھے، تشویشِ مرہم سے
 بہم گر صلح کرتے پار ہاے دل نمکداں پر
 نہیں اقلیمِ الفت میں، کوئی طومارِ ناز ایسا
 کہ پشتِ چشم سے جس کے نہ ہو دے مہرِ عنوان پر
 مجھے اب، دیکھ کر ابرِ شفق آلودہ، یاد آیا
 کہ فرقت میں تری، آتشِ برستی تھی گلستاں پر
 بحرِ پروازِ شوقِ ناز، کیا باقی رہا ہوگا
 قیامتِ اک ہوئے تہند، ہے خاکِ شہیداں پر
 نہ لڑنا صح سے، غالب! کیا ہوا، گر اُس نے شدت کی؟
 ہمارا بھی تو، آحسہ، زور چلتا ہے گریباں پر

ہے بسکہ 'ہراک اُن کے اشائے میں نشاں اور
 کرتے ہیں مجتہد، تو گزرتا ہے گماں اور
 یارب! وہ نہ سمجھے ہیں، نہ سمجھیں گے مری بات
 دے اور دل اُن کو، جو نہ دے مجھ کو زباں اور
 ابرو سے ہے کیا، اُس بنگہ ناز کو، پیوند؟
 ہے تیر مقرر، مگر اس کی ہے کہاں اور
 تم شہر میں ہو، تو ہمیں کیا غم؟ جب اٹھیں گے
 لے آئیں گے بازار سے، جا کر دل و جاں اور
 ہر چند سبک دست ہوئے بت شکنی میں،
 ہم ہیں، تو ابھی راہ میں ہے سنگِ گراں اور
 ہے خونِ جگر جوش میں، دل کھول کے روتا
 ہوتے جو کئی دیدہ خونابہ فشاں اور
 مڑتا ہوں اس آواز پہ، ہر چند سر اڑ جائے
 جلا دکو، لیکن، وہ کہے جائیں کہ "ہاں، اور"
 لوگوں کو ہے خورشیدِ جہاں تاب کا دھوکا
 ہر روز دکھاتا ہوں میں اک داغِ نہاں اور

لیتا، نہ اگر دل تمھیں دیتا، کوئی دم چین
کرتا، جو نہ مرتا، کوئی دن آہ و فغاں اور
پاتے نہیں جب راہ، تو چڑھ جاتے ہیں نالے
رکتی ہے مری طبع، تو ہوتی ہے رواں اور
ہیں اور بھی دنیا میں سخنور بہت اچھے
کہتے ہیں کہ، غالب کا ہے اندازِ بیاں اور

(۶۴)

صفائے حیرتِ آئینہ، ہے سامانِ رنگِ آخر
تغیرِ آبِ برجامندہ کا، پاتا ہے رنگِ آخر
نہ کی سامانِ عیش و جاہ نے، تدبیرِ وحشت کی
ہوا جامِ زمرہ بھی مجھے، داغِ پلنگِ آخر

(۶۵)

جنوں کی دستگیری کس سے ہو، گر ہو نہ عریانی!
گریباں چاک کا حق ہو گیا ہے، میری گردن پر
برنگِ کاغذِ آتشِ زدہ، نیرنگِ بیتابی
ہزار آئینہ دل باندھے ہے بالِ یک تپیدن پر

فلک سے، ہم کو عیشِ رفتہ کا، کیا کیا تقاضا ہے
 متاعِ بردہ کو، سمجھے ہوئے میں قرض، رہزن پر
 ہم اور وہ بے سبب رنج، آشنا دشمن کہ رکھتا ہے
 شعاعِ مہر سے، تہمت نگہ کی، چشمِ روزن پر
 فنا کو سوئپ، گرمشتاق ہے اپنی حقیقت کا
 فروغِ طالعِ خاشاک، ہے موقوف گلخن پر
 اسدِ بمل ہے کس انداز کا، قاتل سے کہتا ہے
 کہ "مشقِ ناز کر، خونِ دو عالم میری گردن پر"

(۶۶)

ستم کشِ مصلحت سے ہوں کہ خواباں تجھ پہ عاشق ہیں
 تکلفِ برطرف، مل جائے گا تجھ سا رقیبِ احسن

(۶۷)

لازم تھا کہ دیکھو مرا رستا کوئی دن اور
 تنہا گئے کیوں؟ اب رہو تنہا کوئی دن اور
 مٹ جائے گا سر، گر ترا پتھر نہ گھسے گا
 ہوں در پہ ترے ناصیبہ فرسا کوئی دن اور

آئے ہوکل، اور آج ہی، کہتے ہو کہ، "جاؤں"
 مانا کہ، ہمیشہ نہیں، "اچھا کوئی دن اور"
 جاتے ہوئے کہتے ہو: "قیامت کو ملیں گے"
 کیا خوب! قیامت کا ہے گویا کوئی دن اور
 ہاں، اے فلکِ پیر! جواں تھا ابھی عارف
 کیا تیرا بگڑتا، جو نہ مرتا کوئی دن اور؟
 تم ماہِ شبِ چار دہم تھے، مرے گھر کے
 پھر کیوں نہ رہا گھر کا وہ نقشا، کوئی دن اور؟
 تم کون سے تھے ایسے کھرے، داد و ستد کے؟
 کرتا ملک الموت تقاضا کوئی دن اور
 مجھ سے تمہیں نفرت تھی، تیرے لڑائی
 بچوں کا بھی دیکھا نہ تماشا کوئی دن اور!
 گزری نہ بہر حال، یہ مدت، خوش و ناخوش
 کرنا تھا، جواں مرگ! گزارا کوئی دن اور
 ناداں ہو، جو کہتے ہو کہ، "کیوں جیتے ہیں، غالب!"
 قسمت میں ہے، مرنے کی تمنا کوئی دن اور

ز

(۶۸)

فارغ مجھے نہ جان کہ، مانسہ صبح و مہر
ہے داغِ عشق، زینتِ جیبِ کفن ہنوز
ہے نازِ مفلساں، زرازدستِ رفتہ پر
ہوں گلِ فروشِ شوخیِ داغِ کہن ہنوز
مے خانہ جگر میں یہاں خاک بھی نہیں
خمیازہ کھینچے ہے بتِ بے داد فن ہنوز

(۶۹)

حریفِ مطلبِ مشکل نہیں، فسونِ نیاز دعا قبول ہو یارب! کہ غمِ خضر دراز
نہ ہو بہ ہرزہ، بیاباںِ نورِ دوہم وجود ہنوز تیرے تصور میں ہے نشیب و فراز
وصالِ جلوہ تماشا ہے، پردماغ کہاں کہ دیجے آئینہ انتظار کو پیر واز
ہر ایک ذرہ عاشق ہے آفتابِ پرست گئی نہ خاک ہوئے پر، ہوائے جلوہ ناز

نہ پوچھ وسعتِ مینا نہ جنوں، غالب!

جہاں، یہ کاسہ گردوں، ہے ایک خاک انداز

(۷۰)

وسعتِ سعیِ کرمِ دیکھ کہ، سرتاسرِ خاک گزرے ہے آبلہ پا ابرِ گہر بارِ مہنوز
یک قلم کا غدِ آتش زدہ ہے صفحہٴ دشت نقشِ پامیں ہے تپ گرمیِ رفتارِ مہنوز

(۷۱)

کیوں کر اُس بُت سے رکھوں جانِ عزیز! کیا نہیں ہے مجھے ایمانِ عزیز؟
دل سے نکلا، پہ نہ نکلا دل سے ہے ترے تیسرے کاپیکانِ عزیز
تاب لائے ہی بنے گی، غالب!
واقعہ سخت ہے اور جانِ عزیز

(۷۲)

نہ گلِ نغمہ ہوں، نہ پردہ ساز میں ہوں اپنی شکست کی آواز
تو، اور آرایشِ حُسنِ کامل میں، اور اندیشہاے دور دراز
لافِ تمکیں، فریبِ سادہ دلی ہم ہیں، اور رازِ ہائے سینہ گداز
ہوں گرفتارِ اُلفتِ صیاد ورنہ باقی ہے طاقتِ پرواز
وہ بھی دن ہو کہ، اُس ستم گر سے ناز کھینچوں، بجائے حسرتِ ناز
نہیں دل میں مرے، وہ قطرہٴ خوں جس سے مرثاگاں ہوئی نہ ہو گلِ باز

اے ترا غمزہ، یک قلم انگیز
اے ترا ظلم، سر بسر انداز
تو ہوا جلوہ گر، مبارک ہو
ریزشِ سجدہ، جبینِ نیاز
مجھ کو پوچھا، تو کچھ غضب نہ ہوا
میں غریب اور تو غریب نواز
استداللہ خاں تمام ہوا
اے دریغا! وہ رند شاہد باز

س

(۷۳)

مُردہ، اے فوقِ اسیری! کہ نظر آتا ہے
دامِ خالی، قفسِ مرغِ گرفتار کے پاس
جگرِ تشنہ آزار، تسلی نہ ہوا
جوئے خوں ہم نے بہائی، بن ہر خار کے پاس
منہ گیسٹیں کھولتے ہی کھولتے آنکھیں، ہے ہے!
خوب وقت آئے تم، اس عاشقِ بیمار کے پاس
میں بھی رُک رُک کے نہ مرتا، جو زباں کے بلے
دشنہ اک تیز سا ہوتا، مرے غمخوار کے پاس
دہن شیر میں جا بیٹھے، لیکن اے دل!
نہ کھڑے ہو جیسے خوبانِ دل آزار کے پاس

دیکھ کر تجھ کو، چمن بسکہ نمو کرتا ہے
خود بخود پیچھے ہے گل، گوشہٴ دستار کے پاس
مر گیا پھوڑ کے سر، غالب وحشی 'ہے' ہے!
بیٹھنا اُس کا وہ، آکر تری دیوار کے پاس

ش

(۴۲)

نہ لیوے گر خسِ جوہر، طراوتِ سبزہٴ خط سے
لگاوے خانہٴ آئینہ میں رُوے نگارِ آتش
فروغِ حسن سے ہوتی ہے حلِ مشکلِ عاشق
نہ نکلے شمع کے پاسے، نکالے گر نہ خارِ آتش

ع

(۴۵)

جادہٴ رہِ خور کو وقتِ شام ہے تارِ شعاع
چرخِ وا کرتا ہے ماہِ نو سے آغوشِ وداع

(۷۶)

نکار

زخِ مکار سے، ہے سوزِ جاودانی شمع
 ہوئی ہے آتشِ گل، آپِ زندگانی شمع
 زبانِ اہلِ زباں میں، ہے مرگ خاموشی
 یہ بات بزم میں روشن ہوئی زبانی شمع
 کرے ہے صرف بہ ایماے شعلہ قصہ تمام
 بہ طرزِ اہلِ فنا، ہے فسانہ خوانی شمع
 غم اس کو حسرتِ پروانہ کا ہے، اے شعلہ!
 ترے لرزنے سے ظاہر ہے ناتوانی شمع
 ترے خیال سے روح اہتراز کرتی ہے
 بہ جلوہ ریزیِ باد و بہ پر فغانی شمع
 نشاطِ داغِ غمِ عشق کی بہار، نہ پوچھ
 شگفتگی ہے شہیدِ گلِ خزانِ شمع
 جلے ہے دیکھ کے بالینِ یار پر مجھ کو
 نہ کیوں ہو دل پہ مرے، داغِ بدگمانی شمع

○

ف

(۷۷)

بیمِ رقیب سے نہیں کرتے وداعِ ہوش
مجبور یہاں تلک ہوئے، اے اختیارِ حیف!
جلتا ہے دل کہ کیوں نہ ہم اک بار جل گئے
اے ناتمامیِ نفسِ شعلہ بار، حیف!

ک

(۷۸)

زخم پر چھڑکیں کہاں، طفلانِ بے پروا، نمک
کیا مزا ہوتا، اگر پتھر میں بھی ہوتا، نمک
گردِ وِ راویار، ہے سامانِ نازِ زحیمِ دل
ورنہ ہوتا ہے جہاں میں کس قدر پیدا نمک
مجھ کو ارزانی رہے، تجھ کو مبارک ہو جو
نالہ بلبِل کا درد، اور خندہ گُل کا نمک
شورِ جولاں تھا کنارِ بحر پر کس کا کہ آج
گردِ ساحل ہے، بہ زخمِ موجہ دریا، نمک

داد دیتا ہے مرے زخمِ جگر کی 'واہ' 'واہ'!
 یاد کرتا ہے مجھے 'دیکھے' ہے وہ جس جانمک
 پھوڑ کر جانا تنِ محسوسِ عاشقِ حیف ہے
 دل طلب کرتا ہے زخم 'اور مانگے ہیں اعضا نمک
 غیر کی منت بکھینچوں گا پے تو فیسِ درد
 زخمِ مثلِ خندہ قاتل ہے 'سرتاپا نمک
 یاد ہیں 'غالب! تجھے وہ دن کہ وجدِ ذوق میں
 زخم سے گرتا تو میں پلکوں سے چنتا تھا نمک؟

(۷۹)

آہ کو چاہیے اک عمر 'اثر ہوتے تک
 کون جیتا ہے تری زلف کے سر ہوتے تک
 دامِ ہر موج میں ہے حلقہ صد کامِ نہنگ
 دیکھیں کیا گزرے ہے قطرہ پہ گہر ہوتے تک
 عاشقی صبر طلب اور تمنا بے تاب
 دل کا کیا رنگ کروں 'خونِ جگر ہوتے تک
 ہم نے مانا کہ تغافل نہ کرو گے 'لیکن
 خاک ہو جائیں گے ہم تم کو خبر ہوتے تک

پر تو خور سے ہے شبِ بنم کو، فنا کی تسلیم
میں بھی ہوں، ایک عنایت کی نظر ہوتے تک
یک نظر بیش نہیں، فرصتِ ہستی غافل
گر می بزم، ہے ایک رقصِ شرر ہوتے تک
غمِ ہستی کا، اسد! کس سے ہو جز مرگِ علاج
شمع ہر رنگ میں جلتی ہے سحر ہوتے تک

گ

(۸۰)

گر تجھ کو ہے یقینِ اجابت، دعا نہ مانگ
یعنی بغیر یک دل بے مدعا، نہ مانگ
آتا ہے داغِ حسرتِ دل کا شمار یاد
مجھ سے مرے گنہ کا حساب اے خدا! نہ مانگ

ل

(۸۱)

ہے کس قدر ہلاکِ فریبِ وفاے گل
بلبل کے کاروبار پہ ہیں خند ہائے گل

آزادی نسیم مبارک کہ ہر طرف
 ٹوٹے پڑے ہیں حلقہٴ دامِ ہوائے گل
 جو تھا، سو موجِ رنگ کے دھوکے میں مگیا
 اے ولے! نالہ لبِ خونیں نواے گل
 خوش حال اُس حریفِ یہ مست کا کہ جو
 رکھتا ہو، مثلِ سایہ گل، سربِ پائے گل
 ایجاد کرتی ہے اُسے تیرے لیے، بہار
 میرا رقیب، ہے نفسِ عطرِ سائے گل
 شرمندہ رکھتے ہیں مجھے بادِ بہار سے
 میناے بے شراب و دلِ بے ہوائے گل
 سطوت سے تیرے جلوہٴ حُسنِ غیور کی
 خوں ہے مری نگاہ میں رنگِ ادائے گل
 تیرے ہی جلوہ کا ہے یہ دھوکا کہ آج تک
 بے اختیار دوڑے ہے گلِ درقفاے گل
 غالب! مجھے ہے اُس سے ہم آنغوشی آرزو
 جس کا خیال ہے گلِ جیبِ قباے گل

م

(۸۲)

غم نہیں ہوتا ہے آزادوں کو، بیش از یک نفس
 برق سے کرتے ہیں روشن، شمع ماتم خانہ ہم
 محفلیں برہم کرے ہے، گنجفہ باز خیال
 ہیں ورق گردانی نیرنگ یک بت خانہ ہم
 باوجود یک جہاں، ہنگامہ پیدائی نہیں
 ہیں چراغانِ شبستانِ دل پروانہ ہم
 ضعف سے ہے، نے قناعت سے، یہ ترک جستجو
 ہیں وبالِ تکیہ گاہِ ہمتِ مردانہ ہم
 دائم الحبس اس میں ہیں لاکھوں تمنائیں، اسد!
 جانتے ہیں سینہ پرخوں کو زنداں خانہ ہم

(۸۳)

بہ نالہ حاصلِ دل بستگی فراہم کر
 متاعِ خانہ زنجیر، جز صدا، معلوم

(۸۴)

مجھ کو دیا رنجِ سر میں مارا، وطن سے دور
رکھ لی مرے خدا نے، مری بیکسی کی شرم
وہ حلقہائے زلف، کمیں میں ہیں، اے خدا!
رکھ لیجو میرے دعویٰ و راستگی کی شرم

ن

(۸۵)

لوں و ام بختِ خفتہ سے، یک خوابِ خوش، ولے
غالب! یہ خوف ہے، کہ کہاں سے ادا کروں!

(۸۶)

وہ فراق اور وہ وصال کہاں	وہ شب و روز و ماہ و سال کہاں
فرصتِ کار و بارِ شوقِ کسے	ذوقِ نظارہٴ جمال کہاں
دل تو دل، وہ دماغ بھی نہ رہا	شورِ سوداے خط و خال کہاں
تھی وہ ایک شخص کے تصور سے	اب وہ رعنائیِ خیال کہاں

ایسا آساں نہیں، لہو رونا دل میں طاقت، جگر میں حال کہاں
ہم سے چھوٹا، قمار حسانہ عشق واں جو جاویں، گرہ میں مال کہاں
فکر دنیا میں سر کھیلتا ہوں میں کہاں اور یہ وبال کہاں
مضمحل ہو گئے قومی، غالب!
وہ عناصر میں اعتدال کہاں

(۸۷)

کی وفا ہم سے، تو غیر اُس کو جفا کہتے ہیں
ہوتی آئی ہے، کہ اچھوں کو بُرا کہتے ہیں
آج ہم اپنی پریشانی خاطر اُن سے
کہنے جاتے تو ہیں، پر دیکھے کیا کہتے ہیں
اگلے وقتوں کے ہیں یہ لوگ، انھیں کچھ نہ کہو
جوئے و نغمہ کو، اندوہ رُبا کہتے ہیں
دل میں آجائے ہے، ہوتی ہے جو فرصت غش سے
اور پھر کون سے نالہ کو رسا کہتے ہیں؟
ہے پرے سرحدِ ادراک سے، اپنا مسخود
قبلہ کو اہل نظر قبلہ نما کہتے ہیں

پاے افکار پہ، جب سے تجھے رحم آیا ہے
خارِ زہ کو ترے ہم، مہر گیا کہتے ہیں
اک شرِ دل میں ہے، اُس سے کوئی گھبرا گیا
اگِ مطلوب ہے ہم کو، جو ہوا کہتے ہیں
دیکھے لاتی ہے اُس شوخ کی نخوت، کیا رنگ!
اُس کی ہر بات پہ ہم "نامِ خدا" کہتے ہیں
وحشت و شیفۃ اب مرثیہ کہویں، شاید
"مر گیا غالب آشفۃ نوا" کہتے ہیں

(۸۸)

آبرو کیا خاک اُس گل کی، کہ گلشن میں نہیں
ہے گریباں ننگِ پیرا ہن، جو دامن میں نہیں
ضعف سے، اے گریہ! کچھ باقی مرے تن میں نہیں
رنگ ہو کر اڑ گیا، جو غوں کہ دامن میں نہیں
ہو گئے ہیں جمع، اجزائے نگاہِ آفتاب
ذرے، اُس کے گھر کی دیواروں کے روزن میں نہیں
کیا کہوں تاریکیِ زندانِ غم، اندھیر ہے
پنبہ نورِ صبح سے کم، جس کے روزن میں نہیں

رونقِ ہستی ہے عشقِ خانہ ویراں سازے
 انجمن بے شمع ہے، گر برقِ خرمن میں نہیں
 زخمِ سلوانے سے، مجھ پر چارہ جولی کا ہے طعن
 غیر سمجھا ہے، کہ لذتِ زخمِ سوزن میں نہیں
 بسکہ ہیں ہم اک بہارِ ناز کے مائے ہوئے
 جلوہ گُل کے سوا، گرد اپنے مدفن میں نہیں
 قطرہ قطرہ، اک ہیولی ہے، نئے ناسور کا
 خوں بھی، ذوقِ درد سے، فارغِ مرے تن میں نہیں
 لے گئی ساقی کی نخوت، قلزمِ آشامی مری
 موجِ مے کی آج رگِ مینا کی گردن میں نہیں
 ہونٹاِ ضعف میں کیا ناتوانی کی نمود!
 قد کے جھکنے کی بھی گنجائشِ مرے تن میں نہیں
 تھی وطن میں شان کیا غالب، کہ ہو غربت میں قد
 بے تکلف، ہوں وہ مُشتِ خس کہ گلخن میں نہیں

(۸۹)

عہدے سے مدحِ ناز کے، باہر نہ آسکا گراک ادا ہو، تو اسے اپنی قضا کہوں
 حلقے ہیں چشمہاے کشادہ بسوے دل ہر تارِ زلف کو نگہِ سرمہ سا کہوں

میں اور صد ہزار نوائے جگر خراش تو، اور ایک وہ نشیدن کہ کیا کہوں

ظالم! مرے گماں سے مجھے منفعل نہ چاہ
ہے، ہے! خدا نکر وہ، تجھے بے وفا کہوں

(۹۰)

ہر باں ہو کے بلا لو مجھے، چاہو جس وقت
میں گیا وقت نہیں ہوں کہ پھر آ بھی نہ سکوں
ضعف میں، طعن، اغیار کا شکوہ کیا ہے؟
بات کچھ سر تو نہیں ہے کہ اٹھا بھی نہ سکوں
زہر ملتا ہی نہیں مجھ کو، ستم گر! ورنہ
کیا قسم ہے ترے ملنے کی کہ کھا بھی نہ سکوں؟

(۹۱)

ہم سے کھل جاؤ، بوقتِ مے پرستی، ایک دن
ورنہ ہم چھیریں گے، رکھ کر غدرِ مستی، ایک دن
غزہ اوج بناے عالمِ امکاں نہ ہو
اس بلندی کے نصیبوں میں ہے پستی، ایک دن
قرض کی پیتے تھے مے، لیکن سمجھتے تھے کہ ہاں
رنگ لاوے گی ہماری فاقہ مستی، ایک دن

نغمہائے غم کو بھی 'اے دل! غنیمت جانے
بے صدا ہو جائیگا' یہ سازِ ہستی ایک دن
دھول دھپا اُس سراپا ناز کا شیوہ نہیں
ہم ہی کر بیٹھے تھے، غالب! پیشِ دہی ایک دن

(۹۲)

ہم پر جھاسے، ترکِ وفا کا گماں نہیں
کس منہ سے شکر کیجیے، اس لطفِ خاص کا!
ہم کو ستم عزیز، ستمگر کو ہم عزیز
بوسہ نہیں، نہ دیجیے، دشنام ہی سہی
ہر چند جاں گدازی قہر و عتاب ہے
جاں مطرب ترانہ، ہل من مزید ہے
خنجر سے چیر سینہ، اگر دل نہ ہو دو نیم
ہے ننگِ سینہ، دل اگر آتش کدہ نہ ہو
نقصان نہیں جنوں میں، بلا سے ہو گھر خراب
کہتے ہو "کیا لکھا ہے تری سرِ نوشت میں؟"
پاتا ہوں اُس سے داد کچھ اپنے کلام کی
جاں ہے بہاے بوسہ دے کیوں کہے ابھی

اک چھیر ہے، وگرنہ مراد امتحاں نہیں
پرسش ہے اور پائے سخنِ دُمیاں نہیں
ناہرباں نہیں ہے، اگر مہرباں نہیں
آخر زباں تو رکھتے ہو تم، گردہاں نہیں
ہر چند پشت گرمی تاب تو انہیں
لب پردہ سخ زمرہ، الاماں نہیں
دل میں چھری چھو، مژدہ گر خونچکاں نہیں
ہے عارِ دل، نفس اگر آزرِ فشاں نہیں
سو گز زمیں کے بدلے، بیاباں گراں نہیں
گویا جبینِ سجدہ بُت کا نشاں نہیں
روح القدس اگرچہ مرا ہمزباں نہیں
غالب کو جانتا ہے کہ وہ نیمجاں نہیں

مانعِ دشتِ نوردی کوئی تدبیر نہیں
 ایک چکر ہے، مرے پانوں میں زنجیر نہیں
 شوقِ اس دشت میں دوڑائے ہے مجھ کو کہ جہاں
 جادہ غمیر از نگہ دیدہ تصویر نہیں
 حسرتِ لذتِ آزار رہی جاتی ہے
 جادہ راہِ وفا، جز دمِ شمشیر نہیں
 رنجِ نومیدی جاوید! گوارا رہیو
 خوش ہوں گر نالہ ز بونی کشِ تاثیر نہیں
 سر کھجاتا ہے، جہاں زخمِ سراپچھا ہو جائے
 لذتِ سنگ بہ اندازہ تقریر نہیں
 جب کرمِ رخصتِ بیا کی وگستاخی دے
 کوئی تقصیر بجزِ خجلتِ تقصیر نہیں
 غالب! اپنا یہ عقیدہ ہے، بقولِ ناسخ
 ”آپ بے بہرہ ہے، جو مقصدِ مسیر نہیں“

متِ مرؤمک دیدہ میں سمجھو یہ نگاہیں
 میں جمعِ سویداے دلِ چشم میں آہیں

(۹۵)

برشکالِ گریہ عاشق ہے، دیکھا چاہیے
کھل گئی مانندِ گل، سو جا سے دیوارِ چین
الفِ گل سے غلط ہے دعویِٰ دارِ ستلی
سرو ہے بادِ صفتِ آزادی گرفتارِ چین

(۹۶)

عشق تا شیر سے نوید نہیں جاں سپاری شجرِ بید نہیں
سلطنت، دستِ بدست آئی ہے جامِ مے، خاتمِ جمشید نہیں
ہے تجلی تری سامانِ وجود ذرہ بے پر تو خورشید نہیں
رازِ معشوق نہ رسوا ہو جائے در نہ مرجانے میں کچھ بھید نہیں
گردشِ رنگِ طرب سے ڈر ہے غمِ محرومیِ جاوید نہیں
کہتے ہیں: جیتے ہیں اُمید پہ لوگ
ہم کو جینے کی بھی اُمید نہیں

(۹۷)

جہاں تیرا نقش قدم دیکھتے ہیں خیاباں خیاباں ازم دیکھتے ہیں

دلِ آشفٹگاں خالِ کجِ دہن کے سویدا میں سیرِ عدم دیکھتے ہیں
 ترے سروِ قامت سے، اک قدِ آدم قیامت کے فتنے کو، کم دیکھتے ہیں
 تماشا کہ اے محوِ آئینہ داری! تجھے کس تمنّا سے ہم دیکھتے ہیں
 سراغِ تَفِ نالہ لے، داغِ دل سے کہ شبِ رو کا نقشِ قدم دیکھتے ہیں
 بنا کر فقیروں کا ہم بھیس، غالب!
 تماشاے اہلِ کرم دیکھتے ہیں

(۹۸)

ملتی ہے خوئے یار سے نار، اِلتہاب میں
 کافر ہوں، گر نہ ملتی ہو راحتِ عذاب میں
 کب سے ہوں، کیا بتاؤں، جہانِ خراب میں
 شہاے ہجر کو بھی رکھوں گر حساب میں
 تا پھر نہ انتظار میں نیند آئے عمر بھر
 آنے کا عہد کر گئے، آئے جو خواب میں
 قاصد کے آتے آتے، خط اک اور لکھ رکھوں
 میں جانتا ہوں، جو وہ لکھیں گے جواب میں
 مجھ تک کب، اُن کی بزم میں، آتا تھا دورِ جام!
 ساقی نے کچھ ملا نہ دیا ہو شراب میں!

جو مُسکِرِ وفا ہو، فریب اُس پہ کیا چلے
 کیوں بدگماں ہوں دوست، دشمن کے باب میں
 میں مضطرب ہوں وصل میں، خوفِ رقیب سے
 ڈالا ہے تم کو وہم نے، کس پیچ و تاب میں!
 میں اور حظِ وصل، خدا ساز بات ہے
 جاں نذر دینی بھول گیا، اضطراب میں
 ہے تیوری چڑھی ہوئی، اندر نقاب کے
 ہے اک شکن پڑی ہوئی، طرفِ نقاب میں
 لاکھوں لگاؤ، ایک چسرا نا نگاہ کا
 لاکھوں بناؤ، ایک بگڑنا عتاب میں
 وہ نالہ، دل میں خس کے برابر جگہ نہ پائے!
 جس نالہ سے شگاف پڑے آفتاب میں
 وہ سحر، مدعا طلبی میں نہ کام آئے!
 جس سحر سے سفینہ رواں ہو سراب میں
 غالب! چھٹی شراب! پر اب بھی، کبھی کبھی
 پیتا ہوں روزِ ابرو شبِ ماہِ تاب میں

کل کے لیے کر آج نہ خست شراب میں
 یہ سوِ ظن ہے ساقی کوثر کے باب میں
 ہیں آج کیوں ذلیل؛ کہ کل تک نہ تھی پسند
 گستاخی فرشتہ ہمارے جناب میں
 جاں کیوں بکھنے لگتی ہے تن سے، دم سماع
 گر وہ صدا سمانی ہے چنگ و رباب میں
 رو میں ہے رخسِ عمر کہاں، دیکھیے، تھمے
 نے ہاتھ باگ پر ہے، نہ پا ہے رکاب میں
 اتنا ہی مجھ کو اپنی حقیقت سے بُد ہے
 جتنا کہ وہم غیر سے ہوں پیچ و تاب میں
 اصل شہود و شاہد و مشہود ایک ہے
 حیراں ہوں، پھر مشاہدہ ہے کس حساب میں
 ہے مشکل نمودِ صُور پر وجودِ بحر
 یاں کیا دھرا ہے قطرہ و موج و حباب میں
 شرم اک اداے ناز ہے، اپنے ہی سے ہی
 ہیں کتنے بے حجاب کہ ہیں یوں حجاب میں

آرائشِ جمال سے فدا رہ نہیں ہنوز
 پیشِ نظر ہے آئینہ دائم نقاب میں
 ہے غیبِ غیب، جس کو سمجھتے ہیں ہم شہود
 میں خواب میں ہنوز، جو جاگے میں خواب میں
 غالب! ندیم دوستِ آتی ہے بڑے دوست
 مشغولِ حق ہوں، بندگیِ بوتراب میں

(۱۰۰)

حیراں ہوں، دل کو روؤں کہ، پیٹوں جگر کو میں
 مقدور ہو، تو ساتھ رکھوں نوحہ گر کو میں
 چھوڑا نہ رشک نے کہ، ترے گھر کا نام لوں
 ہراک سے پوچھتا ہوں کہ "جاؤں کدھر کو میں؟"
 حبانہ پڑا رقیب کے درپر، ہزار بار
 اے کاشش! جانتا نہ تری رہز کو میں!
 ہے کیا، جو کس کے باندھے؟ میری بلاؤں
 کیا جانتا نہیں ہوں، تمھاری کمر کو میں!
 "وہ بھی کہتے ہیں کہ" یہ بے ننگ و نام ہے
 یہ جانتا اگر، تو لٹاتا نہ گھر کو میں

چلتا ہوں تھوڑی دُور، ہر اک تیز رو کے ساتھ
 پہچانتا نہیں ہوں ابھی راہب کو میں
 خواہش کو، احمقوں نے، پرستش دیا قرار
 کیا پوجتا ہوں اُس بُتِ بیدار کو میں؟
 پھر نہ خودی میں بھول گیا، راہ کوے یار
 جاتا وگرنہ ایک دن اپنی خبر کو میں
 اپنے پہ کر رہا ہوں قیاس، اہل دہر کا
 سمجھا ہوں دلپذیر، متاعِ ہنر کو میں
 غالب! خدا کرے کہ، سوارِ سمتِ ناز
 دیکھوں علی بہادرِ عالی گہر کو میں

(۱۰۱)

ذکرِ میرا، بہ بدی بھی، اُسے منظور نہیں
 غیر کی بات بگڑ جائے، تو کچھ دُور نہیں
 وعدہ سیرِ گلستاں ہے، خوشا طالعِ شوق!
 مریدِ قتلِ مُقدّر ہے، جو مذکور نہیں
 شاہِ مستی مطلق کی کمر ہے، عالم
 لوگ کہتے ہیں کہ ”ہے“، پر ہمیں منظور نہیں

قطرہ اپنا بھی حقیقت میں ہے دریا، لیکن
ہم کو تقلیدِ تنکِ ظرفی منصور نہیں
حسرت! اے ذوقِ خرابی کہ، وہ طاقت نہ رہی
عشق پر عرَبہ کی گوں تنِ رنجور نہیں
میں جو کہتا ہوں کہ، "ہم لینگے قیامت میں تمہیں"
کس رعونت سے وہ کہتے ہیں کہ، "ہم حور نہیں"
ظلم کر، ظلم! اگر لطفِ دریغ آتا ہو
تو تغافل میں کسی رنگ سے معذور نہیں،
صاف دُردی کشِ پیما نہ، جم ہیں، ہم لوگ
واے! وہ بادہ کہ، افشردہ انگور نہیں
ہوں ظہوری کے مقابل میں خفائی غالب
میرے دعوے پہ یہ حجت ہے کہ مشہور نہیں

(۱۰۲)

نالہ جز حُسنِ طلب، اے ستمِ ایجاد! نہیں
ہے تقاضاے جفا، شکوہ بیداد نہیں
عشق و مزدوریِ عشرتِ گہ خسرو، کیا خوب!
ہم کو تسلیم نہ کو نامیِ سرہاد نہیں

کم نہیں وہ بھی خرابی میں، پہ وسعت معلوم
 دشت میں، ہے مجھے وہ عیش کہ، گھریا دہیں
 اہلِ بنش کو، ہے طوفانِ حوادث، مکتب
 نظم، موج، کم از سیلی استاد نہیں
 دے محرومی تسلیم و بدا حالِ وفا!
 جانتا ہے کہ ہمیں طاقتِ فریاد نہیں
 رنگِ تمکینِ گل و لالہ پریشاں کیوں ہے؟
 گر چراغانِ سبِ رہ گزرِ باد نہیں
 سبِ گل کے تلے بند کرے ہے گلچیں
 مرثدہ، اے مرغ! کہ گلزار میں صیاد نہیں
 نفی سے کرتی ہے اثبات، تراوش، گویا
 دی ہے جاے دہن اُس کو دمِ ایجاد نہیں
 کم نہیں، جلوہ گرمی میں ترے کوچے سے بہشت
 یہی نقشہ ہے، ولے اس قدر آباد نہیں
 کرتے کس منہ سے ہو، غُربت کی شکایت غالب!
 تم کو بے مہسری یارانِ وطن یا دہیں؟

(۱۰۳)

دو نو جہان دے کے 'وہ سمجھے' یہ خوش رہا
یاں آپڑی یہ شرم کہ، تکرار کیا کریں
تھک تھک کے، ہر مقام پہ دو چار رہ گئے
تیرا پستا نہ پائیں، تو ناچار کیا کریں؟
کیا شمع کے نہیں ہیں ہوا خواہ اہل بزم؟
ہو عنسم ہی جانگداز، تو غمخوار کیا کریں؟

(۱۰۴)

ہو گئی ہے، غیر کی شیریں بیانی، کارگر
عشق کا، اُس کو گماں، ہم بیزبانوں پر نہیں

(۱۰۵)

قیامت ہے کہ، سن لیلیٰ کا دشتِ قیس میں آنا
تعب سے وہ بولا: "یوں بھی ہوتا ہے زمانے میں؟"
دلِ نازک پہ اُس کے رحم آتا ہے مجھے غالب
نہ کر سہ گرم اُس کافر کو اُلفت آزمانے میں

(۱۰۶)

دل لگا کر، لگ گیا اُن کو بھی تنہا بیٹھنا
بارے، اپنی بیکسی کی ہم نے پائی دادیاں
ہیں زوال آمادہ، اجزا آفرینش کے تمام
مہر گردوں، بے چراغِ رہزارِ باد، یل

(۱۰۷)

یہ ہم جو ہجر میں، دیوار و در کو دیکھتے ہیں
کبھی صبا کو، کبھی نامہ بر کو دیکھتے ہیں
وہ آئے گھر میں ہمارے، خدا کی قدرت ہر!
کبھی ہم اُن کو، کبھی اپنے گھر کو دیکھتے ہیں
نظر لگے نہ کہیں، اُس کے دست و بازو کو
یہ لوگ کیوں مرے زخمِ جگر کو دیکھتے ہیں؟
ترے جواہرِ طرب کُلہ کو کیا دیکھیں!
ہم اوجِ طالعِ لعل و گہر کو دیکھتے ہیں

(۱۰۸)

نہیں، کہ مجھ کو قیامت کا اعتقاد نہیں
شبِ فراق سے، روزِ جزا زیاد نہیں

کوئی کہے کہ شبِ مہ میں کیا بُرائی ہے
 بلا سے، آج اگر دن کو ابر و باد نہیں
 جو آؤں سامنے اُن کے، تو مرجانہ کہیں
 جو جاؤں واں سے کہیں کو، تو خیر باد نہیں
 کبھی جو یاد بھی آتا ہوں میں، تو کہتے ہیں
 کہ "آج بزم میں کچھ فتنہ و فساد نہیں"
 علاوہ عید کے ملتی ہے، اور دن بھی شراب
 گداے کو چپہ میخانہ نامراد نہیں
 جہاں میں ہو غم و شادی بہم، ہمیں کیا کام؟
 دیا ہی ہم کو خدا نے وہ دل کہ شاد نہیں
 تم اُن کے وعدے کا ذکر اُن سے کیوں کرو غالب!
 یہ کیا؟ کہ تم کہو، اور وہ کہیں کہ، "یاد نہیں"

تیرے تو سن کو صبا باندھتے ہیں ہم بھی مضمون کی ہوا باندھتے ہیں
 آہ کا کس نے اثر دیکھا ہے! ہم بھی اک اپنی ہوا باندھتے ہیں
 تیری فرصت کے مقابل، اے عمر! برق کو پا بہ حسا باندھتے ہیں
 قیدِ ہستی سے رہائی، معلوم اشک کو لے سر دیا باندھتے ہیں

نشہ رنگ سے ہے واشدِ گل مست کب بندِ قبا باندھتے ہیں
 غلطی ہاے مضامینِ مت پوچھ لوگ نالے کو رسا باندھتے ہیں
 اہلِ تدبیر کی دامانگیاں! آبلوں پر بھی حنا باندھتے ہیں
 سادہ پرکار ہیں خواہاں، غالب!
 ہم سے پیمانِ وفا باندھتے ہیں

(۱۱۰)

زمانہ سخت کم آزار ہے بجانِ اسد وگرنہ ہم تو توقع زیادہ رکھتے ہیں

(۱۱۱)

دائم پڑا ہوا ترے در پر نہیں ہوں میں
 خاک ایسی زندگی پہ کہ پتھر نہیں ہوں میں
 کیوں گردشِ مدام سے گھبرانے جائے دل؟
 انسان ہوں، پیالہ و ساغر نہیں ہوں میں!
 یارب! زمانہ مجھ کو مٹاتا ہے کس لیے؟
 لوحِ جہاں پہ حرفِ مکرر نہیں ہوں میں
 حد چاہیے سزائیں، عتوبت کے واسطے
 آخر گناہگار ہوں، کافر نہیں ہوں میں

کس واسطے عزیز نہیں جانتے مجھے؟
 لعل و زمرد و زرد گوہر نہیں ہوں میں
 رکھتے ہو تم قدم مری آنکھوں سے کیوں دریغ؟
 رتبہ میں مہر و مادہ سے کمتر نہیں ہوں میں
 کرتے ہو مجھ کو منع قدیموس کس لیے؟
 کیا آسمان کے بھی برابر نہیں ہوں میں؟
 غالب! وظیفہ خوار ہو، دو شاہ کو دُعا
 وہ دن گئے کہ کہتے تھے: "نوکر نہیں ہوں میں"

(۱۱۲)

سب کہاں! کچھ لالہ و گل میں نمایاں ہو گئیں
 خاک میں، کیا صورتیں ہونگی کہ پنہاں ہو گئیں
 یاد تھیں، ہم کو بھی، رنگا رنگ بزم آریاں
 لیکن اب نقش و نگار طاقِ نسیاں ہو گئیں
 تھیں بناتِ انفسِ گردوں، دن کو پردے میں نہاں
 شب کو ان کے جی میں کیا آئی کہ، عریاں ہو گئیں
 قید میں یعقوب نے لی، گو، نہ یوسف کی خبر
 لیکن آنکھیں روزِ دیوارِ زنداں ہو گئیں

سب رقیبوں سے ہوں ناخوش، پر زنانِ مصر سے
 ہے زلیخا خوش، کہ محو ماہِ کفِ ماں ہو گئیں
 جوئے خوں آنکھوں سے بہنے دو کہ، ہے شامِ فراق
 میں یہ سمجھوں گا کہ، شمعیں دو فروزاں ہو گئیں
 ان پر یزادوں سے لینگے خلد میں ہم انتقام
 قدرتِ حق سے یہی حوریں، اگر واں ہو گئیں
 نیند اُس کی سحرِ دماغ اُس کا ہی، راتیں اُس کی ہیں
 تیری زلفیں جس کے بازو پر پریشاں ہو گئیں
 میں چمن میں کیا گیا، گویا دبستاں کھل گیا
 بلبلیں سن کر مرے نالے، غزنخواں ہو گئیں
 وہ نگاہیں کیوں ہوئی جاتی ہیں، یارب! دل کے پار
 جو، مری کوتاہی قسمت سے، مرثیگاں ہو گئیں
 بس کہ روکائیں نے، اور سینہ میں ابھریں پے بہ پے
 میری آہیں، بخنیہ چاکِ گریباں ہو گئیں
 واں گیا بھی میں، تو اُن کی گالیوں کا کیا جواب
 یاد تھیں جتنی دعائیں، صرف درباں ہو گئیں
 جاں فزا ہے بادہ، جس کے ہاتھ میں جام آ گیا
 سب لکیریں ہاتھ کی، گویا، رگِ جاں ہو گئیں

ہم موقد ہیں، ہمارا کیش ہے ترکِ رسوم
ملتیں جب مٹ گئیں، اجڑاے ایماں ہو گئیں
رنج سے خوگر ہوا انسان، تو مٹ جاتا ہے رنج
مشکلیں مجھ پر پڑیں اتنی کہ، آساں ہو گئیں
یوں ہی گر و تار با غالب، تو لے اہل جہاں
دیکھنا ان بستیوں کو تم کہ، ویراں ہو گئیں

(۱۱۳)

دیوانگی سے، دوش پہ زُتار بھی نہیں
یعنی ہماری جیب میں اک تار بھی نہیں
دل کو نیا زِ حسرت دیدار کر چکے
دیکھا، تو ہم میں طاقت دیدار بھی نہیں
بلنا ترا اگر نہیں آساں، تو سہل ہے
دشوار تو یہی ہے کہ، دشوار بھی نہیں
بے عشق عمر کٹ نہیں سکتی ہے، اور یہاں
طاقت، بعذر لذت آزار بھی نہیں
شوریدگی کے ہاتھ سے، ہے سروبالِ دوش
صحرا میں، اے خدا! کوئی دیوار بھی نہیں

گنجائشِ عداوتِ اغیار، یک طرف
یاں دل میں، ضعف سے، ہوسِ یار بھی نہیں
ڈر ناہائے زار سے میرے، خدا کو مان
آخر نوائے مرغ گرفتار بھی نہیں
دل میں، ہے یار کی صفِ مرثاں سے رُکشی
حال آنکہ طاقتِ خلشِ خار بھی نہیں
اس سادگی پہ کون نہ مرجائے، اے خدا!
لڑتے ہیں اور ہاتھ میں تلوار بھی نہیں
دیکھا اسد کو خلوت و جلوت میں بارہا
دیوانہ گر نہیں ہے، تو ہشیار بھی نہیں

(۱۱۴)

نہیں ہے زخمِ کوئی، بخیر کے درخوردِ مرے تن میں
ہوا ہے تارِ اشکِ یاس، رشتہ، چشمِ سوزن میں
ہوئی ہے مانعِ ذوقِ تماشا، خانہ ویرانی
کھنکھیلاب باقی ہے، برنگِ پنبہ، روزن میں
ودِ یعت خانہ بیداد کا و شہائے مرثاں ہوں
نگین نام شاہد ہے مرے، ہر قطرہ خوں، تن میں

بیاں کس سے ہو، ظلمت گسری میرے شبستاں کی!
 شب مہ ہو، جو رکھ دیں پنہ دیواروں کے روزن میں
 بکوہش، مانع بسیر بطنی شورِ جنوں آئی
 ہوا ہے، خندہ احباب، بخیمہ جیب و دامن میں
 ہوئے اُس بہر دوش کے جلوہ تمثال کے آگے
 پر افشاں جو ہر آئینے میں، مثلِ ذرہ روزن میں
 نہ جانوں نیک ہوں یا بد ہوں، پر صحبت مخالف ہے
 جو گل دن تو ہوں گلخن میں، جو خس ہوں تو ہوں گلشن میں
 ہزاروں دل دیے، جوشِ جنونِ عشق نے مجھ کو
 سیہ ہو کر سویدا ہو گیا ہر قطرہ خوں تس میں
 اسد! زندانی تاثیر الفت ہاے خواہاں ہوں
 خیم دستِ نوازش ہو گیا ہے طوق گردن میں

(۱۱۵)

مرے جہان کے اپنی نظر میں خاک نہیں
 سولے خونِ جگر، سو جگر میں خاک نہیں
 مگر غبار ہوئے پر، ہوا اڑا لے جائے
 وگرنہ تاب و توان، بال و پر میں خاک نہیں

یہ کس بہشتِ شمال کی آمد ہے !
 کہ غیر جلوہ گل، رگزر میں خاک نہیں
 بھلا اُسے نہ سہی، کچھ مجھی کو جسم آتا
 اثر مرے نفسِ بے اثر میں خاک نہیں
 خیالِ جلوہ گل سے خراب ہیں میکش
 شرا بخانہ کے دیوار و در میں خاک نہیں
 ہوا ہوں، عشق کی غارتگری سے، شرمندہ
 سوائے حسرتِ تعمیر، گھر میں خاک نہیں
 ہمارے شعر ہیں اب صرف دل لگی کے اسد !
 کھلا، کہ فائدہ عرضِ بھر میں خاک نہیں

(۱۱۶)

دل ہی تو ہے، نہ سنگ و خشت، درد سے بھرنے آئے کیوں؟
 روئینگے ہم ہزار بار، کوئی ہمیں ستائے کیوں؟
 دیر نہیں، حرم نہیں، در نہیں، آستان نہیں
 بیٹھے ہیں رگزر پہ ہم، غیر ہمیں اُٹھائے کیوں؟
 جب وہ جمالِ دلفروز، صورتِ مہرِ نیروز
 آپ ہی ہو نظارہ سوز، پرے میں منہ چھپائے کیوں؟

دشمنہ غمرہ جانتاں، ناوکِ ناز بے پتاہ
تیرا ہی عکسِ رخِ سہی، سامنے تیرے آئے کیوں؟
قیدِ حیات و بندِ غم، اصل میں دونو ایک ہیں
موت سے پہلے، آدمی غم سے نجات پائے کیوں؟
حُسن اور اُس پہ حُسنِ ظن، رہ گئی بواہوس کی شرم
اپنے پہ اعتماد ہے، غیر کو آزمائے کیوں؟
واں وہ غرورِ عز و ناز، یاں یہ حجابِ پاس وضع
راہ میں ہم ملیں کہاں؟ بزم میں وہ بلائے کیوں؟
ہاں، وہ نہیں خدا پرست؛ جاؤ، وہ بیوقوف سہی
جس کو ہو دین و دل عزیز، اُس کی گلی میں جائے کیوں؟
غالب خستہ کے بغیر، کون سے کام بند ہیں!
روئے زار زار کیا؟ کیجیے ہاے ہاے کیوں؟

غنیچہ، ناشگفتہ کو دُور سے مت دکھا کہ، یہ یوں
بوسہ کو پوچھتا ہوں میں، منہ سے مجھے بتا کہ، یوں
پُرسشِ طرزِ دلبری، کیجیے کیا، کہ بن کہے
اُس کے ہر اک اشائے سے نکلے ہر یہ ادا کہ، یوں

رات کے وقت مے پیے، ساتھ رقیب کو لیے
 آئے وہ یاں خدا کرے، پر نہ کرے خدا کہ یوں
 "غیر سے رات کیا بنی" یہ جو کہا، تو دیکھے
 سامنے آن بیٹھنا، اور یہ دیکھنا کہ یوں
 بزم میں اُس کے روبرو کیوں نہ خموش بیٹھے!
 اُس کی تو خاموشی میں بھی، ہے یہی مدعا کہ "یوں"
 میں نے کہا کہ "بزم ناز چاہیے غیر سے، تہی"
 سن کے ستم ظریف نے مجھ کو اٹھا دیا کہ "یوں؟"
 مجھ سے کہا جو یار نے: "جاتے ہیں ہوش کس طرح؟"
 دیکھ کے میری بیخودی، چلنے لگی ہوا کہ "یوں"
 کب مجھے کوئے یار میں، رہنے کی وضع یاد تھی!
 آئینہ دار بن گئی، حیرت نقشِ پاک کہ "یوں"
 گر ترے دل میں ہو خیال، وصل میں شوق کا زوال؟
 موج، محیطِ آب میں، مائے بے دست و پا کہ یوں
 جو یہ کہے کہ "ریختہ کیوں کہ ہو رشکِ فارسی؟"
 گفتہ غالب ایک بار پڑھ کے اُسے سنا کہ "یوں"

(۱۱۸)

حد سے دل اگر افسردہ ہے، گرم تماشا ہو
 کہ چشم تنگ، شاید کثرتِ نظارہ سے وا ہو
 بقدرِ حسرتِ دل، چاہیے ذوقِ معاصی بھی
 بھروں یک گوشہ دامن، گر آبِ ہفت دریا ہو
 اگر وہ سرود قد، گرم حشرامِ ناز آجائے
 کفِ ہر خاکِ گلشن، شکلِ قمری، نالہ فرسا ہو

(۱۱۹)

کعبہ میں جا رہا تو نہ دو طعنہ، کیا کہیں
 بھولا ہوں حقِ صحبتِ اہلِ کُنشت کو
 طاعت میں تا، رہے نہ مے و انگبیس کی لاگ
 دوزخ میں ڈال دو، کوئی لے کر بہشت کو
 ہوں منحرف نہ کیوں، رہ و رسمِ ثواب سے!
 ٹیڑھا لگا ہے قلمِ سرِ نوشت کو

غالب! کچھ اپنی سعی سے لہنا نہیں مجھے
خرمن جلے، اگر نہ کلّخ کھائے کشت کو

(۱۲۰)

وارتہ اس سے ہیں کہ محبت ہی کیوں نہ ہو
کیجے ہمارے ساتھ عداوت ہی کیوں نہ ہو
پھوڑا نہ مجھ میں ضعف نے رنگ اختلاط کا
ہے دل پہ بار، نقشِ محبت ہی کیوں نہ ہو
ہے مجھ کو تجھ سے تذکرہ غمیر کا گلا
ہر چند بر بیل شکایت ہی کیوں نہ ہو
پیدا ہوئی ہے، کہتے ہیں، ہر درد کی دوا
یوں ہو، تو چارہ غمِ اُلفت ہی کیوں نہ ہو!
ڈالا نہ بیکسی نے کسی سے معاملہ
اپنے سے کھینچتا ہوں، خجالت ہی کیوں نہ ہو
ہے آدمی، بجائے خود، اک محشرِ خیال
ہم انجمن سمجھتے ہیں، خلوت ہی کیوں نہ ہو
ہنگامہ زبونی ہمت ہے، انفعال
حاصل نہ کیجے دہر سے، عبرت ہی کیوں نہ ہو

وارستگی بہانہ بیگانگی نہیں
اپنے سے کرنا غیر سے، وحشت ہی کیوں نہ ہو
مٹتا ہے فوتِ فرصتِ ہستی کا عزم کوئی
عمرِ عزیز صرف عبادت ہی کیوں نہ ہو
اُس فتنہ خو کے در سے اب اُٹھتے نہیں آسدا
اس میں ہمارے سر پہ قیامت ہی کیوں نہ ہو

(۱۲۱)

قفص میں ہوں، گر اچھا بھی نہ جانیں میرے شیون کو
مرا ہونا بُرا کیا ہے، نوا سنجانِ گلشن کو!
نہیں گر ہمدی آساں، نہ ہو: یہ رشک کیا کم ہے؟
نہ دی ہوتی، خدایا! آرزو سے دوست دشمن کو
نہ نکلا آنکھ سے تیری اک آنسو، اس جراحت پر
کیا سینے میں جس نے خونچکاں، مژگانِ سوزن کو
خدا شرمائے ہاتھوں کو کہ رکھتے ہیں کشاکش میں
کبھی میرے گریباں کو، کبھی جاناں کے دہن کو
ابھی ہم قتلگاہ کا دیکھنا آساں سمجھتے ہیں
نہیں دیکھا شاد و رنجوے خوں میں، تیرے تون کو

ہوا چہر چا جو میرے پانو کی زنجیر بننے کا
 کیا بیتاب کاں میں، جنبش جو ہرنے، آہن کو
 خوشی کیا، کھیت پر میرے، اگر سو بار ابر آئے!
 سمجھتا ہوں کہ ڈھونڈے ہے ابھی سے برقِ خرمن کو
 وفا داری بشرطِ استواری، اصل ایماں ہے
 مرے بختانہ میں، تو کعبہ میں گارو برہمن کو
 شہادت تھی مری قسمت میں، جود ہی تھی یہ تو مجھ کو
 جہاں تلوار کو دیکھا، جھکا دیتا تھا گردن کو
 نہ لٹا دن کو، تو گب رات کو یوں بے خبر سوتا!
 رہا کھٹکا نہ چوری کا، دعا دیتا ہوں رہزن کو
 سخن کیا کہ نہیں سکتے کہ جو یا ہوں جواہر کے؟
 جگر کیا ہم نہیں رکھتے کہ کھودیں جا کے معدن کو؟
 مرے شاہِ یلماں جاہ سے نسبت نہیں، غالب!
 فریدون و جم و کیخسرو و داراب و بہمن کو

(۱۲۲)

دھوتا ہوں جب میں پینے کو، اُس سیمتن کے پانو
 رکھتا ہے، ضد سے، کھینچ کے باہر لگن کے پانو

دی سادگی سے جان، پڑوں کو بکن کے پانو
 بیہات! کیوں نہ ٹوٹ گئے، پیرزن کے پانو
 بھاگے تھے ہم بہت، سو اسی کی سزا ہے یہ
 ہو کر اسیر، دابتے ہیں، راہزن کے پانو
 مرہم کی جستجو میں، پھرا ہوں جو دور دور
 تن سے سوا نگار ہیں، اس خستہ تن کے پانو
 اندر سے ذوقِ دشتِ نور دی! کہ بعد مرگ
 ملتے ہیں خود بخود مرے، اندر کفن کے، پانو
 ہے جوشِ گل بہار میں یاں تک کہ، ہر طرف
 اڑتے ہوئے اُبلتے ہیں، مرغِ چمن کے پانو
 شب کو، کسی کے خواب میں آیا نہ ہو، کہیں!
 دُکھتے ہیں آج اس بُتِ نازک بدن کے پانو
 غالب! مرے کلام میں کیوں کر مرا نہ ہو
 پیتا ہوں دھوکے خسرو شیریں سخن کے پانو

(۱۲۳)

وہاں اس کو ہولِ دل ہے، تو یاں میں ہوں شرمسار
 یعنی، یہ میری آہ کی تاثیر سے نہ ہو!

اپنے کو دیکھتا نہیں، 'ذوقِ ستم تو دیکھ
آئینہ تاکہ دیدہ پنخیر سے نہ ہو

(۱۲۴)

واں پہنچ کر جو غش آتا ہے ہم کو
صدرہ آہنگِ زمیں بوسِ قدم ہے ہم کو
دل کو میں، اور مجھے دل، محو و فار کھتا ہے
کس قدر ذوقِ گرفتاری ہم ہے ہم کو!
ضعف سے، نقشِ پے مور ہے طوقِ گردن
تیرے کوچے سے، کہاں طاقتِ رم ہے ہم کو!
جان کر کیجے تغافل کہ، کچھ اُمید بھی ہو
یہ نگاہِ غلط انداز تو سہم ہے ہم کو
ریشکِ ہم طرحی و دردِ اثرِ بانگِ حزیں
نالہِ مرغِ سحر، تیغِ دودم ہے ہم کو
سر اڑانے کے جو وعدے کو مکرر چاہا
ہنس کے بولے کہ "ترے سر کی قسم ہے ہم کو"
دل کے خوں کرنے کی کیا وجہ؟ ولیکن ناچار
پاسِ بے رونقی دیدہ، اہم ہے ہم کو

تم وہ نازک کہ، خموشی کو فغاں کہتے ہو
ہم وہ عاجز کہ، تغافل بھی ستم ہے ہم کو

قطعہ

لکھنو آنے کا باعث نہیں کھلتا، یعنی
ہوس سیر و تماشا، سودہ کم ہے ہم کو
مقطع سلسلہ شوق نہیں ہے، یہ شہر
عزم سیرِ نجف و طوفِ حرم ہے ہم کو
لیے جاتی ہے کہیں ایک توقع، غالب!
جادو رہ کششِ کافِ کرم ہے ہم کو

(۱۲۵)

تم جانو، تم کو غیر سے جو رسم و راہ ہو
مجھ کو بھی پوچھتے رہو، تو کیا گناہ ہو!
بچتے نہیں مواخذہ روزِ حشر سے
قاتل اگر رقیب ہے، تو تم گواہ ہو
کیا وہ بھی بے گنہ کُش و حق ناپاس ہیں؟
مانا کہ تم بشر نہیں، خورشید و ماہ ہو
اُبھرا ہوا نقاب میں ہے اُن کے، ایک تار
مرتزا ہوں میں کہ، یہ نہ کسی کی نگاہ ہو

جب میکدہ چھٹا، تو پھر اب کیا جگہ کی قید
مسجد ہو، مدرسہ ہو، کوئی خانقاہ ہو!
مُنّتے ہیں جو بہشت کی تعریف، سب درست
لیکن خدا کرے، وہ ترا حبلوہ گاہ ہو!
غالب بھی گر نہ ہو، تو کچھ ایسا ضرر نہیں
دنیا ہو، یارب! اور مرا بادشاہ ہو!

(۱۲۶)

گئی وہ بات کہ ہو گفتگو، تو کیوں کر ہو
کہے سے کچھ نہ ہوا، پھر کہو، تو کیوں کر ہو
ہمارے ذہن میں، اس فکر کا ہے نام وصال
کہ گر نہ ہو، تو کہاں جائیں، تو کیوں کر ہو
ادب ہے اور یہی کش مکش، تو کیا کیجے
حیا ہے اور یہی گو مگو، تو کیوں کر ہو
تمہیں کہو کہ گزرا صنم پرستوں کا
بتوں کی ہو اگر ایسی ہی خو، تو کیوں کر ہو
اُجھتے ہو تم، اگر دیکھتے ہو آئینہ
جو تم سے شہر میں ہوں ایک دو، تو کیوں کر ہو

جسے نصیب ہو، روزِ سیاہ میرا سا
 وہ شخص دن نہ کہے رات کو، تو کیوں کر ہو
 ہمیں پھر اُن سے اُمید، اور اُنہیں ہماری قدرا
 ہماری بات ہی پوچھیں نہ دُو، تو کیوں کر ہو
 غلط نہ تھا، ہمیں خط پر، گماں تسلی کا
 نہ مانے دیدہ دیدار جو، تو کیوں کر ہو
 بتاؤ اُس مرثہ کو دیکھ کر کہ، مجھ کو فترا
 یہ نیش ہو رگِ جاں میں فرو، تو کیوں کر ہو
 مجھے جنوں نہیں، غالب! ولے بقولِ حضور
 ”فراقِ یار میں تسکین ہو، تو کیوں کر ہو؟“

(۱۲۴)

کسی کو دے کے دل، کوئی نوا سنج فغاں کیوں ہو؟
 نہ ہو جب دل ہی سینہ میں، تو پھر منہ میں زباں کیوں ہو؟
 وہ اپنی خو نہ چھوڑینگے، ہم اپنی وضع کیوں چھوڑیں!
 سبک سرن کے کیا پوچھیں کہ ہم سے سرگراں کیوں ہو؟
 کیا غمخوار نے رُسوا، لگے آگ اس محبت کو!
 نہ لاوے تاب جو غم کی، وہ میرا راز داں کیوں ہو؟

وفا کیسی؟ کہاں کا عشق؟ جب سر پھوڑنا ٹھہرا
 تو پھر اے سنگِ دل! تیرا ہی سنگِ آستاں کیوں ہو؟
 قفس میں، مجھ سے رُودادِ چمن کہتے، نہ ڈر ہم!
 گرمی ہے جس پہ کل بجلی، وہ میرا آشتیاں کیوں ہو؟
 یہ کہہ سکتے ہو، ”ہم دل میں نہیں ہیں؟“ پر یہ بتلاؤ
 کہ جب دل میں تمہیں تم ہو، تو آنکھوں سے نہاں کیوں ہو؟
 غلط ہے جذبِ دل کا شکوہ؛ دیکھو، جرم کس کا ہے!
 نہ کھینچو گرم اپنے کو، کشاکش درمیاں کیوں ہو؟
 یہ فتنہ، آدمی کی حنا ویرانی کو کیا کم ہے؟
 ہوئے تم دوست جس کے، دشمن اُس کا آسماں کیوں ہو؟
 یہی ہے آزمانا، تو ستانا کس کو کہتے ہیں!
 عدو کے ہو لیے جب تم، تو میرا امتحاں کیوں ہو؟
 کہا تم نے کہ ”کیوں ہو غیبر کے ملنے میں رسوائی؟“
 بجا کہتے ہو، سچ کہتے ہو، پھر کہو کہ ”ہاں، کیوں ہو؟“
 نکالا چاہتا ہے کام کیا طعنوں سے تو؟ غالب!
 ترے بے مہر کہنے سے، وہ تجھ پر مہرِ باں کیوں ہو؟

(۱۲۸)

رہیے اب ایسی جگہ چل کر، جہاں کوئی نہ ہو
ہم سخن کوئی نہ ہو اور ہمزباں کوئی نہ ہو
بے در و دیوار سا اک گھر بنایا چاہیے
کوئی ہمسایہ نہ ہو اور پاسباں کوئی نہ ہو
پڑیے گریہ سار، تو کوئی نہ ہو بیمار دار
اور اگر مر جائیے، تو نوحہ خواں کوئی نہ ہو

۵

(۱۲۹)

از ہر تباہ ذرہ دل و دل ہے آئینہ
طوطی کو شش جہت سے مقابل ہے آئینہ

(۱۳۰)

ہے سبزہ زار، ہر در و دیوارِ عنم کد
جس کی بہار یہ ہو، پھر اُس کی خزاں نہ پوچھ

ناچار بیکسی کی بھی حسرت اٹھائیے
دشواری رہ دستم ہمسراں نہ پوچھ

ی

(۱۳۱)

صد جلوہ رُو بہ رُو ہے، جو مرثاں اٹھائیے
طاقت کہاں، کہ دید کا احساں اٹھائیے
ہے سنگ پر، براتِ معاشِ جنونِ عشق
یعنی ہنوز منتِ طفلان اٹھائیے
دیوار، بارِ منتِ مزدور سے، ہے خم
اے خانماں خراب! نہ احساں اٹھائیے
یا میرے زخمِ رشک کو رُسوا نہ کیجیے
یا پردہ تبسمِ پنہاں اٹھائیے

(۱۳۲)

مسجد کے زیرِ سایہ خرابات چاہیے
بھوں پاس آنکھ، قبلہ حاجات چاہیے

عاشق ہوئے ہیں آپ بھی، اک اور شخص پر
 آخر، ستم کی کچھ تو مکافات چاہیے
 دے داد، اے فلک! دلِ حسرت پرست کی
 ہاں، کچھ نہ کچھ تلافیِ مافات چاہیے
 سیکھے ہیں مہِ رُخوں کے لیے، ہم مصوری
 تقریب کچھ تو بہرِ ملاقات چاہیے
 مے سے غرض نشاط ہے، کس رُوسیاہ کو؟
 اک گو نہ بیخودی مجھے دن رات چاہیے

قطعہ

ہے رنگِ لالہ و گل و نسریں، جدا جدا
 ہر رنگ میں بہار کا اثبات چاہیے
 سر، پائے خم پہ چاہیے ہنگامِ بیخودی
 رُو، سوئے قبلہ وقتِ مناجات چاہیے
 یعنی، بہ حسبِ گردشِ پیمانہٗ صفات
 عارف ہمیشہ مستِ مے ذات چاہیے
 نشو و نما ہے اصل سے غالب! فردع کو
 خاموشی ہی سے نکلتے ہے، جو بات چاہیے

110

پانی یا شراب کا شکار

دیوان غالب

مہیا شراب میں نینا لگ

زادہ ہے ہرگز گار، عاہل
خواب پرست

زہار ہے پہناہ، بچلا

بیراد ہے نانا، صاف
ظلم و ستم

رابطہ ہے دوستی، محبت

ہے، دورِ تدرج، وحیہ پریشانی صہیا
یک بار لگا دو خچم، میرے لبوں سے
رندانِ درمیکدہ، گستاخ ہیں، زاہد!
زہار نہ ہونا طرف، ان بے ادبوں سے
بیدادِ وفا دیکھ کہ، جاتی رہی آخر
ہر چند مری جان کو تھا ربط لبوں سے

(۱۳۵)

تاہم کو شکایت کی بھی باقی نہ رہے جا
سُن لیتے ہیں، گو ذکر ہمارا نہیں کرتے
غالب! ترا احوال سنا دینگے ہم اُن کو
وہ سُن کے بلا لیں، یہ اجارا نہیں کرتے

(۱۳۶)

گھر میں تھا کیا کہ، ترا غم اُسے غارت کرتا
وہ جو رکھتے تھے ہم اک حسرتِ تعمیر، سو ہے

(۱۳۷)

غمِ دنیا سے، اگر پانی بھی فرصت، سر اٹھانے کی
فلک کا دیکھنا، تقریب تیرے یاد آنے کی

کھلیگا کس طرح مضمون مرے مکتوب کا، یارب!
 قسم کھائی ہے اُس کا فرنے، کاغذ کے جلانے کی
 پٹنا پر نیاں میں شعلہ آتش کا آساں ہے
 وئے مشکل، ہے حکمت دل میں سوزِ غم چھپانے کی
 انھیں منظور اپنے زخمیوں کا دیکھ آنا تھا
 اٹھے تھے سیرِ گل کو، دیکھنا شوخی بہانے کی
 ہماری سادگی تھی، التفاتِ ناز پر مرنا
 ترا آنا نہ تھا ظالم، مگر تمہید جانے کی
 لکد کو بے حوادث کا تحمل کر نہیں سکتی
 مری طاقت کہ ضامن تھی بتوں کے ناز اٹھانے کی
 کہوں کیا خوبی اوضاعِ ابنائے زماں، غالب!
 بدی کی اُس نے، جس سے ہم نے کی تھی بارہا نیکی

(۱۳۸)

حاصل سے ہاتھ دھو بیٹھ، اے آرزو خرامی!
 دل، جوشِ گریہ میں، ہے ڈوبی ہوئی اسامی
 اُس شمع کی طرح سے، جس کو کوئی بجھا دے
 میں بھی، جلے ہوؤں میں، ہوں داغِ نامتومی

کیا تنگ ہم ستم زدگاں کا جہان ہے
 جس میں کہ ایک بیضہ مور آسمان ہے
 ہے کائنات کو حرکت تیرے ذوق سے
 پر تو سے آفتاب کے 'ذرہ میں جان ہے
 حال آنکہ ہے یہ سیلی خارا سے لالہ رنگ
 غافل کو میرے شیشہ پہ مے کا گمان ہے
 کی اُس نے گرم 'سینہ اہل ہوس میں 'جا
 آئے نہ کیوں پسند کہ ٹھنڈا مکان ہے!
 کیا خوب! تم نے غیر کو بوسہ نہیں دیا؛
 بس چپ رہو، ہمارے بھی منہ میں زبان ہے
 بیٹھا ہے جو کہ سایہ دیوارِ یار میں
 فرمانروائے کشورِ ہندوستان ہے
 ہستی کا اعتبار بھی غم نے مٹا دیا
 کس سے کہوں کہ داغِ جگر کا نشان ہے
 ہے 'بارے' اعتمادِ وفاداری اس قدر
 غالب! ہم اس میں خوش ہیں کہ ناہربان ہے

درد سے میرے، ہے تجھ کو بیکراری، ہاے ہاے!
 کیا ہوئی، ظالم! تری غفلت شعاری، ہاے ہاے!
 تیرے دل میں گر نہ تھا آشوبِ غم کا حوصلہ
 تو نے پھر کیوں کی تھی میری غمگساری، ہاے ہاے!
 کیوں مری غم خوارگی کا تجھ کو آیا تھا خیال؟
 دشمنی اپنی تھی، میری دوستداری، ہاے ہاے!
 عمر بھر کا تو نے پیمانِ وفا باندھا، تو کیا؟
 عمر کو بھی تو نہیں ہے پایداری، ہاے ہاے!
 زہر لگتی ہے مجھے آب و ہوا سے زندگی
 یعنی، تجھ سے تھی اسے ناسازگاری، ہاے ہاے!
 گل فشانی ہاے نازِ جلوہ کو کیا ہو گیا؟
 خاک پر ہوتی ہے تیری لالہ کاری، ہاے ہاے!
 شرمِ رسوائی سے، جا چھپنا نقابِ خاک میں
 ختم ہے اُفت کی، تجھ پر، پردہ داری، ہاے ہاے!
 خاک میں ناموسِ پیمانِ محبت مل گئی
 اٹھ گئی دنیا سے راہ و رسمِ یاری، ہاے ہاے!

ہاتھ ہی تیغ آزما کا کام سے جاتا رہا
 دل پہ 'اک لگنے نہ پایا' زخمِ کاری 'ہاے ہاے'!
 کس طرح کاٹے کوئی 'شب ہاے تارِ برشکال
 ہے نظر' خوکردہ اختہ شمار سی 'ہاے ہاے'!
 گوشِ ہجو پر پیام و چشمِ محروم جمال
 ایک دل 'تس پر یہ نا اُمید واری' 'ہاے ہاے'!
 عشق نے پکڑا نہ تھا 'غالب' ابھی وحشت کا رنگ
 رہ گیا 'تھا دل میں جو کچھ ذوقِ خواری' 'ہاے ہاے'!

(۱۴۱)

سرسشتگی میں 'عالمِ ہستی سے پاس ہے
 تسکیں کو دے نوید کہ 'مرنے کی آس ہے
 لیتا نہیں مرے دلِ آوارہ کی خبر
 اب تک 'وہ جانتا ہے کہ 'میرے ہی پاس ہے
 کیجے بیاں سُرورتِ تبِ عنم کہاں تلک
 ہرٹو 'مرے بدن پہ' زبانِ سپاس ہے
 ہے وہ 'غورِ حسن سے' بیگانہ وفا
 ہرچند اُس کے پاس دلِ حق شناس ہے

پنی، جس قدر ملے، شبِ مہتاب میں شراب
اس بلغمی مزاج کو گرمی ہی راس ہے
ہر اک مکان کو ہے مکیں سے شرف، اسد!
مجنوں جو مر گیا ہے، تو جنگل اُداس ہے

(۱۴۲)

گر خامشی سے فائدہ، اخلاے حال ہے
خوش ہوں کہ، میری بات سمجھنی محال ہے
کس کو سناؤں حسرتِ اظہار کا گلا؟
دل، فردِ جمع و خرجِ زباں ہاے لال ہے
کس پردہ میں ہے آمینہ پر داز، اے خدا!
رحمت، کہ عذر خواہ لب بے سوال ہے
ہے ہے، خدا نخواستہ، وہ اور دشمنی!
اے شوق! منفعل، یہ تجھے کیا خیال ہے؟
مشکیں لباسِ کعبہ، علیؑ کے قدم سے جان
نافِ زمین ہے، نہ کہ نافِ غزال ہے
وجہت پہ میری، عرصہ آفاق تنگ تھا
دریا، زمین کو عسرقِ انفعال ہے

ہستی کے مت فریب میں آجائیو، اسدا
عالم تمام، حلفتہ دایم خیال ہے

(۱۴۳)

تم اپنے شکوہ کی باتیں، نہ کھود کھود کے پوچھو
حذر کرو مرے دل سے کہ، اس میں آگ دبی ہے
دلا! یہ دردِ عالم بھی تو مُغْتَنَم ہے، کہ آخر
نہ گریہ، نہ سحر می ہے، نہ آہ، نیم شبی ہے

(۱۴۴)

ایک جاحرِ وفا لکھا تھا، سو بھی مٹ گیا
ظاہر کا غد ترے خط کا، غلط بردار ہے
جی جلے ذوقِ فنا کی ناتمامی پر نہ کیوں؟
ہم نہیں جلتے، نفس ہر چند آتش بار ہے
آگ سے، پانی میں بجھتے وقت، اُٹھتی ہے صدا
ہر کوئی، در ماندگی میں، نالہ سے ناچار ہے
ہے وہی بدستی ہر ذرہ کا خود عذر خواہ
جس کے جلوے سے زمین تا آسماں سرشار ہے

مجھ سے مت کہ، "تو ہمیں کہتا تھا اپنی زندگی
زندگی سے بھی 'مراجی' ان دنوں بیزار ہے
آنکھ کی تصویر سرنامہ پہ کھینچی ہے، کہ تما
تجھ پہ کھل جاوے کہ اس کو حسرت دیدار ہے

(۱۳۵)

پینس میں گزرتے ہیں جو کوچے سے وہ میرے
کندھا بھی کہا روں کو بدلنے نہیں دیتے

(۱۳۶)

مری ہستی فضاے حیرت آبادِ تمنا ہے
جسے کہتے ہیں نالہ، وہ اسی عالم کا غنقا ہے
خزاں کیا فصلِ گل کہتے ہیں کس کو؟ کوئی موسم ہوا
وہی ہم ہیں، قفس ہے، اور ماتمِ بال و پر کا ہے
وفاے دلبراں ہے اتفاقی، ورنہ 'اے ہمدم!
اثرِ فریادِ دلہائے حزیں کا، کس نے دیکھا ہے؟
نہ لائی شوخی اندیشہ، تابِ رنجِ نومیدی
کفِ افسوس ملنا، عہدِ تجدیدِ تمنا ہے

۱۳۷

رحم کر ظالم! کہ کیا بُود چراغِ کشتہ ہے نبضِ بیمارِ وفا، دُودِ چراغِ کشتہ ہے
دل لگی کی آرزو، نیچین رکھتی ہے ہیں ورنہ یاں بیرونقی، سودِ چراغِ کشتہ ہے

۱۳۸

چشمِ خوباں، خامشی میں بھی، نوا پرداز ہے سرمہ، تو کہوے کہ دُودِ شعلہ آواز ہے
پیکرِ عشاق، سازِ طالعِ ناساز ہے نالہ گویا گردشِ سیارہ کی آواز ہے
دستگاہِ دیدہ، خونبارِ مجنوں دیکھنا
یک بیا بیاں جلوہ گل، فرشِ پا انداز ہے

۱۳۹

عشق مجھ کو نہیں، وحشت ہی سہی میری وحشت، تری شہرت ہی سہی
قطع کیجے نہ تعلق ہم سے کچھ نہیں ہے، تو عداوت ہی سہی
میرے ہونے میں ہے کیا رسوائی؟ اے، وہ مجلس نہیں، خلوت ہی سہی
ہم بھی دشمن تو نہیں ہیں اپنے! غیر کو تجھ سے محبت ہی سہی
اپنی ہستی ہی سے ہو، جو کچھ ہو آگہی گر نہیں، غفلت ہی سہی
عمر ہر چند کہ ہے برقِ حسرام دل کے خوں کرنے کی فرصت ہی سہی

ہم کوئی ترکِ وفا کرتے ہیں ! نہ ہی عشق، مصیبت ہی سہی
 کچھ تو دے، اے فلکِ نا انصاف ! آہ و فریاد کی رخصت ہی سہی
 ہم بھی تسلیم کی خو ڈالینگے بے نیازی ترمی عادت ہی سہی
 یار سے پھیر پھلی جائے، اسدا !
 گر نہیں وصل، تو حسرت ہی سہی

۱۵۰

ہے آرمیدگی میں بھوکہ ش بجا مجھے صبحِ وطن، ہے خندہٴ دنداں نما مجھے
 ڈھونڈے ہے اُس مغنی آتشِ نفس کو جی جس کی صدا ہو جلوہٴ برقِ فنا مجھے
 متانہ طے کروں ہوں رہِ وادیِ خیال تابا ز گشت سے نہ رہے مدعا مجھے
 کرتا ہے، بسکہ باغ میں تو بے حجابیاں آنے لگی ہے نکہتِ گل سے حیا مجھے
 کھلتا کسی پہ کیوں، مرے دل کا معاملہ؟
 شعروں کے انتخاب نے رسوا کیا مجھے

۱۵۱

زندگی اپنی جب اس شکل سے گزری، غالب !
 ہم بھی کیا یاد کریں گے کہ خدا رکھتے تھے

○

اُس بزم میں، مجھے نہیں بنتی حیا کیے
 بیٹھا رہا، اگرچہ اشارے ہوا کیے
 دل ہی تو ہے، سیاستِ درباں سے ڈر گیا
 میں، اور جاؤں در سے ترے، بن صدا کیے
 رکھتا پھروں ہوں، خرقة و سجادہ رہن مے
 مدت ہوئی ہے، دعوتِ آب و ہوا کیے
 بے صرفہ ہی گزرتی ہے، ہو گر چہمِ خضر
 حضرت بھی کل کہینگے کہ ”ہم کیا کیا کیے؟“
 مقدور ہو تو خاک سے پوچھوں کہ ”اے لئیم!
 تو نے وہ گنہائے گرا نمایہ کیا کیے؟“
 کس روز تہمتیں نہ تراشا کیے عُدو؟
 کس دن ہمارے سر پہ نہ آ رہے چلا کیے؟
 صحبت میں غیر کی، نہ پڑی ہو کہیں یہ خو
 دینے لگا ہے بوسہ بغیر التجا کیے
 ضد کی ہے اور بات، مگر خو بُری نہیں
 بھولے سے اُس نے سینکڑوں وعدے وفا کیے

غالب! تمہیں کہو کہ 'ملے گا جواب کیا؟
مانا کہ 'تم کہا کیے اور وہ سنا کیے

(۱۵۳)

رفقائِ عمر قطع رہ اضطراب ہے اس سال کے حساب کو برق آفتاب ہے
میناے مے ہے سرو، نشاطِ بہار سے بالِ تدر و جلوہ موجِ شراب ہے
زخمی ہوا ہے پاشنہ پائے ثبات کا نے بھاگنے کی گوں، نہ اقامت کی تاب ہے
جادو بادہ نوشی زنداں ہے شش جہت غافل گماں کہے ہے کہ گیتی خراب ہے
نظارہ کیا حریف ہو، اُس برقِ حسن کا جوشِ بہار، جلوہ کو جس کے نقاب ہے
میں نامراد دل کی تسلی کو کیا کروں؟ مانا کہ تیرے رخ سے نگہ کامیاب ہے

گزر افسد! مسرتِ پینام یار سے
قاصد پہ مجھ کو رشکِ سوال و جواب ہے

(۱۵۴)

دیکھنا قسمت کہ آپ اپنے پہ رشک آجائے ہے
میں اُسے دیکھوں، بھلا کب مجھ سے دیکھا جائے ہے!
ہاتھ دھو دل سے، یہی گرمی گر اندیشہ میں ہے
آگینہ، تندہی صہبائے، پگھلا جائے ہے

غیر کو، یارب! وہ کیونکر منع گستاخی کرے؟
 گر حیا بھی اس کو آتی ہے، تو شرم جائے ہے
 شوق کو یہ لت کہ ہر دم نالہ کھینچے جائے
 دل کی وہ حالت کہ دم لینے سے گھبرا جائے ہے
 دُور چشم بد، ترمی بزمِ طرب سے، واہ، واہ!
 نغمہ ہو جاتا ہے، واں گر نالہ میرا جائے ہے
 گرچہ ہے طرزِ تعافل، پردہ دارِ رازِ عشق
 پر ہم ایسے کھوئے جاتے ہیں کہ وہ پا جائے ہے
 اُس کی بزمِ آرائیاں سُن کر، دلِ رنجور، یاں!
 مثلِ نقشِ مدعائے غمیر بیٹھا جائے ہے
 ہو کے عاشق، وہ پری سُنخ، اور نازک بن گیا
 رنگ گھلتا جائے ہے، جتنا کہ اڑتا جائے ہے
 نقش کو اُس کے، مُصوّر پر بھی کیا کیا ناز ہیں!
 کھینچتا ہے جس قدر، اتنا ہی کھیتا جائے ہے
 سایہ میرا، مجھ سے مثلِ دُود بھاگے ہے، اسدا!
 پاس مجھ آتشِ بجاں کے، کس سے ٹھہرا جائے ہے؟

گرم فریاد رکھا، شکلِ نہالی نے مجھے تباہاں ہجر میں دی، زردیالی نے مجھے

نیر و نقدِ دو عالم کی حقیقت معلوم ! لے لیا مجھ سے 'مری ہمتِ عالی نے مجھے
کثرتِ آرائی و حدت ہے پرستاری وہم کر دیا کافر، ان اصنامِ خیالی نے مجھے
ہوسِ گل کا تصور میں بھی کھٹکا نہ رہا !
عجب آرام دیا 'بے پروا' بالی نے مجھے

(۱۵۶)

کارِ گاہِ ہستی میں، لالہ داغِ ساماں ہے برقِ خرمینِ راحت، خونِ گرمِ دہقاں ہے
غنجِ تاشِ گفتنِ ہا، برگِ عافیت معلوم باوجودِ لُجبعی، خوابِ گلِ پریشاں ہے
ہم سے رنجِ بیتابی کس طرح اٹھایا جائے !
داغِ پشتِ دستِ عجز، شعلہِ خسِ بنداں ہے

(۱۵۷)

اُگ رہا ہے در و دیوار سے سبزہ، غالب !
ہم بیاباں میں ہیں اور گھر میں بہار آئی ہے

(۱۵۸)

سادگی پر اُس کی، مرجانے کی حسرتِ دل میں ہے
بس نہیں چلتا کہ پھر خنجرِ کفِ قاتل میں ہے

دیکھنا تقریر کی لذت کہ جو اُس نے کہا
میں نے یہ جانا کہ گویا یہ بھی میرے دل میں ہے
گرچہ ہے کس کس بُرائی سے، ولے با ایں ہمہ
ذکر میرا، مجھ سے بہتر ہے کہ اُس محفل میں ہے
بس، ہجومِ ناامیدی، خاک میں مل جائیگی
یہ جو اک لذت ہماری سعی بے حاصل میں ہے
رنجِ رہ کیوں کھینچے؟ واما ندگی کو عشق ہے
اُٹھ نہیں سکتا، ہمارا جو قدم منزل میں ہے
جلوہ زارِ آتشِ دوزخ، ہمارا دل بھی
فتنہ شورِ قیامت، کس کی آب و گل میں ہے؟
ہے دلِ شوریدہ غالب، طلسمِ پیچ و تاب
رحم کر اپنی تمنا پر کہ کس مشکل میں ہے

دل سے تری نگاہ جگر تک اُتر گئی دونوں کو اک ادا میں رضا مند کر گئی
شق ہو گیا ہے سینہ، خوشا لذتِ فراغ! تکلیفِ پردہ داری زحیم جگر گئی
وہ بادہ شبانہ کی سرستیاں کہاں! اُٹھے بس اب کہ لذتِ خوابِ سحر گئی
اُڑتی پھرے ہے خاک مری، کونے یاد میں بائے اب اے ہوا! ہوسِ بال و پر گئی

دیکھو تو، دلفریبی اندازِ نقشِ پا موجِ خرامِ یار بھی، کیا گل کتر گئی!
 ہر بواہوس نے حسنِ پستی شعار کی اب آبروے شیوہ اہلِ نظر گئی
 نظارہ نے بھی، کام کیا واں نقاب کا مستی سے ہر نگہ ترے رخ پر بکھر گئی
 فردا و دی کا تفرقہ یک بار مٹ گیا کل تم گئے کہ ہم پہ قیامت گذر گئی
 مارا زمانہ نے، اسد اللہ حناں! تمہیں
 وہ دلو لے کہاں، وہ جوانی کدھر گئی؟

(۱۶۰)

تسکیں کو ہم نہ روئیں، جو ذوقِ نظر ملے
 حورانِ خلد میں تری صورت مگر ملے
 اپنی گلی میں، مجھ کو نہ کر دفن، بعدِ قتل
 میرے پتے سے خلق کو کیوں تیرا گھر ملے؟
 ساقی گرمی کی شرم کرو آج، ورنہ ہم
 ہر شب پیا ہی کرتے ہیں مے، جس قدر ملے
 تجھ سے تو کچھ کلام نہیں، لیکن اے ندیم!
 میرا سلام کہیو، اگر نامہ بر ملے
 تم کو بھی ہم دکھائیں کہ، مجنوں نے کیا کیا
 فرصت کشاکشِ غمِ نہاں سے گر ملے

لازم نہیں کہ، خضر کی ہم سپردی کریں
جاناکہ، اک بزرگ ہم سفر ملے
اے ساکنانِ کوچہ، دلدار! دیکھنا
تم کو کہیں جو غالبِ آشفۃ سر ملے

(۱۶۱)

کوئی دن، گر زندگانی اور ہے اپنے جی میں ہم نے ٹھانی اور ہے
آتشِ دوزخ میں، یہ گرمی، کہاں؟ سوزِ غمہاے نہانی اور ہے
بارہا دیکھی ہیں، اُن کی رنجشیں پر کچھ اب کے سرگرائی اور ہے
دے کے خط، منہ دیکھتا ہے نامہ بر کچھ تو پیغامِ زبانی اور ہے
قاطعِ اعمار، ہیں اکثر نجوم وہ بلاے آسمانی اور ہے
ہو چکیں، غالب! بلائیں سب تمام
ایک مرگِ ناگہانی اور ہے

(۱۶۲)

کوئی اُمید بر نہیں آتی کوئی صورت نظر نہیں آتی
موت کا ایک دن معین ہے نیند کیوں رات بھر نہیں آتی
آگے آتی تھی حالِ دل پُسنسی اب کسی بات پر نہیں آتی

جانتا ہوں ثوابِ طاعت وزہد پر طبیعتِ ادھر نہیں آتی
 ہر کچھ ایسی ہی بات جو چپ ہوں ورنہ کیا بات کر نہیں آتی؟
 کیوں نہ چیخوں کہ یاد کرتے ہیں میسری آواز گر نہیں آتی
 داغِ دل، گر نظر نہیں آتا بُو بھی اے چارہ گر نہیں آتی؟
 ہم وہاں ہیں، جہاں سے ہم کو بھی کچھ ہماری خبر نہیں آتی
 مرتے ہیں آرزو میں مرنے کی موت آتی ہے، پر نہیں آتی
 کعبہ کس منہ سے جاؤ گے، غالب!
 شرم تم کو مگر نہیں آتی!

(۱۶۳)

دلِ ناداں! تجھے ہوا کیا ہے؟ آخر اس درد کی دوا کیا ہے؟
 ہم میں مشتاق اور وہ بیزار یا الہی! یہ ماحسرا کیا ہے؟
 میں بھی منہ میں زبان رکھتا ہوں کاش! پوچھو کہ ”مدعا کیا ہے؟“
 جب کہ تجھ بن نہیں کوئی موجود پھر یہ ہنگامہ اے خدا، کیا ہے؟
 یہ پری چہرہ لوگ کیسے ہیں؟ غمرہ و عشوہ و ادا کیا ہے؟
 شکنِ زلفِ عنبریں کیوں ہے؟ نگہِ چشمِ سرمہ سا کیا ہے؟
 سبزہ دگل کہاں سے آئے ہیں؟ ابر کیا چیز ہے؟ ہوا کیا ہے؟
 ہم کو اُن سے، وفا کی ہے امید جو نہیں جانتے، وفا کیا ہے؟

”ہاں بھلا کر، ترا بھلا ہوگا“ اور درویش کی صدا کیا ہے؟
جان تم پر نثار کرتا ہوں میں نہیں جانتا، دعا کیا ہے؟
میں نے مانا کہ کچھ نہیں غالب
مفت ہاتھ آئے، تو بُرا کیا ہے؟

(۱۶۴)

کہتے تو ہو تم سب کہ ”بتِ غالیہ مُو آئے“
یک مرتبہ گہرا کے کہو کوئی کہ ”وُو آئے“
ہوں کش مکش نزع میں، ہاں جذبِ محبت!
کچھ کہ نہ سکوں، پر وہ مرے پوچھنے کو آئے
ہے صاعقہ و شعلہ و سیما ب کا عالم
آنا ہی سمجھ میں مری آتا نہیں، گو آئے
ظاہر ہے کہ گہرا کے نہ بھاگینگے نکیرین
ہاں، منہ سے مگر بادۂ دوشینہ کی بُو آئے
جلاد سے ڈرتے ہیں، نہ واعظ سے جھگڑتے
ہم سمجھے ہوئے ہیں اُسے، جس بھیس میں جو آئے
ہاں اہل طلب! کون سُنے طعنہ، نایافت
دیکھا کہ وہ ملتا نہیں، اپنے ہی کو کھو آئے

اپنا نہیں وہ شیوہ کہ آرام سے بیٹھیں
اُس در پہ نہیں بار، تو کعبہ ہی کو ہو آئے
کی ہم نفسوں نے اثرِ گریہ میں تفسیر
اچھے رہے آپ اُس سے، مگر مجھ کو ڈبو آئے
اُس انجمنِ ناز کی کیا بات ہے، غالب
ہم بھی گئے واں، اور تری تقدیر کو رو آئے

پھر کچھ اک دل کو بیقراری ہے	سینہ جو یائے زخم کاری ہے
پھر جگر کھودنے لگا ناخن	آمدِ فصلِ لالہ کاری ہے
قبلہ مقصدِ نگاہِ نیاز	پھر وہی پردہ عمارتی ہے
چشم، دلالِ جنسِ رسوائی	دل، خریدارِ ذوقِ خواری ہے
وہ ہی صد رنگِ نالہ فرسائی	وہ ہی صد گوشتِ لشکاری ہے
دل ہواے خرامِ ناز سے، پھر	محشرِ ستانِ بیقراری ہے
جلوہ پھر عرضِ ناز کرتا ہے	روزِ بازارِ جاں سپاری ہے
پھر اُسی بیوفا پہ مرتے ہیں	پھر وہی زندگی ہماری ہے
پھر کھلا ہے درِ عدالتِ ناز	گرم بازارِ فوجداری ہے
ہو رہا ہے جہان میں اندھیر	زلف کی پھر سرشتِ داری ہے

پھر دیا پارہ جگر نے سوال ایک فریاد و آہ و زاری ہے
 پھر ہوئے ہیں گواہِ عشقِ طلب اشکباری کا حکم جاری ہے
 دل و مرثاں کا جو مقدمہ تھا آج پھر اس کی رو بکاری ہے
 بیخودی بے سبب نہیں، غالب!
 کچھ تو ہے، جس کی پردہ داری ہے

(۱۶۶)

جنوں تہمت کشِ تسکین نہ ہو، گر شادمانی کی
 نمک پاشِ خراشِ دل ہے، لذتِ زندگانی کی
 کشاکشِ ہائے ہستی سے کرے کیا سعیِ آزادی
 ہوئی زنجیر، موجِ آب کو، فرصتِ روانی کی
 پس از مردن بھی، دیوانہ زیارتِ گاہِ طفلان ہے
 شرارِ رنگ نے تربت پہ میری گلِ فشان کی

(۱۶۷)

نکو، ہش ہے سزا، فریادی بیدارِ دلبر کی
 مبادا خندہ دندانِ نما ہو صبحِ محشر کی
 رگِ لیلیٰ کو خاکِ دشتِ مجنوں، ریشگیِ بخت
 اگر بودے بجائے دانہ دہقان، نوکِ نشتر کی

پر پروانہ، شاید بادبانِ کشتی مے تھا
 ہوئی مجلس کی گرمی سے روانی دورِ ساغر کی
 کروں بیدارِ ذوقِ پرفشانیِ عرض، کیا قدرت!
 کہ طاقت اڑ گئی، اڑنے سے پہلے، میرے شہر کی
 کہاں تک روؤں اس کے خیمہ کے پیچھے، قیامت ہو!
 مری قیمت میں، یارب! کیا نہ تھی دیوارِ تپسہ کی؟

(۱۶۸)

بے اعتدالیوں سے، سبک سب میں، ہم ہوئے
 جتنے زیادہ ہو گئے، اتنے ہی کم ہوئے
 پہناں تھا دامِ سخت، قریبِ آشیان کے
 اڑنے نہ پائے تھے کہ، گرفتار ہم ہوئے
 ہستی ہماری، اپنی فنا پر دلیل ہے
 یاں تک مٹے کہ، آپ ہم اپنی قسم ہوئے
 سختی کشانِ عشق کی، بوچھے ہے کیا خبر!
 وہ لوگ رفتہ رفتہ سراپا الم ہوئے
 تیری وفا سے کیا ہو تلافی؟ کہ دہر میں
 تیرے سوا بھی، ہم یہ بہت سے ستم ہوئے

لکھتے رہے، جنوں کی حکایاتِ خونچکاں
 ہر چند اس میں ہاتھ ہمارے قلم ہوئے
 اندری تیری تندہیِ خو، جس کے بیم سے
 اجزائے نالہ دل میں مرے رزقِ ہم ہوئے!
 اہل ہوس کی فتح ہے، ترکِ نبردِ عشق
 جو پانواٹھ گئے، وہی اُن کے علم ہوئے
 نالے عدم میں چند ہمارے سپرد تھے
 جو داں نہ پہنچ سکے، سودہ یاں آکے دم ہوئے
 چھوڑی، اسد! نہ ہم نے گدائی میں دل لگی
 سائل ہوئے، تو عاشقِ اہلِ کرم ہوئے

جو نہ نقدِ داغِ دل کی، کرے شعلہ پاسبانی
 تو فردگی نہاں ہے، یہ کمینِ بے زبانی
 مجھے اُس سے کیا توقع، بہ زمانہ جوانی!
 کبھی کودکی میں جس نے، نہ سنی مری کہانی
 یوں ہی دکھ کسی کو دینا نہیں خوب، ورنہ کہتا
 کہ ”مرے عدو کو یارب! ملے میسری زندگانی“

ظلمت کردہ میں میکے، شمع کا جوش ہے
 اک شمع ہے دلیلِ عمر، سو خاموش ہے
 نے مرثوہ وصال، نہ نظارہ جمال
 مدت ہوئی کہ آشتی چشم و گوش ہے
 مے نے کیا ہے، حسنِ خود آرا کو، نہ حجاب
 اے شوق! یاں اجازتِ تسلیم ہوش ہے
 گوہر کو عقدِ گردنِ خواں میں دیکھنا!
 کیا اوج پر ستارہ گوہر فروش ہے
 دیدار بادہ، حوصلہ ساقی، نگاہ مست
 بزمِ خیال، میکہ بے خموش ہے

قطعا

اے تازہ واردانِ بساطِ ہوا اے دل!
 زہار! اگر تمہیں ہوسِ نامے و نوش ہے
 دیکھو مجھے، جو دیدہ عبسرتِ نگاہ ہو
 میری سنو، جو گوشِ نصیحتِ نبوش ہے
 ساقی، بہ جلوہ، دشمنِ ایمان و آگہی
 مطرب، بہ نغمہ، رہزنِ تمکین و ہوش ہے

یاشب کو دیکھتے تھے کہ 'ہر گوشہ بساط
 دامانِ باغبان و کعبِ گل فروش ہے
 لطفِ خرامِ ساقی و ذوقِ صدائے چنگ
 یہ جنتِ نگاہ ' وہ فردوسِ گوش ہے
 یا صبح دم جو دیکھیے آکر ' تو بزم میں
 نے وہ سرور و سُور ' نہ جوش و خروش ہے
 دارغ و سراقِ صحبتِ شب کی جلی ہوئی
 اک شمع رہ گئی ہے ' سو وہ بھی خاموش ہے
 آتے ہیں غیب سے ' یہ مضامین خیال میں
 غالب ! صریحِ خامہ نواسے فروش ہے

(۱۷۱)

آ کہ ' مری جان کو قرار نہیں ہے
 دیتے ہیں جنت ' حیاتِ دہر کے بلے
 گر یہ نکالے ہے تری بزم سے ' مجھ کو
 ہم سے ' عبت ہے ' گمانِ رنجشِ خاطر
 دل سے اٹھا لطفِ جلو ہاے معانی
 قتل کا میرے کیا ہے عہد تو بارے
 طاقتِ بیدادِ انتظار نہیں ہے
 نشہ بہ اندازہِ خمار نہیں ہے
 ہاے ! کہ رونے پہ اختیار نہیں ہے
 خاک میں عشاق کی غبار نہیں ہے
 غیر گل ' آئینہ بہار نہیں ہے
 داسے ! اگر عہد استوار نہیں ہے

تو نے قسم میکشی کی کھائی ہے، غالب!
تیری قسم کا کچھ اعتبار نہیں ہے

(۱۴۲)

ہجومِ غم سے، یہاں تک سرنگونی مجھ کو حاصل ہے
کہ تارِ دامن و تارِ نظر میں فرقِ شکل ہے
رفوے زخم سے مطلب ہے لذتِ زخمِ سوزن کی
بھیومت کہ پاسِ درد سے، دیوانہ غافل ہے
وہ گل جس گلستاں میں جلوہ فرمائی کرے، غالب!
چکنا غنچہ گل کا، صدائے خندہ دل ہے

(۱۴۳)

پا بہ دامن ہو رہا ہوں، بس کہ میں صحرا نورد
خارِ پائیں جو ہر آئینہ زانو مجھے
دیکھنا حالتِ مرے دل کی، ہم آغوشی کے وقت
ہے نگاہِ آشنا، تیرا سر ہر منو مجھے
ہوں سراپا سازِ آہنگِ شکایت، کچھ نہ پوچھ
ہے یہی بہتر، کہ لوگوں میں نہ پھیرے تو مجھے

جس بزم میں تُو، ناز سے، گفتار میں آوے
 جاں، کالبہ صورتِ دیوار میں آوے
 سایہ کی طرح ساتھ پھریں سرو و صنوبر
 تو اس قد و لکش سے، جو گلزار میں آوے
 تب نازِ گرا نمایگی اشک بجا ہے
 جب لختِ جگر دیدہ خونبار میں آوے
 دے مجھ کو شکایت کی اجازت کہ، ستمگر!
 کچھ تجھ کو مرزا بھی مرے آزار میں آوے
 اُس چشمِ فونگر کا، اگر پائے اشارا
 طوطی کی طرح آئینہ گفتار میں آوے
 کانٹوں کی زباں سُوکھ گئی پیاس سے، یارب!
 اک آبلہ پا وادی پر خار میں آوے
 مرجاؤں نہ کیوں رشک سے، جب وہ تنِ نازک
 آغوشِ خیمِ حلفتِ مُتار میں آوے
 غارتگرِ ناموس نہ ہو، گر ہوسِ زہر
 کیوں، شاہِ گل، باغ سے بازار میں آوے

تب چاکِ گریاں کا مزا ہے، دلِ ناداں!
جب اک نفس اُلجھا ہوا، ہر تار میں آوے
آتشکدہ ہے سینہ مرا، رازِ نہاں سے
اے واے! اگر معرضِ اظہار میں آوے
گنجینہٴ معنی کا طاسم اُس کو بھیجے
جو لفظ کہ غالب! مرے اشعار میں آوے

(۱۷۵)

حسَنِ مہ، اگرچہ بہ ہنگامِ کمال، اچھا ہے
اُس سے میرا مہِ خورشیدِ جمال اچھا ہے
بوسہ دیتے نہیں، اور دل پہ ہے ہر لحظہ نگاہ
جی میں کہتے ہیں کہ مفت آئے، تو مال اچھا ہے
اور بازار سے لے آئے، اگر ٹوٹ گیا
ساغرِ جم سے مرا جامِ سفال اچھا ہے
بے طلب دیں، تو مزا اُس میں سوا ملتا ہے
وہ گدا، جس کو نہ ہو خوئے سوال، اچھا ہے
اُن کے دیکھے سے جو آجاتی ہے منہ پر رونق
وہ سمجھتے ہیں کہ، بیمار کا حال اچھا ہے

دیکھیے، پاتے ہیں عشاق، بہتوں سے کیا فیض!
 اک برہمن نے کہا ہے کہ "یہ سال اچھا ہے"
 ہم سخن تیشہ نے فرما دو، شیریں سے کیا
 جس طرح کا کہ کسی میں ہو کمال، اچھا ہے
 قطرہ دریا میں جو ٹل جائے، تو دریا ہو جائے
 کام اچھا ہے وہ، جس کا کہ مال اچھا ہے
 خضر سلطان کو رکھے، خالق اکبر، سبز
 شاہ کے باغ میں، یہ تازہ نہال اچھا ہے
 ہم کو معلوم ہے، جنت کی حقیقت، لیکن
 دل کے خوش رکھنے کو، غالب! یہ خیال اچھا ہے

(۱۷۶)

نہ ہونی گرمے مرنے سے تسلی، نہ سہی
 خارِ خارِ المِ حسرت دیدار تو ہے
 مے پر تاں انجم مے منہ سے لگائے ہی بنے
 نفسِ قیس کہ ہے چشم و چراغِ صحرا
 ایک ہنگامہ پہ موقوف ہے گھر کی رونق
 نہ تالیش کی تمنا، نہ صلہ کی پروا
 امتحاں اور بھی باقی ہو، تو یہ بھی نہ سہی
 شوق، گلچینِ گلستانِ تسلی نہ سہی
 ایک دن گرنے ہوا بزم میں ساقی، نہ سہی
 گر نہیں شمع سیہ خانہ، لیلیٰ، نہ سہی
 نوحہ غم ہی سہی، نعمۂ شادی نہ سہی
 گر نہیں ہیں مے اشعار میں معنی، نہ سہی

دیوانِ غالب

عشرتِ صحبتِ خواباں ہی غنیمت سمجھو
نہ ہوئی 'غالب'! اگر عمر طبعی، نہ سہی

(۱۷۷)

عجب نشاط سے 'جلاد کے' چلے ہیں ہم، آگے
کہ اپنے سایہ سے سرِ پاؤں سے ہے دو قدم آگے
قضا نے تھا مجھے چاہا، "خوابِ بادۂ آفت"
فقط "خواب" لکھا، بس نہ چل سکا قلم آگے
غمِ زمانہ نے بھاڑی، نشاطِ عشق کی مستی
وگر نہ ہم بھی اٹھاتے تھے لذتِ الم، آگے
خدا کے واسطے، داد اس جنونِ شوق کی دینا
کہ اُس کے در پہ پہنچتے ہیں نامہ برسے ہم، آگے
یہ عمر بھر جو پریشانیاں اٹھاتی ہیں، ہم نے
تمہارے آئیو، اے طرہاے خم بہ خم، آگے
دل و جگر میں پراشتاں جو، ایک موجِ خوں ہے
ہم اپنے زعم میں سمجھے ہوئے تھے اس کو دم آگے
قسم جنازہ پہ آنے کی میرے کھاتے ہیں، غالب!
ہیشہ کھاتے تھے جو، میری جان کی قسم، آگے

شکوہ کے نام سے، بے مہر خفا ہوتا ہے
 یہ بھی مت کہہ کہ، جو کہیے، تو گلا ہوتا ہے
 پڑ ہوں میں شکوہ سے یوں، راگ سے جیسے ہاجا
 اک ذرا چھوڑیے، پھر دیکھیے، کیا ہوتا ہے
 گو سمجھتا نہیں، پر حسنِ تلافی دیکھو!
 شکوہ جو رے، سرگرم جفا ہوتا ہے
 عشق کی راہ میں، ہے چرخِ ملکوب کی وہ چال
 سست رو جیسے کوئی آبلہ پا ہوتا ہے
 کیوں نہ ٹھہریں ہفتِ ناوکِ بیداد کہ، ہم
 آپ اٹھا لاتے ہیں، گر تیر خطا ہوتا ہے
 خوب تھا، پہلے سے ہوتے جو ہم اپنے بدخواہ
 کہ بھلا چاہتے ہیں، اور بُرا ہوتا ہے
 نالہ جاتا تھا، پرے عرش سے میرا، اور اب
 لب تک آتا ہے، جو ایسا ہی رسا ہوتا ہے

قطعہ

خامہ میرا، کہ وہ ہے بارِ بدِ بزمِ سخن
 شاہ کی مدح میں، یوں نغمہ سرا ہوتا ہے

اے شہنشاہ کو اکب سپہ بہر علم!
 تیرے اکرام کا حق، کس سے ادا ہوتا ہے
 سات اقلیم کا حاصل جو فخر اہم کیجے
 تو وہ شکر کا ترے نعل بہا ہوتا ہے
 ہر جینے میں جو، یہ بدر سے ہوتا ہے ہلال
 آستان پر ترے مہ ناصیہ سا ہوتا ہے
 میں جو گستاخ ہوں آئین غزلخوانی میں
 یہ بھی تیرا ہی کرم ذوق فرا ہوتا ہے
 رکھیو، غالب! مجھے اس تلخ نوائی میں معاف
 آج کچھ درد میسر دل میں سوا ہوتا ہے

(۱۷۹)

ہر ایک بات پہ کہتے ہو تم کہ، "تو کیا ہے؟"
 تمہیں کہو کہ یہ اندازِ گفتگو کیا ہے؟
 نہ شعلہ میں یہ کرشمہ، نہ برق میں یہ ادا
 کوئی بتاؤ کہ، وہ شوخِ تند خو کیا ہے؟
 یہ رشک ہے کہ وہ ہوتا ہے ہم سخن تم سے
 ورنہ خوفِ بد آموزیِ عدو کیا ہے؟

چمک رہا ہے بدن پر، لہو سے پیرا ہن
ہمارے جیب کو اب حاجت رفو کیا ہے؛
جلا ہے جسم جہاں، دل بھی جل گیا ہوگا؛
کر دیتے ہو جواب راکھ، جستجو کیا ہے؛
رگوں میں دوڑتے پھرنے کے ہم نہیں قائل
جب آنکھ سے ہی نہ ٹپکا، تو پھر لہو کیا ہے؛
وہ چیز، جس کے لیے ہم کو ہو، بہشت عزیز
سوائے بادۂ گلفام مشکبو کیا ہے؛
بیٹوں شراب، اگر خم بھی دیکھ لوں دو چار
یہ شیشہ و قدح و کوزہ و سبو کیا ہے؛
رہی نہ طاقت گفتار، اور اگر ہو بھی
تو کس امید پہ کیسے کہ، آرزو کیا ہے؛
ہوا ہے شہ کا مصاحب، پھرے ہے اتر آتا
وگر نہ شہر میں غالب کی آبرو کیا ہے؛

میں انہیں چھیڑوں، اور کچھ نہ کہیں چل نکلتے، جو مے پیے ہوتے
قہر ہو، یا بلا ہو، جو کچھ ہو کاشکے، تم مرے لیے ہوتے

میری قسمت میں غم گرا تھا دل بھی، یارب! کئی دیے ہوتے
 آہی جاتا وہ راہ پر غالب!
 کوئی دن اور بھی جیسے ہوتے

(۱۸۱)

غیر لیں محفل میں، 'بو سے جام کے ہم رہیں یوں تشنہ لب پیغام کے
 خستگی کا تم سے کیا شکوہ کہ یہ ہتکھنڈے ہیں چرخ نیلی فام کے
 خط لکھینگے، اگرچہ مطلب کچھ نہ ہو ہم تو عاشق ہیں، تمہارے نام کے
 رات پی زمرم پہ مے اور صبح دم دھوئے دجئے جامہ احرام کے
 دل کو آنکھوں نے پھنایا، کیا مگر یہ بھی حلقے ہیں تمہارے دام کے
 شاہ کے ہے غسلِ صحت کی خبر دیکھیے، کب دن پھر یں حمام کے
 عشق نے، غالب! بنما کر دیا
 ورنہ ہم بھی آدمی تھے کام کے

(۱۸۲)

پھر اس انداز سے بہار آئی کہ ہوئے مہر و مہ تماشاں
 دیکھو، اے ساکنِ خطہ خاک! اس کو کہتے ہیں عالم آرائی
 کہ زمیں ہو گئی ہے، سراسر زوکشِ سطحِ چرخِ مینائی

سبزہ کو جب کہیں جگہ نہ ملی بن گیا رُوے آب پر کائی
سبزہ دگل کے دیکھنے کے لیے چشم ز گس کو دی ہے بینائی
ہے ہوا میں شراب کی تاثیر بادہ نوشی ہے بادِ پیائی
کیوں نہ دنیا کو ہونوشی 'غالب
شاہِ دیندار نے شفا پائی

(۱۸۳)

تغافل دوست ہوں، میرا دماغ عجزِ عالی ہے
اگر پہلو تہی کیجے، تو جا میری بھی خالی ہے
رہا آبادِ عالم، اہل ہمت کے نہ ہونے سے
بھرے ہیں جس قدر جام و سُبُو، میخانہ خالی ہے

(۱۸۴)

کب وہ سُنتا ہے کہانی میری! اور پھر وہ بھی زبانی میری
خلشِ غمزہ، خوزیز نہ پوچھ! دیکھ خونا بہ فشانی میری
کیا بیاں کر کے مرا، روئینگے یار! مگر آشفستہ بیانی میری
ہوں ز خود رفتہ، بیدار خیال بھول جانا ہے نشانی میری
متقابل ہے، مقابل میرا رُک گیا، دیکھ روانی میری

قدِ رنگِ سرِ رہ رکھتا ہوں سخت ارزاں ہے گرائی میری
 گردِ بادِ رہ بیتابی ہوں صرصرِ شوق ہے بانی میری
 دہن اُس کا جو، نہ معلوم ہوا کھل گئی ہیچِ مدانی میری
 کر دیا ضعف نے عاجزِ غالب!
 ننگِ پیری ہے، جوانی میری

(۱۸۵)

نفسِ نازِ بتِ طناز، بہ آغوشِ رقیب
 پائے طاؤسِ پے خامہ مانی مانگے
 تو وہ بدخو کہ، تحیر کو تماشا جانے
 غم وہ افسانہ کہ، آشفۃ بیانی مانگے
 وہ تپِ عشقِ تمنا ہے کہ، پھر صورتِ شمع
 شعلہ تا نبضِ جگر ریشہ دوانی مانگے

(۱۸۶)

گلشن کو تری صحبت، از بس کہ خوش آئی ہے
 ہر غنچہ کا گل ہونا، آغوشِ کشائی ہے
 واں گنگرِ استغنا، ہر دم ہے بلندی پر
 یاں نالہ کو اور اُلٹا، دعوایِ رسائی ہے

از بسکہ سکھاتا ہے غم، ضبط کے اندازے
جو داغ نظر آیا ایک چشم نمائی ہے

(۱۸۷)

جس زخم کی ہو سکتی ہو تدبیرِ رفو کی
لکھ دیجیو، یارب! اُسے قسمت میں عدو کی
اچھا ہے سرانگشتِ حنائی کا تصور
دل میں نظر آتی تو ہے، اک بوند لہو کی
کیوں ڈرتے ہو، عشاق کی بھوسلگی سے؟
یاں تو کوئی سنتا نہیں فریادِ کسو کی
دشنے نے کبھی منہ نہ لگایا ہو جگر کو
خنجر نے کبھی بات نہ پوچھی ہو گلو کی
صدحیف وہ ناکام کہ، اک عمر سے، غالب!
حسرت میں ہے ایک بُتِ عربدہ جو کی

(۱۸۸)

سیما بپشتِ گرمی آئینہ دے ہے، ہم
حیراں کیے ہوئے ہیں دلِ بیستہ ار کے

آغوش گل کٹودہ برائے وداع ہے
اے عندلیب! چل کہ چلے دن بہار کے

(۱۸۹)

ہے وصل ہجر، عالم تمکین و ضبط میں
معتوقِ شوخ و عاشقِ دیوانہ چاہیے
اُس لبِ مل ہی جائیگا بوسہ کبھی تو، ہاں
شوقِ فضول و حسراتِ زندانہ چاہیے

(۱۹۰)

یہ اگر چاہیں، تو پھر کیا چاہیے	چاہیے اچھٹوں کو جتنا چاہیے
جائے مے اپنے کو کھینچا چاہیے	صحبتِ زنداں سے، واجبِ ہر خند
بارے، اب اس سے بھی سمجھا چاہیے	چاہنے کو تیرے کیا سمجھا تھا دل!
کچھ ادھر کا بھی اشارا چاہیے	چاکِ مت کر جیب، بے ایامِ گل
منہ چھپانا، ہم سے چھوڑا چاہیے	دوستی کا پردہ، ہے بیگانگی
کس قدر دشمن ہے، دیکھا چاہیے	دشمنی نے میری کھویا غیر کو
یار ہی ہنگامہ آرا چاہیے	اپنی رسوائی میں کیا چلتی ہے سعی
نا اُمیدی اُس کی، دیکھا چاہیے	منہ مرنے پہ ہو، جس کی اُمید

غافل! ان مہ طلعتوں کے واسطے چاہنے والا بھی اچھا چاہیے

چاہتے ہیں خوب رویوں کو اسد

آپ کی صورت تو دیکھا چاہیے

(۱۹۱)

ہر قدم دوری منزل ہے نمایاں مجھ سے

میری رفتار سے بھاگے ہے، بیا باں مجھ سے

درس عنوانِ تمنا، بہ تغافل خوشتر

ہے نگہ رشتہ شیرازہ مرثکاں مجھ سے

وحشتِ آتشِ دل سے، شبِ تنہائی میں

صورتِ دود، رہا سایہ گریزاں مجھ سے

غمِ عشاق نہ ہو، سادگی آموزِ بستاں

کس قدر خانہ آئینہ ہے ویراں مجھ سے

اثرِ آبلہ سے، جادہ صحراے جنوں

صورتِ رشتہ گوہر ہے چراغاں مجھ سے

نیخودی بسترِ تہیدِ فراغت ہو جو

پڑے سایے کی طرح، میرا بستاں مجھ سے

شوقِ دیدار میں، گر تو مجھے گردن مارے

ہو نگہ، مثلِ گلِ شمع، پریشاں مجھ سے

بیکسی ہاے شب ہجر کی وحشت ہے ہے!
 سایہ خورشیدِ قیامت میں ہے پہاں مجھ سے
 گردِش ساغرِ صد جلوہ رنگین، تجھ سے
 آئینہ دارِ می یک دیدہ حیراں، مجھ سے
 نگہ گرم سے ایک آگ ٹپکتی ہے، اسد!
 ہے چراغاں، خس و خاشاکِ گلستاں مجھ سے

(۱۹۲)

نکتہ چیں ہے، غمِ دل اُس کو سنائے نہ بنے
 کیا بنے بات، جہاں بات بنائے نہ بنے
 میں بلاتا تو ہوں اُس کو، مگر اے جذبہ دل!
 اُس پہ بن جائے کچھ ایسی کہ بن آئے نہ بنے
 کھیل سمجھا ہے، کہیں چھوڑ نہ دے، بھول نہ جائے
 کاش! یوں بھی ہو کہ بن میرے ستائے نہ بنے
 غیر پھرتا ہے، لیے یوں ترے خط کو کہ، اگر
 کوئی پوچھے کہ یہ کیا ہے؟ تو چھپائے نہ بنے
 اس نزاکت کا بُرا ہو، وہ بھلے ہیں، تو کیا
 ہاتھ آویں، تو انھیں ہاتھ لگائے نہ بنے

کہ سکے کون کہ، یہ جلوہ گرمی کس کی ہے
 پردہ چھوڑا ہے وہ اس نے کہ اٹھائے نہ بنے
 موت کی راہ نہ دیکھوں؟ کہ بن آئے نہ ہے
 تم کو چاہوں؟ کہ نہ آؤ، تو بلائے نہ بنے
 بوجھ وہ سر سے گرا ہے کہ، اٹھائے نہ اٹھے
 کام وہ آن پڑا ہے کہ، بنائے نہ بنے
 عشق پر زور نہیں، ہے یہ وہ آتشِ غالب!
 کہ لگائے نہ لگے اور بجھائے نہ بنے

(۱۹۳)

چاک کی خواہش، اگر وحشت بہ عریانی کرے
 صبح کی مانند، زحیمِ دل گریبانی کرے
 جلوہ کا تیرے وہ عالم ہے کہ، گریجے خیال
 دیدہ دل کو زیارت گاہِ حیرانی کرے
 ہے شکستن سے بھی دل نومید، یارب اکب تک
 آجگینہ کوہ پر عرض گرا نجاتی کرے
 میکدہ گر چشمِ مستِ ناز سے پاوے شکست
 نوے شیشہ دیدہ ساغر کی مرثگانی کرے

خطِ عارض سے لکھا ہے زلف کو اُلفت نے، عہد
یک قلم منظور ہے، جو کچھ پریشانی کرے

(۱۹۴)

وہ آ کے خواب میں، تسکینِ اضطراب تو دے
ولے مجھے تیشِ دل مجالِ خواب تو دے
کرے ہے قتل، لگاوٹ میں تیرا رو دینا
ترمی طرح کوئی تیغِ نگہ کو آب تو دے
دکھا کے جنبشِ لب ہی، تمام کر ہم کو
نہ دے جو بوسہ، تو مُنہ سے کہیں جواب تو دے
پیلا دے اوک سے ساقی، جو ہم سے نفرت ہے
پیالہ گر نہیں دیتا، نہ دے، شراب تو دے
اسد! خوشی سے مرے ہاتھ پاؤں پھول گئے
کہا جو اُس نے: ”ذرا میرے پاؤں داب تو دے“

(۱۹۵)

تیش سے میری، وقفِ کشمکش، ہر تارِ بستر ہے
مراسرِ رنجِ بالیس ہے، مرا تن بارِ بستر ہے

سرشکِ سرِ بصرِ دادہ، نورِ العینِ دامن ہے
 دلِ بیدست و پا افتادہ، بر خورِ دارِ بستر ہے
 خوشا اقبالِ رنجوری! عیادت کو تم آئے ہو
 فروغِ شمعِ بالیس، طالعِ بیدارِ بستر ہے
 بطوافِ نگاہِ جوشِ اضطرابِ شامِ تنہائی
 شعاعِ آفتابِ صبحِ محشرِ تارِ بستر ہے
 ابھی آتی ہے بو، بالمش سے، اُس کی زلفِ مشکیں کی
 ہماری دید کو، خوابِ زلیخا، عارِ بستر ہے
 کہوں کیا، دل کی کیا حالت ہے، ہجرِ یاد میں غالب!
 کہ بیتابی سے، ہر یک تارِ بسترِ خارِ بستر ہے

(۱۹۶)

خطر ہے، رشتہٗ آفتِ رگِ گردن نہ ہو جاوے
 غرورِ دوستی آفت ہے، تو دشمن نہ ہو جاوے
 سمجھ اس فصل میں کوتاہی نشو و نما، غالب!
 اگر گل، سرو کے قامت پہ، پیرا ہن نہ ہو جاوے

(۱۹۷)

فریاد کی کوئی لے نہیں ہے نالہ پابند نے نہیں ہے
 کیوں بوتے ہیں باغباں تو نبے؟ گر باغِ گداے نے نہیں ہے

ہر چند ہر ایک شے میں تو ہے پر تجھ سی کوئی شے نہیں ہے
 ہاں 'کھائیو مت فریب ہستی ہر چند کہیں کہ "ہے" نہیں ہے
 شادی سے گزر کہ 'غم نہ ہو اُردی جو نہ ہو تو دے نہیں ہے
 کیوں ردِ قدح کرے ہے 'زاہد؟ ہے یہ گس کی تے نہیں ہے
 ہستی ہے 'نہ کچھ عدم ہے 'غالب !
 آخر تو کیا ہے ؟ اے "نہیں ہے" !

(۱۹۸)

نہ پوچھ نسخہ مرہم 'جراحِ دل کا
 کہ اُس میں ریزہ الماس جزوِ اعظم ہے
 بہت دنوں میں تغافل نے تیرے پیدا کی
 وہ اک نگہ کہ 'بظاہر نگاہ سے کم ہے

(۱۹۹)

ہم رشک کو اپنے بھی 'گوارا نہیں کرتے
 مرتے ہیں 'ولے اُن کی تمنا نہیں کرتے
 درپردہ اُنہیں غیر سے ہے ربطِ نہانی
 ظاہر کا یہ پردا ہے کہ 'پردا نہیں کرتے

یہ باعثِ نومیدیِ اربابِ ہوس ہے
غالب کو بُرا کہتے ہو، اچھا نہیں کرتے

(۲۰۰)

کرے ہے بادہ، تھے لب سے، کسبِ ننگِ فروغ
خطِ پیالہ سراسر نگاہِ گلچیں ہے
کبھی تو اس دلِ شوریدہ کی بھی داد ملے!
کہ ایک عسر سے حسرت پرستِ بالیں ہے
بجا ہے، گر نہ سننے، نا لہاے تلبیلِ زار
کہ گوشِ گل، نیمِ شبِ بنم سے، پنبہ آگیاں ہے
اسد ہے نزع میں، چل بیوفا، برائے خدا!
مقامِ ترکِ حجاب و وداعِ تمکیں ہے

(۲۰۱)

کیوں نہ ہو چشمِ مبتلاں محو تغافل، کیوں نہ ہو؟
یعنی اس بیمار کو نظارہ سے پرہیز ہے
مرتے مرتے، دیکھنے کی آرزو رہ جائیگی
و اے ناکامی کہ، اس کافر کا خنجر تیز ہے!

عارضِ گلِ دیکھ، روئے یارِ یاد آیا، اسدا!
جوششِ فصلِ بہاری اشتیاقِ انگیز ہے

(۲۰۲)

دیا ہے دل اگر اُس کو، بشر ہے، کیا کہیے
ہو ارقیب، تو ہو، نامہ بر ہے، کیا کہیے
یہ ضد کہ آج نہ آوے اور آئے بن نہ رہے
قضا سے شکوہ ہیں کس قدر ہے، کیا کہیے؟
رہے ہیں یوں کہ دبے کہ کہ، کوئے دوست کو اب
اگر نہ کہیے کہ دشمن کا گھر ہے، کیا کہیے؟
زہے کرشمہ کہ، یوں دے رکھا ہے ہم کو فریب
کہ بن کہے ہی انھیں سب خبر ہے، کیا کہیے؟
سمجھ کے کرتے ہیں، بازار میں وہ، پریش حال
کہ یہ کہے کہ، سرِ رہز رہے، کیا کہیے؟
تمھیں نہیں ہے سرِ رشتہ وفا کا خیال
ہمارے ہاتھ میں کچھ ہے، مگر ہے کیا، کہیے!
انھیں سوال پہ زعمِ جنوں ہے، کیوں لڑیے؟
ہیں جواب سے قطعِ نظر ہے، کیا کہیے؟

حسد، سزاے کمال سخن ہے، کیا کیجے
ستم، بہاے متاع ہنر ہے، کیا کہیے؟
کہا ہے کس نے کہ، غالب بُرا نہیں، لیکن
سوائے اس کے کہ، آشفۃ سر ہے، کیا کہیے؟

(۲۰۳)

دیکھ کر درپردہ گرم دامن افشانی مجھے
کر گئی وابستہ تن میری عریانی مجھے
بن گیا تیغِ نگاہِ یار کا سنگِ فساں
مَرِ حبا میں، کیا مبارک ہے گراں جانی مجھے
کیوں نہ ہو بے التفاتی، اُس کی خاطر جمع ہے
جانتا ہے محو پرستش ہاے پنهانی مجھے
میرے غم خانے کی قسمت جب رقم ہونے لگی
لکھ دیا منجملہ اسبابِ ویرانی مجھے
بدگماں ہوتا ہے وہ کافر، نہ ہوتا، کاشکے!
اس قدر ذوقِ نواے مرغِ بستانی مجھے
واے! واں بھی شورِ محشر نے نہ دم لینے دیا
لے گیا تھا گور میں، ذوقِ تن آسانی مجھے

وعدہ آنے کا وفا کیجے، یہ کیا انداز ہے؟
 تم نے کیوں سوچی ہے، میرے گھر کی درباری مجھے
 ہاں نشاطِ آمدِ فصل بہاری، واہ، واہ!
 پھر ہوا ہے تازہ سوداے غزلخوانی مجھے
 دی مرے بھائی کو حق نے از سر نو زندگی
 میرا یوسف، ہے غالب! یوسفِ ثانی مجھے

(۲۰۴)

یاد ہے شادی میں بھی، ہنگامہ یارب، مجھے
 سچے زاہد ہوا ہے، خندہ زیر لب مجھے
 ہے کشادِ خاطر و ابستہ در، رہن سخن
 تھا طلسمِ قفل، بجد، خانہ مکتب مجھے
 یارب! اس آشفٹگی کی داد کس سے چاہیے؟
 رشک، آسائش پہ ہے زندانیوں کی، اب مجھے
 طبع ہے مشتاقِ لذت، ہے حسرت، کیا کروں!
 آرزو سے، ہے شکستِ آرزو مطلب مجھے
 دل لگا کر آپ بھی غالب، مجھی سے ہو گئے
 عشق سے آئے تھے مانع، میرزا صاحب مجھے

حضورِ شاہ میں، اہلِ سخن کی آزمائش ہے
 چمن میں، خوش نویانِ چمن کی آزمائش ہے
 قد و گیسو میں، قیس و کوہن کی آزمائش ہے
 جہاں ہم ہیں، وہاں دارورن کی آزمائش ہے
 کرینگے کوہن کے حوصلے کا امتحان آخر
 ہنوز اُس خستہ کے نیرے تن کی آزمائش ہے
 نسیمِ مصر کو کیا پیرِ کنعاں کی ہوا خواہی!
 اُسے یوسف کی بوے پرہن کی آزمائش ہے
 وہ آیا بزم میں، دیکھو، نہ کہیو پھر کہ "غافل تھے"
 شکیب و صبرِ اہلِ انجمن کی آزمائش ہے
 ہے دل ہی میں تیرا چھا، جگر کے پار ہو، بہتر
 غرضِ شستِ بہتِ ناوکِ فلن کی آزمائش ہے
 نہیں کچھ بُجھ و زنا کے پھندے میں گیرائی
 وفاداری میں شیخ و برہن کی آزمائش ہے
 پڑارہ، اے دلِ وابستہ! بیتابی سے کیا حاصل؟
 مگر پھر تاپِ زلفِ پرشکن کی آزمائش ہے

رگ و پے میں جب اترے زہرِ غم تب دیکھیے کیا ہو؟
ابھی تو تلخیِ کام و دہن کی آزمائش ہے
وہ آویں گے مرے گھر؟ وعدہ کیسا! دیکھنا، غالب!
نئے فتنوں میں اب چرخِ کہن کی آزمائش ہے

(۲۰۶)

کبھی نسلی بھی اُس کے جی میں، اگر آجائے ہے، مجھ سے
جھائیں کر کے اپنی یاد، شرما جائے ہے، مجھ سے
خدایا! جذبہِ دل کی مگر تاثیر الٹی ہے
کہ جتنا کھینچتا ہوں اور کھچتا جائے ہے، مجھ سے
وہ بدخو، اور میری داستانِ عشق طولانی
عبارت مختصر، قاصد بھی گھبرا جائے ہے، مجھ سے
ادھر وہ بدگمانی ہے، ادھر یہ ناتوانی ہے
نہ پوچھا جائے ہے اُس سے، نہ بولا جائے ہے، مجھ سے
سنبھلنے دے مجھے، اے ناامیدی! کیا قیامت ہے
کہ دامانِ خیالِ یار، چھوٹا جائے ہے، مجھ سے
تکلفِ برطرف، نظارگی میں بھی سہی، لیکن
وہ دیکھا جائے، کب یہ ظلم دیکھا جائے ہے، مجھ سے

ہوئے میں پانوی پہلے، نبرد عشق میں زخمی
 نہ بھاگا جائے ہے مجھ سے، نہ ٹھہرا جائے ہے مجھ سے
 قیامت ہے کہ، ہووے مدعی کا ہم سفر، غالب!
 وہ کافر، جو خدا کو بھی نہ سونپا جائے ہے مجھ سے

(۲۰۷)

زبکہ مشق تماشا، جنوں علامت ہے کشاد و بست مرثہ سیلی ندامت ہے
 نہ جانوں، کیونکہ مٹے داغ طعن بد عہدی تجھے کہ آئینہ بھی ورطہ ملامت ہے
 بہ پیچ و تاب ہوں، بسک عافیت مت توڑ نگاہ عجز سر رشته سلامت ہے
 وفا مقابل و دعوائے عشق بے بنیاد
 جنونِ ساختہ و فضلِ گل قیامت ہے

(۲۰۸)

لاغر اتنا ہوں کہ، اگر تو بزم میں جادے مجھے
 میرا ذمہ، دیکھ کر گر کوئی بتلا دے مجھے
 کیا تعجب ہے کہ، اُس کو دیکھ کر آجائے رحم
 واں تلک کوئی کسی حیلے سے پہنچا دے مجھے
 منہ نہ دکھلاوے، نہ دکھلا، پر بہ اندازِ عتاب
 کھول کر پردہ، ذرا آنکھیں ہی دکھلا دے مجھے

یاں تلک میری گرفتاری سے وہ خوش ہے کہ میں
زلفِ گر بن جاؤں، تو شانہ میں الجھادے جُٹھے

(۲۰۹)

بازیچہٗ اطفال ہے دنیا، مرے آگے
ہوتا ہے شب و روز تماشا، مرے آگے
ایک کھیل ہے اور نگِ سلیمان، مرے نزدیک
ایک بات ہے اعجازِ میحان، مرے آگے
جز نام، نہیں صورتِ عالم مجھے منظور
جز وہم، نہیں ہستیِ اشیا، مرے آگے
ہوتا ہے نہاں گرد میں صحرا، مرے ہوتے
گھستا ہے جیس خاک پہ دریا، مرے آگے
مت پوچھ کہ کیا حال ہے میرا، ترے پیچھے
تو دیکھ کہ کیا رنگ ہے تیرا، مرے آگے
سچ کہتے ہو، خود بین و خود آراہوں نہ کیوں ہو؟
بیٹھا ہے بُتِ آئینہ سیا، مرے آگے
پھر دیکھیے، اندازِ گل افشانی گفتار
رکھ دے کوئی، پیمانہٗ صہبامرے آگے

نفرت کا گماں گزرے ہے، میں ٹٹکتے گزرا
 کیوں کر کہوں: "لو نام نہ اُن کا مرے آگے"
 ایساں مجھے روکے ہے، جو کھینچے ہو مجھے کفر
 کعبہ مرے پیچھے ہے، کلیسا مرے آگے
 عاشق ہوں، پہ معشوق فریبی ہے مرا کام
 مجنوں کو بُرا کہتی ہے ایللا، مرے آگے
 خوش ہوتے ہیں، پر وصل میں یوں نہیں جاتے
 آئی شب، حبراں کی تمنا، مرے آگے
 ہے موجزن اک قلم خوں، کاش! یہی ہو
 آتا ہے، ابھی دیکھیے، کیا کیا، مرے آگے
 گو ہاتھ کو جنبش نہیں، آنکھوں میں تو دم ہو
 رہنے دو ابھی ساغر و مینا مرے آگے
 ہم پیشہ و ہم مشرب و ہم راز ہے میرا
 غالب کو بُرا کیوں کہو، اچھا، مرے آگے

(۲۱۰)

کہوں جو حال تو کہتے ہو: "مدعا کیسے"
 نہ کہیو طعن سے پھر تم کہ "ہم ستمگر ہیں؟"
 تمہیں کہو کہ جو تم یوں کہو، تو کیا کیسے؟
 مجھے تو خو ہے کہ جو کچھ کہو، "بجا" کیسے

وہ بیشتر ہی پر دل میں جب اتر جائے نگاہِ ناز کو پھر کیوں نہ آشنا کیے
 نہیں ذریعہِ راحت، جراحِ پیکاں وہ زخمِ تیغ ہے، جس کو کہ دکشا کیے
 جو مدعی بنے، اُس کے نہ مدعی بنے جو ناسزا کہے، اُس کو نہ ناسزا کیے
 کہیں حقیقت جانکا ہی مرض لکھے کہیں مصیبتِ ناسازی دوا کیے
 کبھی شکایتِ رنجِ گراں نشیں کیے کبھی حکایتِ صبرِ گریزِ پیا کیے
 ہے نہ جان، تو قاتل کو خوں بہا دیجے کٹے زبان، تو خنجر کو مہربا کیے
 نہیں نگار کو اُلفت، نہ ہو، نگار تو ہے روانیِ روش و مستی ادا کیے
 نہیں بہار کو فرصت، نہ ہو، بہار تو ہے طراوتِ چمن و خوبی ہوا کیے

سفینہ جب کہ کنارے پہ آگیا، غالب!
 خدا سے کیا ستم و جورِ ناخدا کیے؟

(۲۱۱)

رونے سے اور عشق میں بیباک ہو گئے
 دھوئے گئے، ہم ایسے کہ، بس پاک ہو گئے
 صرف بہائے ہوئے، آلاتِ میکشی
 تھے یہ ہی دو حساب، سوئوں پاک ہو گئے
 رسوائے دہر کو ہوئے، آوارگی سے تم
 بارے طبیعتوں کے تو چالاک ہو گئے

کہتا ہے کون نالہ بلسل کو، بے اثر؛
 پردے میں گل کے لاکھ جگر چاک ہو گئے
 پوچھے ہے کیا وجود و عدم اہل شوق کا!
 آپ اپنی آگ کے خس و خاشاک ہو گئے
 کرنے گئے تھے اُس سے، تغافل کا ہم گلا
 کی ایک ہی نگاہ کہ، بس خاک ہو گئے
 اس رنگ سے اٹھائی گل اُس نے اسد کی نعش
 دشمن بھی جس کو دیکھ کے غمت اک ہو گئے

(۲۱۲)

نشہ ہا شاداب رنگ و ساز ہا مست طرب
 شیشہ مے سرو سبز جو بہارِ نغمہ ہے
 ہم نشیں مت کہہ کہ "برہم کرنے بزمِ عیش دوست"
 واں تو میسرِ نالہ کو بھی اعتبارِ نغمہ ہے

(۲۱۳)

عرضِ نازِ شوخی دندان، براے خندہ ہے
 دعوے جمعیتِ احباب، جاے خندہ ہے

ہے عدم میں، غنچہ محوِ عبسرتِ انجامِ گل
 یک جہاں زانو تا نل در قفائے خندہ ہے
 کلفتِ افسردگی کو عیشِ بیتابی حرام
 ورنہ دندان در دل افشردن بنائے خندہ ہے
 سوزشِ باطن کے ہیں احبابِ منکر، ورنہ یاں
 دل محیطِ گریہ و لب آشنائے خندہ ہے

(۲۱۴)

حسنِ بے پروا خریدارِ متاعِ جلوہ ہے
 آئینہ زانوے فکرِ اختراعِ جلوہ ہے
 تاکجا، اے آگہی! رنگِ تماشا باختن؟
 چشمِ داگردیدہ آغوشِ وداعِ جلوہ ہے

(۲۱۵)

مشکل کہ، تجھ سے راہِ سخنِ واکرے کوئی	جب تک دہانِ زخمِ نپیدا کئے کوئی
کب تک خیالِ طرہِ ییلا کرے کوئی	عالمِ غبارِ وحشتِ مجنوں ہے سرِ بھر
ہاں! دردِ بن کے دل میں مگر جا کرے کوئی	افسردگی نہیں طربِ انشاءِ التفات
آخر کبھی تو، عقدہٴ دل واکرے کوئی	رونے سے، اے ندیم! ملامت نہ کر مجھے

چاک جگر ہے، جب روپوش و اہوئی کیا فائدہ کہ جیب کو سوا کرے کوئی
 تخت جگر ہے، ہے رگ ہر خار، شاخ گل تا چند باغبانی صحرے کرے کوئی
 ناکامی نگاہ، ہے برق نظارہ سوز تو وہ نہیں کہ، تجھ کو تماشا کرے کوئی
 ہرنگ و خشت، ہے صدف گوہر گشت نقصان نہیں، جنوں سے جو سودا کرے کوئی
 سربز ہوئی نہ وعدہ صبر آزما سے عمر فرصت کہاں کہ تیری تمنا کرے کوئی
 ہے وحشت طبیعت ایجاد یا س خیر یہ درد وہ نہیں کہ نہ پیدا کرے کوئی
 بیکاری جنوں کو، ہے سر پیٹنے کا شغل جب ہاتھ ٹوٹ جائیں تو پھر کیا کرے کوئی

حسنِ فروغِ شمع سخن دور ہے، اسد!

پہلے دل گداختہ پیدا کرے کوئی

ابنِ مریم ہوا کرے کوئی میرے دکھ کی دوا کرے کوئی
 شرع و آئین پر مدار سہی ایسے قاتل کا کیا کرے کوئی؟
 چال، جیسے کڑی کمان کا تیر دل میں ایسے کے جا کرے کوئی!
 بات پر واں زبان کھتی ہے وہ کہیں اور سنا کرے کوئی
 بک رہا ہوں جنوں میں کیا کیا کچھ! کچھ نہ سمجھے، خدا کرے کوئی
 نہ سنو، گر بُرا کہے کوئی نہ کہو، گر بُرا کرے کوئی
 روک لو، گر غلط چلے کوئی بخش دو، گر خطا کرے کوئی

کون ہے، جو نہیں ہے حاجت مند! کس کی حاجت روا کرے کوئی!
 کیا کیا خضر نے سکندر سے! اب کسے رہنما کرے کوئی؟
 جب توقع ہی اٹھ گئی، غالب!
 کیوں کسی کا گلا کرے کوئی؟

(۲۱۷)

بہت سہی غم گیتی، شراب کم کیا ہے!
 غلامِ ساقی کو تر ہوں، مجھ کو غم کیا ہے!
 تمھاری طرز و روش، جانتے ہیں ہم کیا ہے!
 رقیب پر ہے اگر لطف، تو ستم کیا ہے؟
 کٹے تو شب کہیں، کاٹے تو سانپ کہلاوے
 کوئی بتاؤ کہ، وہ زلفِ خم، بچم کیا ہے
 لکھا کرے کوئی احکامِ طالعِ مولود
 کسے خبر ہے کہ وہاں جنبشِ قلم کیا ہے!
 نہ حشر و نشر کا قائل، نہ کیش و ملت کا
 خدا کے واسطے! ایسے کی پھر قسم کیا ہے
 وہ داد و دید گرا نما یہ شرط ہے، ہمدم!
 وگرنہ مہرِ سلیمان و جامِ جم کیا ہے!

سخن میں حسامہ غالب کی آتش افشانی
یقین ہے ہم کو بھی، لیکن اب اُس میں دم کیا ہے!

(۲۱۸)

باغ پا کر خفقانی، یہ ڈراتا ہے مجھے سایہ شاخِ گل، افعیٰ نظر آتا ہے مجھے
جو ہر تیغ بہ سرِ چشمہ دیکر معلوم ہوں میں وہ سبزہ کہ زہر اُب گاتا ہے مجھے
مدعا محو تماشاے شکستِ دل ہے آئینہ خانہ میں کوئی لیے جاتا ہے مجھے
نالہ سرمایہ یک عالم و عالم کھٹ خاک آسماں بیضہ قمری نظر آتا ہے مجھے
زندگی میں تو وہ محفل سے اٹھایتے تھے
دیکھوں، اب مر گئے پر، کون اٹھاتا ہے مجھے

(۲۱۹)

روندی ہوئی ہے، کو کبہ شہر یار کی اترائے کیوں نہ خاک، سرِ رگزار کی!
جب اُس کے دیکھنے کے لیے آئیں بادشاہ لوگوں میں کیوں نمود نہ ہو لالہ زار کی
بھوکے نہیں ہیں سیرِ گلستاں کے ہم، ولے
کیوں کرنے کھائے، کہ ہوا ہے بہار کی

ہزاروں خواہشیں ایسی کہ ہر خواہش پہ دم نکلے
 بہت نکلے مرے ارمان، لیکن پھر بھی کم نکلے
 ڈرے کیوں میرا قاتل؟ کیا رہیگا اُس کی گردن پر
 وہ خوں، جو چشمِ تر سے، عمر بھر یوں دم بدم نکلے!
 نکلنا خلد سے آدم کا سنتے آئے ہیں، لیکن،
 بہت بے آبرو ہو کر ترے کوچے سے ہم نکلے
 بھرم کھل جائے، ظالم! تیرے قامت کی درازی کا
 اگر اس طرہ پر پہنچ جسم کا پہنچ و جسم نکلے
 مگر لکھوائے کوئی اُس کو خط، تو ہم سے لکھوائے
 ہوئی صبح، اور گھر سے کان پر رکھ کر قتل نکلے
 ہوئی اس دور میں منسوب مجھ سے بادہ آشامی
 پھر آیا وہ زمانہ، جو جہاں میں حجامِ جم نکلے
 ہوئی جن سے توقع، خستگی کی داد پانے کی
 وہ ہم سے بھی زیادہ خستہ، تیغِ ستم نکلے
 محبت میں نہیں ہے فرق، جینے اور مرنے کا
 اُسی کو دیکھ کر جیتے ہیں، جس کا فر پہ دم نکلے

کہاں میخانہ کا دروازہ، غالب! اور کہاں واعظ
پر اتنا جانتے ہیں، کل وہ جاتا تھا کہ ہم نکلے

(۲۲۱)

کوہ کے ہوں بارِ خاطر، گر صدا ہو جائے
بے تکلف، اے شرارِ جتہ! کیا ہو جائے
بیضہ آسا، تنگ بال و پر پہ، ہے کنجِ نفس
از سر نو زندگی ہو، گر رہا ہو جائے

(۲۲۲)

مستی بہ ذوقِ غفلتِ باقی ہلاک ہے موجِ شرابِ یک مژدہ خوابِ ناک ہے
جز زخمِ تیغِ ناز، نہیں دل میں آرزو جیبِ خیال بھی تڑپے ہاتھوں سے چاک ہے
جوشِ جنوں سے کچھ منظر آتا نہیں، اسد!
صحرا ہمارے آنکھ میں یک مشتِ خاک ہے

(۲۲۳)

لبِ عیسیٰ کی جنبش کرتی ہے گہوارہِ جنبانی
قیامت کشتہ، لعلِ مبتاں کا خوابِ بنگلیں ہے

(۲۲۴)

آمد سیلاب طوفانِ صداے آب ہے
نقشِ پا جو کان میں رکھتا ہے انگلی جادہ سے
بزمِ مے، وحشتِ کدہ ہے، کس کی چشمِ مست کا؟
شیشہ میں نبضِ پری، پنہاں ہے موجِ بادہ سے

(۲۲۵)

ہوں میں بھی تماشا بُنی نیرنگِ تمنا
مطلب نہیں کچھ اس سے کہ، مطلب ہی برآئے

(۲۲۶)

سیا ہی جیسے گر جاوے دمِ تحریر کاغذ پر
مری قیمت میں یوں تصویر ہے شہاے ہجرال کی

(۲۲۷)

ہجومِ نالہ، حیرت، عاجزِ عرضِ یک انغاں ہے
خمشوئی، ریشہ صد نیتاں سے خسِ بدنِ داں ہے

مکلفِ بطرف ہے جاں ستاں تر، لطفِ بدخویاں
 نگاہِ بے حجابِ ناز، تیغِ تیزِ عریاں ہے
 ہوئی یہ کثرتِ غم سے تلف، کیفیتِ شادی
 کہ صبحِ عیدِ مجھ کو بدتر از چاکِ گریباں ہے
 دل و دین نقد لا، ساقی سے گر سودا کیا چاہے
 کہ اس بازار میں، ساغرِ متاعِ دستِ گرواں ہے
 غمِ آغوشِ بلا میں پرورش دیتا ہے، عاشق کو
 چراغِ روشن اپنا، قلزمِ صرصرِ کامر جاں ہے

(۲۲۸)

خوشیوں میں تماشا ادا نکلتی ہے نگاہ، دل سے تھے، سرمہ نکلتی ہے
 فشارِ تنگیِ خلوت سے بنتی ہے شبِ بنم صبا جو غنچہ کے پردے میں جا نکلتی ہے
 نہ پوچھ سینہ عاشق سے آبِ تیغِ نگاہ
 کہ زخمِ روزِ در سے ہوا نکلتی ہے

(۲۲۹)

جس جاں نسیم شانہ کشِ زلفِ یار ہے نافہ دماغِ آہودشتِ تیار ہے
 کس کا سراغِ جلوہ ہے حیرت کو، اے خدا! آئینہ فرشِ شش بہت انتظار ہے

ہے ذرہ ذرہ تنگی جا سے غبارِ شوق
دل تدعی و دیدہ بنا مدعا علیہ
چھڑکے ہے شبنم آئینہ برگ گل پر آب
پہنچ آپڑی ہے وعدہ دلدار کی مجھے
بے پردہ سوے وادیِ مجنوں گزر نہ کر
اے عنذیب ایک کفِ خس بہرِ آشیاں
دل مت گنوا، خبر نہ سہی، سیر ہی سہی

غفلت کفیلِ عمر و اسد ضامنِ نشاط

اے مرگ ناگہاں! تجھے کیا انتظار ہے

(۲۳۰)

آئینہ کیوں نہ دوں کہ تماشا کہیں جے
حسرت نے لارکھا، تری بزمِ خیال میں
پھونکا ہو کس نے گوشِ محبت میں، اے خدا!
سر پر ہجومِ دردِ غریبی سے، ڈالے
ہے چشمِ تریں حسرتِ دیدار سے نہاں
درکار ہے شگفتنِ گلہاے عیش کو

غالب! بُرا نہ مان، جو واعظ بُرا کہے

ایسا بھی کوئی ہے کہ سب اچھا کہیں جے

(۲۳۱)

شبِ نیم بہ گلِ لالہ، نہ خالی زاد اہے
 داغِ دلِ بیدرد، نظرِ گاہِ حیا ہے
 دلِ خوں شدہ، کشِ مکشِ حسرتِ دیدار
 آئینہ بدستِ مبتِ بدستِ حنا ہے
 شعلہ سے نہ ہوتی، ہوسِ شعلہ نے جو کی
 جی کس قدر افسردگیِ دل پہ جلا ہے!
 بتِ مال میں تیری ہے وہ شوخی کہ، بصدِ ذوق
 آئینہ، بہ اندازِ گل، آغوشِ کُشا ہے
 قُمری کفِ خاکِ ستر و بلبِلِ قفسِ رنگ
 اے نالہ، نشانِ جگرِ سوختہ کیا ہے؟
 خُونِ تری افسردہ کیا، وحشتِ دل کو
 معشوقِ بے حوصلگی، طرفہ بلا ہے
 مجبوری و دعوائے گرفتاریِ آفت
 دستِ تہِ سنگِ آمدہ پیمانِ وفا ہے
 معلوم ہوا حالِ شہیدانِ گزشتہ
 تیغِ ستم آئینہ تصویرِ نما ہے

اے پر تو خورشیدِ جہاں تاب! ادھر بھی
سایہ کی طرح ہم پہ عجب وقت پڑا ہے
ناکردہ گناہوں کی بھی حسرت کی ملے داد
یارب! اگر ان کردہ گناہوں کی سزا ہے
بیگانگیِ خلق سے بیدل نہ ہو، غالب!
کوئی نہیں تیرا، تو مری جان! خدا ہے

(۲۳۲)

منظور تھی یہ شکل، تجلی کو نور کی
قیمت کھلی ترے قد و رخ سے ظہور کی
اک خونچکاں کفن میں کڑوڑوں بناؤ ہیں
پڑتی ہے آنکھ، تیرے شہیدوں پہ، خور کی
واعظ نہ تم پیو، نہ کسی کو پلاسکو
کیا بات ہے تمہاری شرابِ طہور کی!
لڑتا ہے مجھ سے حشر میں قاتل کہ، کیوں اٹھا
گویا، ابھی سنی نہیں آوازِ صورت کی
آمد بہار کی ہے، جو بلبِل ہے نغمہِ سنج
اڑتی سی اک خبر ہے، زبانیِ طہور کی

گو واں نہیں، پہ واں کے نکالے ہوئے تو ہیں
 کعبہ سے ان بتوں کو بھی نسبت ہے دُور کی
 کیا فرض ہے کہ، سب کو ملے ایک سا جواب
 آؤ نہ، ہم بھی سیر کریں کوہِ طور کی
 گرمی سہی کلام میں، لیکن نہ اس قدر
 کی جس سے بات، اُس نے شکایت ضرور کی
 غالب! اگر اس سفر میں مجھے ساتھ لے چلیں
 حج کا ثواب نذر کروں گا حضور کی

(۲۳۳)

غم کھانے میں بودا، دلِ ناکام بہت ہے
 یہ رنج کہ، کم ہے مےِ کلف نام، بہت ہے
 کہتے ہوئے ساقی سے حیا آتی ہے، ورنہ
 ہے یوں کہ، مجھے دُرِ دِ تہِ جام بہت ہے
 نے تیر کہاں میں ہے، نہ صیادِ کمیں میں
 گوشے میں قفس کے، مجھے آرام بہت ہے
 کیا زہد کو مانوں کہ، نہ ہو گر چہ ریائی
 پاداشِ عمل کی طبعِ خام بہت ہے

ہیں اہلِ خرد کس روشِ خاص پہ نازاں؟
 پابستگیِ رسمِ ورہِ عام بہت ہے
 زمزم ہی پہ چھوڑو، مجھے کیا طوفِ حرم سے؟
 آلودہ بکے، جامہٴ احرام، بہت ہے
 ہے قہر گر اب بھی نہ بنے بات کہ، اُن کو
 انکار نہیں اور مجھے ابرام بہت ہے
 خون ہو کے جگر آنکھ سے ٹپکا نہیں، اے مرگ!
 رہنے دے مجھے یاں کہ، ابھی کام بہت ہے
 ہو گا کوئی ایسا بھی کہ، غالب کو نہ جانے؟
 شاعر تو وہ اچھا ہے، یہ بدنام بہت ہے

(۲۳۴)

مذت ہوئی ہے، یار کو ہماں کیے ہوئے
 جوشِ قدح سے، بزم، چراغاں کیے ہوئے
 کرتا ہوں جمعِ پھر، جگرِ لختِ لخت کو
 عرصہ ہوا ہے دعوتِ مرثاں کیے ہوئے
 پھر وضعِ احتیاط سے رکنے لگا ہے دم
 برسوں ہوئے ہیں چاکِ گریباں کیے ہوئے

پھر گرم نالہاے شرر بار ہے نفس
 مدت ہوئی ہے سیرِ چراغاں کیے ہوئے
 پھر پرکششِ جراحتِ دل کو چلا ہے عشق
 سامانِ صد ہزار نکداں کیے ہوئے
 پھر بھر رہا ہے خامہٗ مرثکاں، بخونِ دل
 سازِ چمن طسرازیِ داماں کیے ہوئے
 باہمِ دگر ہوئے ہیں دل و دیدہ پھر رقیب
 نظارہ و خیال کا ساماں کیے ہوئے
 دل پھر طوافِ کوئے ملامت کو جائے ہے
 پسندار کا صنم کدہ ویراں کیے ہوئے
 پھر شوق کر رہا ہے خریدار کی طلب
 عرضِ متاعِ عقل و دل و جاں کیے ہوئے
 دوڑے ہے پھر ہر ایک گل و لالہ پر خیال
 صد گلستاں نگاہ کا ساماں کیے ہوئے
 پھر چاہتا ہوں نامسُردِ دلدار کھولنا
 جاں نذرِ دل فریبیِ عنوان کیے ہوئے
 مانگے ہے پھر کسی کو لبِ بامِ پراہوس
 زلفِ سیاہِ رخ پہ پریشاں کیے ہوئے

چاہے ہے پھر کسی کو مقابل میں، آرزو
 شرمہ سے تیز دشنہ، مرثاں کے ہوئے
 اک نو بہارِ ناز کو تاکا ہے پھر، نگاہ
 چہرہ فروغِ عے سے گلستاں کے ہوئے
 پھر! جی میں ہے کہ در پہ کسی کے پڑے رہیں
 سرزیرِ بارِ منتِ درباں کیے ہوئے
 جی ڈھونڈتا ہے پھر وہی فرصت کہ رات دن
 بیٹھے رہیں تصورِ جاناں کیے ہوئے
 غالب! ہمیں نہ چھیر کہ پھر جوشِ اشک سے
 بیٹھے ہیں ہم تہیتِ طوفاں کیے ہوئے

(۲۳۵)

نویدا من ہے، بیدا و دوس، جاں کے لیے
 رہی نہ طرزِ ستم کوئی آسماں کے لیے
 بلا سے گر مرثہ یارِ تشنہ خوں ہے
 رکھوں کچھ اپنی بھی مرثگانِ خوں فتاں کے لیے
 وہ زندہ ہم ہیں کہ، ہیں روشناسِ خلق، اے خضر!
 نہ تم کہ چور بنے عسیرِ جاوداں کے لیے

رہا بلا میں بھی میں مبتلا ہے آفتِ رشک
 بلا ہے جاں ہے ادا تیری اک جہاں کے لیے
 فلک نہ دور رکھ اُس سے مجھے کہ میں ہی نہیں
 دراز دستی قاتل کے امتحاں کے لیے
 مثال یہ مری کوشش کی ہے کہ مرغِ اسیر
 کرے قفس میں فراہم خس آئیاں کے لیے
 گدا سمجھ کے وہ چپ تھا، مری جو شامت آئے
 اٹھا، اور اٹھ کے قدم میں نے پاباں کے لیے
 بقدر شوق نہیں، ظرفِ تنگناے غزل
 کچھ اور چاہیے وسعت، مرے بیاں کے لیے
 دیا ہے خلق کو بھی، تا اُسے نظر نہ لگے
 بنا ہے عیشِ تجملِ حسینِ خاں کے لیے
 زباں پہ بارِ خدا یا! یہ کس کا نام آیا؟
 کہ میرے نطق نے بوسے مری زباں کے لیے
 نصیرِ دولت و دیں، اور معینِ ملت و ملک
 بنا ہے چرخِ بریں جس کے آستاں کے لیے
 زمانہ عہد میں اُس کے ہے مجھ کو آرایش
 بینگے اور ستارے اب آسماں کے لیے

دیوان غالب

ورق تمام ہوا اور مدح باقی ہے
سفینہ چاہیے اس بحر بیکراں کے لیے
ادائے خاص سے غالب ہوا ہے نکتہ سرا
صلائے عام ہے یاراں نکتہ داں کے لیے



قصائد

منتخبہ میں

سازِ یک ذرہ نہیں، فیضِ چمن سے بیکار
 سایہ لالہ بیدارِغ سویداے بہار
 مستی بادِ صبا سے، ہے بہ عرضِ سبزہ
 ریزہ شیشہ 'مے' جو ہر تیغِ کہسار
 سبز ہے، جامِ زمرہ کی طرح داغِ پلنگ
 تازہ ہے، ریشہ 'نارنج' صفت، روئے شرار
 مستی ابر سے گلچینِ طرب ہے حسرت
 کہ اس آغوش میں ممکن ہے دو عالم کا فشار
 کوہ و صحرا ہمہ معمور می شوقِ بلبل
 راہِ خوابیدہ ہوئی خندہ گل سے بیدار
 سوئے ہے فیضِ ہوا، صورتِ مرثگانِ یتیم
 سرِ نوشتِ دو جہاں ابر، بیک سطرِ غبار

کاٹ کر پھینکیے ناخن تو بہ اندازِ ہلال
 قوتِ نایبہ اس کو بھی نہ بچھوڑے بیکار
 کفِ ہر خاک بگردوں شدہ، قمری پرواز
 دایم ہر کاغذِ آتش زدہ، طاؤسِ شکار
 میسکدے میں ہو اگر آرزوے گلِ چینی
 بھول جا، یک قدحِ بادہ بہ طاقِ گلزار
 موجِ گل ڈھونڈ، بخلوت کدہ غنیچہ باغ
 گم کرے گوشہ میخانہ میں گر تو دستار
 کھینچے گر مانی اندیشہ، چمن کی تصویر
 سبز، مثلِ خطِ نوخیز ہو، خطِ پرکار
 لعل سے کی ہے پے زمزمہ بدحتِ شاہ
 طوطی سبزہ کہار نے پیدا منقار
 وہ شہنشاہ کہ، جس کی پے تعمیرِ سرا
 چشمِ جبریل ہوئی قالبِ خشتِ دیوار
 فلکِ العرش، ہجومِ خیمِ دوشِ مزدور
 رشتہ فیضِ ازل، سازِ طنابِ معمار
 سبزہ نہ چمن و یک خطِ پشتِ لبِ بام
 رفعتِ ہمتِ صد عارف و یک اوجِ حصار

واں کی خاشاک سے حاصل ہو جسے، یک پرکاش
 وہ رہے مروحہ بالِ پری سے بسینار
 خاکِ صحرا سے نہج، جو ہر سیرِ عرفا
 چشمِ نقشِ قدم، آئینہ بختِ بیدار
 ذرہ اُس گرد کا، خورشید کو آئینہ ناز
 گرد اُس دشت کی، امید کو احرامِ بہار
 آفرینش کو ہے واں سے طلبِ مستی ناز
 عرضِ خمیازہ ایجاد ہے ہر موجِ غبار

مطلع ثانی

فیض سے تیرے ہے، اے شمعِ ثبستانِ بہار!
 دلِ پروانہ چراغاں، پرِ بلبُلِ گلزار
 شکلِ طاؤس کرے آئینہ خانہ، پرواز
 ذوق میں جلوہ کے تیرے، بہو اے دیدار
 تیری اولاد کے غم سے، ہے برفِ گردوں
 سلکِ اختر میں مہ نو، مژدہ گو ہر بار
 ہم عبادت کو، ترا نقشِ قدم، مہرِ نماز
 ہم ریاضت کو، ترے حوصلہ سے، استظهار

واں کی خاشاک سے حاصل ہو جسے، یک پرکاش
 وہ رہے مردِ صہ بالِ پری سے سینار
 خاکِ صحراے نجف، جو ہر سیرِ عرفا
 چشمِ نقشِ قدم، آئینہ بختِ بیدار
 ذرہ اُس گردِ کا، خورشید کو آئینہ ناز
 گرد اُس دشت کی، امید کو احرامِ بہار
 آفرینش کو ہے واں سے طلبِ مستی ناز
 عرضِ خمیازہ ایجاد ہے ہر موجِ غبار

مطلع ثانی

فیض سے تیرے ہے، اے شمعِ ثبستانِ بہار!
 دلِ پروانہ چراغاں، پرِ بلبُلِ گلزار
 شکلِ طاؤس کرے آئینہ خانہ، پرواز
 ذوق میں جلوہ کے تیرے، بہو اے دیدار
 تیری اولاد کے غم سے، ہے بُرے گردوں
 سلکِ اختہ میں مہ نو، مژدہ گو ہر بار
 ہم عبادت کو، ترا نقشِ قدم، تہر نماز
 ہم ریاضت کو، ترے حوصلہ سے، استظهار

مدح میں تیری، نہاں زمرہ، نعتِ نبی
 جام سے تیرے، عیاں بادۂ جوشِ اسرار
 جو ہر دستِ دعا آئینہ یعنی تماشیر
 یک طرف نازشِ مرثگان و دگر سو غمِ خار
 مردِ یک سے ہو عزاء خانہ، اقبالِ نگاہ
 خاکِ در کی ترے جو چشم نہ ہو آئینہ دار
 دشمنِ آلِ نبی کو، بہ طرب خانہ، دہر
 عرضِ خمیازہ سیلاب ہو، طاقِ دیوار
 دیدہ تادل، اسد! آئینہ یک پر تو شوق
 فیضِ معنی سے خطِ ساغرِ راقم سرشار



منقبت میں

دہر جزِ جلوہ یکتائیِ معشوق نہیں
 ہم کہاں ہوتے، اگر حسن نہ ہوتا خود ہیں
 بیدلی ہائے تماشا کہ، نہ عبت ہے، نہ ذوق
 بیکسی ہائے تمنا کہ، نہ دنیا ہے، نہ دیں

ہرزہ ہے، نفسِ زیر و بم ہستی و عدم
 لغو ہے، آئینہٴ فرقِ جنون و تمکین
 نقشِ معنی، ہمہ خمیازہٴ عرضِ صورت
 سخنِ حق، ہمہ پیمانہٴ ذوقِ تحسین
 لافِ دانشِ غلط و نفعِ عبادتِ معلوم
 دردِ یک ساغرِ غفلت ہے، چہ دنیا و چہ دین
 مثلِ مضمونِ وفا، بادِ بدستِ تسلیم
 صورتِ نقشِ قدم، خاکِ بفرقِ تمکین
 عشق، بیربطیِ شیرازہٴ اجزائے حواس
 وصل، زنگارِ رُخِ آئینہٴ حسنِ یقیں
 کوکبن، گرسنہٴ مزدورِ طرب گاہِ رقیب
 بیستوں، آئینہٴ خوابِ گرانِ شیریں
 کس نے دیکھا نفسِ اہلِ وفا آتشِ خیر؟
 کس نے پایا اثرِ نالہٴ دلِ ہائے حزن؟
 سامعِ زمزمہٴ اہلِ جہاں ہوں، لیکن
 نہ سروِ برگِ ستائش، نہ دماغِ نفیر
 کس قدر ہرزہ سرا ہوں کہ، عیاذاً باللہ!
 یک قلمِ خارجِ آداب و قار و تمکین

نقشِ لاجول لکھ، اے خامہ ہندیاں تحریر!
 "یا علی" عرض کر، اے فطرت و سواس قرین!
 منظرِ فیضِ خدا، جان و دل ختمِ رسل
 قبلہ آلِ نبی، کعبہ ایجادِ یقین
 ہو وہ سرمایہ ایجاد، جہاں گرمِ خرام
 ہر کفِ خاک ہے واں، گردہ تصویرِ زمیں
 جلوہ پرداز ہو نقشِ قدمِ اس کا، جس جا
 وہ کفِ خاک، ہے ناموسِ دو عالم کی اس
 نسبتِ نام سے اس کے، ہے یہ رتبہ کہ رہے
 ابدِ اُپشتِ فلک خم شدہ نازِ زمیں
 فیضِ خلقِ اس کا ہی شامل ہے کہ، ہوتا ہے سدا
 بوئے گل سے نفسِ بادِ صبا عطر آگین
 برشِ تیغ کا اس کی، ہے جہاں میں چرچا
 قطع ہو جائے نہ سرِ رشتہ ایجاد کہیں
 کفر سوز اس کا وہ جلوہ ہے کہ، جس سے ٹوٹے
 رنگِ عاشق کی طرح، رونقِ بتِ خانہ چیں
 جاں پناہ! دل و جاں فیضِ رسانا! شاہا!
 وصیِ ختمِ رسل تو ہے بہ فتوایِ یقین

جسمِ اطہر کو ترے ، دوشِ پیہر منبر
 نامِ نامی کو ترے ، ناصیہ عرشِ نیگیں
 کس سے ممکن ہے تری مدح ، بغیر از واجب ؟
 شعلہ شمع مگر شمع پہ باندھے آئیں
 آتاں پر ہے ترے جو ہر آئینہ سنگ
 رقمِ بندگی حضرتِ جبریلِ امیں
 تیرے در کے لیے اسبابِ تثارِ آمادہ
 خاکِ یوں کو جو خدا نے دیے جانِ دل دیں
 تیری بدحت کے لیے ہیں دل و جاں ، کامِ زباں
 تیری تسلیم کو ہیں لوح و قلم ، دست و جبین
 کس سے ہو سکتی ہے مداحیِ ممدوحِ خدا !
 کس سے ہو سکتی ہے آرائشِ فردوسِ بریں !
 جنسِ بازارِ معاصی ، اسد اللہ اسد
 کہ سوا تیرے کوئی اُس کا خریدار نہیں
 شوخیِ عرضِ مطالب میں ہے گستاخِ طلب
 ہے ترے حوصلہ فضل پر از بسکہ یقیں
 دے دعا کو مری ، وہ مرتبہ حُسنِ قبول
 کہ اجابت کہے ہر حرف پہ سو بار " آمیں "

غمِ شبیر سے ہو سینہ، یہاں تک لبریز
 کہ رہیں خونِ جگر سے مری آنکھیں رنگیں
 طبع کو آفتِ دلدل میں یہ سرگرمی شوق
 کہ جہاں تک چلے، اُس سے قدم اور مجھ سے حبیں
 دلِ آفتِ نسب و سینہ، توحیدِ فضا
 نگہِ جلوہ پرست و نفسِ صدق گزیر
 صرفِ اعدا، اثرِ شعلہٴ دُورِ دوزخ
 وقفِ احباب، گل و سنبلِ فردوسِ بریں



قصیدہ

ہاں، مہِ نو! سنیں ہم اُس کا نام	جس کو تو تھک کے کر رہا ہے سلام
دودن آیا ہے تو نظر دمِ صبح	یہی انداز اور یہی اندام
بارے دودن کہاں رہا غائب؟	بندہ عاجز ہے، گردشِ ایام
اڑ کے جاتا کہاں؟ کہ تاروں کا	آسماں نے بچھا رکھا تھا دام
مرجا، اے سرورِ خاصِ خواص!	خُبتا، اے نشاطِ عامِ عوام!
عُذر میں تین دن نہ آنے کے	لے کے آیا ہے عید کا پیغام
اُس کو بھولا نہ چاہیے کہنا	صبح جو جائے اور آئے شام

ایک میں کیا کہ 'سب نے جان لیا
رازِ دل مجھ سے کیوں چھپاتا ہے
جانتا ہوں کہ، آج دنیا میں
میں نے مانا کہ، تو ہے حلقہ بگوش
جانتا ہوں کہ، جانتا ہے تو
مہرتاباں کو ہو، تو ہو، اے ماہ!
تجھ کو کیا پایہ رُوشناسی کا
جانتا ہوں کہ، اُس کے فیض سے تو
ماہ بن، ماہتاب بن، میں کون؟
میرا اپنا حُبِ معاملہ ہے
ہے مجھے آرزوے بخششِ خاص
جو کہ بخشِ گاتجھ کو فِروغِ فروغ
جب کہ چودہ من ازلِ فلکی
تیرے پر تو سے ہوں فروغ پذیر
دیکھنا میسر ہاتھ میں لبریز
پھر غزل کی رُوش پہ چل نکلا

تیرا آغاز اور ترا انجام
مجھ کو سمجھا ہے کیا کہیں نِتام؟
ایک ہی ہے، امید گاہِ انام
غالب اُس کا مگر نہیں ہے غلام؟
تب کہا ہے، بطرِ استفہام
قربِ ہر روزہ، بر سبیلِ دوام
جز بتقریبِ عیدِ ماہِ صیام
پھر بنا چاہتا ہے ماہِ تمام
مجھ کو کیا بانٹ دیگا تو انعام
اور کے لین دین سے کیا کام؟
گر تجھے ہے اُمیدِ رحمتِ عام
کیا نہ دیگا مجھے کلفِ نام!
کر چکے قطع تیری تیزیِ گام
کوئے و مشکوئے و صحن و منظرو بام
اپنی صورت کا اک بلوریں جام
تو سنِ طبع چاہتا تھا لگام

غزل

زہرِ غم کر چکا تھا میرا کام
تجھ کو کس نے کہا کہ، ہو بِنام؟

مے ہی پھر کیوں نہ میں پیے جاؤں؟ غم سے جب ہو گئی ہوزیست حرام
 بوسہ کیسا؟ یہی غنیمت ہے کہ نہ سمجھیں وہ لذت دشنام
 کعبہ میں جا بجائینگے ناقوس اب تو باندھا ہے دیر میں احرام
 اُس قدح کا ہے دور مجھ کو نقد چرخ نے لی ہے جس سے گردش وام
 بوسہ دینے میں اُن کو ہے انکار دل کے لینے میں جن کو تھا ابرام
 پچھیرتا ہوں کہ اُن کو غصہ آئے

کیوں رکھوں در نہ غالب اپنا نام؟

کہ چکامیں تو سب کچھ، اب تو کہ اے پری چہرہ، پیک تیز خرام
 کون ہے جس کے در پہ ناصیہ سا ہیں مہر و زہرہ و بہرام
 تو نہیں جانتا، تو مجھ سے سن نام شاہنشہ بلند مقام
 قبلہ چشم و دل، بہادر شاہ منظر ہر ذوالجلال والا کرام
 شہسوار طریقت انصاف جس کا ہر فعل، صورت اعجاز
 بزم میں، میزبان قیصر و جم اے ترا لطف، زندگی افزا
 چشہم بد دور! خسروانہ شکوہ اے ترا عہد، سنہ رخ فرجام
 جاں نثاروں میں تیرے، قیصر روم خوش اللہ، عارفانہ کلام
 وارث ملک جانتے ہیں تجھے بحرہ خواروں میں تیرے، مرشد جام
 ایرج و تور و خسرو و بہرام

زور بازو میں مانتے ہیں تجھے گیو و گودرز و بیسن و رہام
 مرحبا! موشگافی ناوک آفریں! آب داری مصمام
 تیر کو تیرے تیر غیر، ہدف تیغ کو تیرے تیغ ختم، نیام
 رعد کا کر رہی ہے کیا دم بند! برق کو دے رہا ہے کیا الزام!
 تیرے فیل گراں جسد کی صدا تیرے رخش سبک غناں کا خرام
 فنِ صورتگری میں تیرا گرز گر نہ رکھتا ہو دستگاہ تمام
 اُس کے مضروب کے سرو تن سے کیوں نمایاں ہو صورتِ ادغام
 جب ازل میں رقم پذیر ہوئے صفحہ ہائے لیالی و آیام
 اور اُن اوراق میں بکلب قضا مجملہ مندرج ہوئے احکام
 لکھ دیا شاہدوں کو عاشق کش لکھ دیا عاشقوں کو دشمن کام
 آسماں کو کہا گیا کہ، کہیں گنبد تیز گرد، نیلی فام
 حکمِ ناطق لکھا گیا کہ، لکھیں خال کو دانہ اور زلف کو دام
 آتش و آب و باد و خاک نے لی وضع سوز و غم و رم و آرام
 مہر رخشاں کا نام، خسرو روز مادِ تاباں کا اسم، شمعِ شام
 تیری توقعِ سلطنت کو بھی دی بدستور صورتِ ارقام
 کاتبِ حکم نے بموجبِ حکم اُس رقم کو دیا طرازِ دوام

ہے ازل سے روائی آغاز

ہو ابد تک رسائی انجم!

قصیدہ

صبح دم دروازہ خاور کھلا
خسرو انجسم کے آیا صرف میں
وہ بھی تھی اک سیمیا کی سی نمود
ہیں کو اکب کچھ، نظر آتے ہیں کچھ
سطح گردوں پر پڑا تھا رات کو
صبح آیا جانب مشرق نظر
تھی نظر بندی، کیا جب ردِ بحر
لا کے ساقی نے صبحی کے لیے
بزمِ سلطانی ہوئی آراستہ
تاجِ زرین، مہرِ تاباں سے سوا
شاہِ روشن دل، بہادرشہ کہ ہے
وہ کہ جس کی صورتِ تکوین میں
وہ کہ جس کے ناخنِ تاویل سے
پہلے دارا کا نکل آیا ہے نام
روشناسوں کی جہاں فہرست ہے
توسنِ شہ میں ہے وہ خوبی کہ جب

مہرِ عالم تاب کا منظر کھلا
شب کو تھا گنجینہ گوہر کھلا
صبح کو رازِ مہ و اختر کھلا
دیتے ہیں دھوکا یہ باز یگر کھلا
موتیوں کا ہر طرف زیور کھلا
ایک نگارِ آتشیں رخ، سر کھلا
بادِ گلرنگ کا ساغر کھلا
رکھ دیا ہے ایک جامِ زر کھلا
کعبہ امن و اماں کا در کھلا
خسروِ آفاق کے منہ پر کھلا
رازِ ہستی اُس پہ سرتا سر کھلا
مقصدِ نہ چرخ و ہفت اختر کھلا
عقدہ احکامِ پیغمبر کھلا
اُس کے سر ہنگوں کا جب دفتر کھلا
واں لکھا ہے چہرہ قیصر کھلا
تھان سے وہ غیرتِ صرصر کھلا

نقشِ پاکی صورتیں وہ دلفریب تو کہے، بُتِ حسانہ آزر کھلا
مجھ پہ فیضِ تربیت سے شاہ کے منصبِ مہر و مہ و محور کھلا
لاکھ عقدے دل میں تھے، لیکن ہر ایک میری حد و سع سے باہر کھلا
تھا دل وابستہ قفلِ بے کلیہ کس نے کھولا، کب کھلا، کیونکر کھلا
باغِ معنی کی دکھاؤنگا بہار مجھ سے گر شاہِ سخن گُتر کھلا
ہو جہاں گرم غز، نخوانی نفس لوگ جائیں طبلہ، عنبر کھلا

غزل

کنج میں بیٹھا رہوں یوں پر کھلا کاشکے ہوتا نفس کا در کھلا
ہم پکاریں اور کھلے، یوں کون جائے؟ یار کا دروازہ پاویں گر کھلا
ہم کو ہے اس رازداری پر گھمنڈ دوست کا ہے راز دشمن پر کھلا
واقعی دل پر بھلا لگتا تھا داغ زخم لیکن داغ سے بہت تر کھلا
ہاتھ سے رکھ دی کب ابرو نے کمان؟ کب کمر سے غمرہ کی خنجر کھلا
مفت کا کس کو بُرا ہے بد رقعہ؟ رہرونی میں پردہ رہبر کھلا
سوزِ دل کا کیا کرے بارانِ اشک؟ آگ بھڑکی مینہ اگر دم بھر کھلا
نامہ کے ساتھ آگیا پیغامِ مرگ رہ گیا خطِ میری بچھاتی پر کھلا

دیکھیو، غالب سے گر ابھھا کوئی

ہے ولی پوشیدہ، اور کافر کھلا

پھر ہوا بدحت طرازی کا خیال پھر مہ و خورشید کا دفتر کھلا

خامہ نے پائی طبیعت سے مدد
 مدح سے مدد و ح کی دیکھی شکوہ
 ہر کانپا، چرخ چکر کھا گیا
 بادشہ کا نام لیتا ہے خطیب
 اب علو پایہ منبر کھلا
 اب عیار آبرو سے زر کھلا
 اب مال سعی اسکندر کھلا
 اب فریب طفل و سنجر کھلا
 دفتر مدح جہاں داور کھلا
 عجز اعجاز ستایش گر کھلا
 تم پر، اے خاقان نام آور کھلا
 جانتا ہوں ہے خط لوح ازل

تم کرو صاحبقرانی، جب تلک
 ہے طلسم روز و شب کا در کھلا



مثنوی

در صفت انبہ

ہاں، دل درد مند زمزمہ ساز
 کیوں نہ کھولے درِ خزینہ راز
 خامہ کا صفحہ پر رواں ہونا
 شاخ گل کا ہے گلفشاں ہونا

مجھ سے کیا پوچھتا ہے کیا لکھے؛ نکتہاے خرد و سزا لکھے
 بارے، آموں کا کچھ بیاں ہو جائے خامہ نخلِ رطب فشاں ہو جائے
 آم کا کون مردِ میداں ہے؛ ثمر و شاخ، گوے و چوگاں ہے
 تاک کے جی میں کیوں رہے ارماں آئے، یہ گوے اور یہ میداں
 آم کے آگے پیش جاوے خاک پھوڑتا ہے جلے پھپھو لے تاک
 نہ چلا جب کسی طرح مستور بادۂ ناب بن گیا انگور
 یہ بھی ناچار جی کا کھونا ہے شرم سے پانی پانی ہونا ہے
 مجھ سے پوچھو، تمہیں خبر کیا ہے! آم کے آگے نیشکر کیا ہے
 نہ گل اُس میں نہ شاخ و برگ، نہ بار جب خزاں آئے، تب ہو اس کی بہار
 اور دوڑائیے قیاس کہاں؛ جان شیریں میں یہ مٹھاس کہاں
 جان میں ہوتی گر یہ شیرینی ق کو کہن، باوجودِ عنم گیننی
 جان دینے میں اُس کو یتیم جان پر وہ یوں اہل دے نہ سکتا جان
 نظر آتا ہے یوں مجھے یہ ثمر کہ دوا حسانہ ازل میں مگر
 آتشِ گل پہ قند کا ہے قوام شیرہ کے تار کا ہے ریشہ نام
 یا یہ ہوگا کہ فرطِ رافت سے باغبانوں نے باغِ جنت سے
 انجلیں کے، بہ حکمِ رب الناس بھر کے بھیجے ہیں سرزمِ گل اس
 یا لگا کر خضر نے شاخِ نبات مدتوں تک دیا ہے آبِ حیات
 تب ہوا ہے ثمر فشاں یہ نخل ہم کہاں ورنہ، اور کہاں یہ نخل

تھا ترنج زر ایک خسرو پاس رنگ کا زرد، پیر کہاں بُو پاس
 آم کو دیکھتا، اگر اک بار پھینک دیتا طلاے دست افشار
 رونق کار گاہِ برگ و نوا نازش دودمانِ آب و ہوا
 رہو راہِ حنلہ کا توشہ طوبی و سدرہ کا جگر گوشہ
 صاحب شاخ و برگ و بار ہے، آم ناز پروردہ بہار ہے، آم
 خاص وہ آم، جو نہ ارزاں ہو نو بر نخلِ بارغِ سلطان ہو
 وہ کہ ہے والی ولایتِ عہد عدل سے اُس کے ہے حمایتِ عہد
 فخر دیں، عزتِ شان و جاہِ جلال زینتِ طینت و جمالِ کمال
 کار فرمے دین و دولت و بخت چہرہ آراے تاج و مسند و تخت
 سایہ اُس کا، ہما کا سایہ ہے خلق پر وہ خدا کا سایہ ہے
 اے مفیض وجودِ سایہ و نور جب تلمک ہے نمودِ سایہ و نور
 اس خداوندِ بندہ پرور کو وارثِ گنج و تخت و افسر کو

شاد و دشاد و شادماں رکھیو!

اور غالب پہ ہسرباں رکھیو!

قطعات

اے شہنشاہِ فلک منظرِ بے مثل و نظیر!
 اے جہاندارِ کرم شیوہِ بے شبہ و عدیل

پاؤں سے تیرے لئے فرقِ ارادت اور نگ
 فرق سے تیرے کرے کسبِ سعادتِ اکیل
 تیرا اندازِ سخن، شانہ زلفِ الہام
 تیری رفتِ اِرقلم، جنبشِ بالِ حبِ بریل
 تجھ سے عالم پہ کھلا، رابطہٴ قربِ کلیم
 تجھ سے دنیا میں بچھا، مادہٴ بندِ خلیل
 بہ سخن، اوجِ دہ مرتبہٴ معنی و لفظ
 بہ کرم، داغِ نہ ناصیہٴ قلزم و نیل
 تاترے وقت میں ہو عیش و طرب کی تو فر
 تاترے عہد میں ہو رنج و الم کی تقلیل
 ماہ نے چھوڑ دیا، ثور سے حبانِ باہر
 زہرہ نے ترک کیا، حوت سے کرنا تحویل
 تیری دانش، مری اصلاحِ مفاسد کی رہین
 تیری بخشش، مری انجامِ مقاصد کی کفیل
 تیرا اقبالِ ترجم، مرے جینے کی نوید
 تیرا اندازِ تغافل، مرے مرنے کی دلیل
 بختِ ناساز نے چاہا کہ، نہ دے مجھ کو اماں
 پرخِ کج باز نے چاہا کہ، کرے مجھ کو ذلیل

پیچھے ڈالی ہے سرِ رشتہ، اوقات میں گانٹھ
 پہلے ٹھونکی ہے بنِ ناخن تدبیر میں کیل
 پیشِ دل نہیں بے رابطہ، خوفِ عظیم
 کششِ دم، نہیں بے ضابطہ، جرِ ثقیل
 دُرِ معنی سے مرا صفحہ، لقا کی ڈاڑھی
 غمِ گیتی سے مرا سینہ، امر کی زنبیل
 فکرِ میری، گہرا اندوزِ اشارات کثیر
 کلکِ میری، رقمِ آموزِ عباراتِ قلیل
 میرے ابہام پہ ہوتی ہے تصدق، توضیح
 میرے اجمال سے کرتی ہے تراوشِ تفصیل
 نیک ہوتی مری حالت، تو نہ دیتا تکلیف
 جمع ہوتی مری خاطر، تو نہ کرتا تعجیل
 قبلہ کون و مکاں! خستہ نوازی میں یہ دیر!
 کعبہ امن و اماں! عقدہ کشائی میں یہ ڈھیل!

قطعہ

گئے وہ دن کہ نادانستہ غیروں کی وفاداری
 کیا کرتے تھے تم تقریر، ہم خاموش رہتے تھے

بس اب بگڑے پہ کیا شرمندگی، جانے دو، مل جاؤ
قسم لو ہم سے، گر یہ بھی کہیں: "کیوں ہم نہ کہتے تھے"

قطعہ

کلکتہ کا جو ذکر کیا تو نے ہم نشیں!
اک تیر میرے سینہ میں مارا کہ ہاے ہاے!
وہ سبز دزار ہاے مظر اک، ہے غضب!
وہ نازنین بتانِ خود آرا کہ ہاے ہاے!
صبر آزا وہ ان کی نگاہیں کہ حق نظر
طاقتِ ربا وہ ان کا اشارا کہ ہاے ہاے!
وہ میو ہاے تازہ شیریں کہ واہ واہ!
وہ باد ہاے ناب گوارا کہ ہاے ہاے!

در مدحِ ڈلی

ہے جو صاحب کے کفِ دست پہ یہ حکمنی ڈلی
زیب دیتا ہے، اسے جس قدر اچھا کہیے
خامہ انگشتِ بندناں کہ، اسے کیا لکھیے
ناطقہ سر بہ گریباں کہ، اسے کیا کہیے

مہرِ مکتوبِ عزیزانِ گرامی لکھے
 جزرِ بازوئے شکر فانی خود آرا کیے
 ہستی آلودہ سرانگشتِ حسناں لکھے
 داغِ طرفِ جگر عاشقِ شیدا کیے
 خاتمِ دستِ سلیمان کے مشابہ لکھے
 سرِ پستانِ پر یزاد سے مانا کیے
 اخترِ سوختہ قیس سے نسبت دیجے
 خالِ مشکینِ رخِ دلکش پیدا کیے
 حجرِ الاسودِ دیوارِ حرم کیجے فرض
 نافہ آہوے بیابانِ ختن کا کیے
 وضع میں اس کو اگر سمجھے قافِ تریاق
 رنگ میں سبزہ نوخیز میسا کیے
 صومعے میں اسے ٹھیرائیے گر مہرِ نماز
 میکہے میں اسے خشتِ خم صہا کیے
 کیوں اسے قفلِ درِ گنجِ محبت لکھے؟
 کیوں اسے نقطہٴ پرکارِ تمتا کیے؟
 کیوں اسے گوہرِ نایاب تصور کیجے؟
 کیوں اسے مردِ مکِ دہِ عنقا کیے؟

کیوں اسے نیمکس پیرا ہن لیل لکھے؟
کیوں اسے نقش پرے ناقہ سلما کہیے؟
بندہ پرور کے کتب دست کو دل کیجیے فرض
اور اس چکنی سپاری کو سوید ا کہیے

قطعہ

نہ پوچھ اس کی حقیقت، حضور والا نے
مجھے جو بھیجی ہے، بیسن کی روغنی روٹی
نہ کھاتے گیہوں، نکلتے نہ خلد سے باہر
جو کھاتے حضرت آدم یہ بیسنی روٹی

بیان مصنف

منظور ہے گزارش احوال واقعی
سو پشت سے ہے پیشہ آباپہ گری
آزادہ روہوں اور ماسک ہے صلح کل
کیا کم ہے یہ شرف کہ ظفر کا غلام ہوں؟
استادش سے ہو مجھے پر خاش کا خیال
جام جہاں نما ہے شہنشاہ کا ضمیر
اپنا بیان حسن طبیعت نہیں مجھے
کچھ شاعری ذریعہ عزت نہیں مجھے
ہرگز کبھی کسی سے عداوت نہیں مجھے
مانا کہ جاہ و منصب ثروت نہیں مجھے
یہ تاب یہ مجال یہ طاقت نہیں مجھے
سو گند اور گواہ کی حاجت نہیں مجھے

میں کون اور ریتختہ! ہاں، اس سے مدعا
 جز انبساطِ خاطر حضرت نہیں مجھے
 سہرا لکھا گیا 'زرہ' امثالِ امر
 دیکھا کہ 'چارہ' غیر اطاعت نہیں مجھے
 مقطع میں آپڑی ہے، سخن گسترانہ بات
 مقصود اس سے قطعِ محبت نہیں مجھے
 رُوئے سخن کسی کی طرف ہو، تو رُوسیاہ
 سودا نہیں، جنوں نہیں، دشت نہیں مجھے
 قیمت بُری ہی، پہ طبیعت بُری نہیں
 ہے شکر کی جگہ کہ، شکایت نہیں مجھے
 صادق ہوں اپنے قول میں، غالب! خدا گواہ
 کہتا ہوں سچ کہ، جھوٹ کی عادت نہیں مجھے

مدح

نصرت الملک بہادر! مجھے بتلا کہ، مجھے
 تجھ سے جو اتنی ارادت ہے، تو کس بات سے ہے؟
 گرچہ تو وہ ہے کہ، ہنگامہ اگر گرم کرے
 رونقِ بزمِ مہ و مہر، تری ذات سے ہے
 اور میں وہ ہوں کہ، گرجی میں کبھی غور کروں
 غیر کیا، خود مجھے نفرت مری اوقات سے ہے
 خستگی کا ہو بھلا، جس کے سبب سے، سردست
 نسبت اک گو نہ مرے دل کو تھے ہات سے ہے

ہاتھ میں تیرے رہے تو سن دولت کی عنایاں
یہ دعا شام و سحر قاضی حاجات سے ہے
تو سکندر ہے، مرا فخر ہے ملنا تیرا
گو شرف خضر کی بھی مجھ کو ملاقات سے ہے
اس پہ گزرے نہ گماں ریو وریا کا زہار
غالب خاک نشیں، اہل خرابات سے ہے

متفرقات

ہے چار شنبہ آہنر ماہِ صفر، چلو
رکھ دیں چمن میں بھر کے مے مشک بو کی ناند
جو آئے، جام بھر کے پیے، اور ہو کے مست
سبزے کو روندنا پھرے، پھولوں کو جائے پھانڈ
غالب! یہ کیا بیاں ہے، بجز مدح بادشاہ
بحاتی نہیں ہے اب مجھے کوئی نوشت خواند
بٹتے ہیں سونے روپے کے چھلے حضور میں
ہے جن کے آگے سیم و زر مہر و ماہ ماند
یوں سمجھے کہ، نیچ سے خالی کیے ہوئے
لاکھوں ہی آفتاب ہیں اور بیشمار چاند

در مدح شاہ

اے شاہِ جہانگیر جہاں بخشِ جہاندار!
 ہے غیب سے ہر دم تجھے صد گونہ بشارت
 جو عقدہ دشوار کہ، کوشش سے نہ وا ہو
 تو وا کرے اُس عقدے کو، سو بھی بہ اثارت
 ممکن ہے؛ کرے خضرِ سکندر سے ترا ذکر
 گر لب کو نہ دے چشمہٴ جیواں سے طہارت
 آصف کو سیماں کی وزارت سے شرف تھا
 ہے فخرِ سیماں، جو کرے تیری وزارت
 ہے نقشِ مریدی ترا، فرمانِ الہی
 ہے داغِ غلامی ترا، تو قیعِ امارت
 تو آب سے گر سلب کرے، طاقتِ سیلاں
 تو آگ سے گر دفع کرے، تابِ شرارت
 ڈھونڈے نہ ملے موجبِ دریا میں روانی
 باقی نہ رہے آتشِ سوزاں میں حرارت
 ہے گرچہ مجھے نکستہ سرائی میں تو غل
 ہے گرچہ مجھے سحرِ طرازی میں مہارت

کیونکر نہ کروں مدح کو میں حستم دعا پر
قاصر ہے ستایش میں ترمی، میری عبارت
نوروز ہے آج اور وہ دن ہے کہ ہوئے ہیں
نظارگی صنعتِ حق اہل بصارت
تجھ کو شرف مہر جہان تاب مبارک!
غالب کو ترے عتبہ عالی کی زیارت!

قطعہ

افطارِ صوم کی کچھ، اگر دستگاہ ہو
اُس شخص کو ضرور ہے، روزہ رکھا کرے
جس پاس روزہ کھول کے کھانے کو کچھ نہ ہو
روزہ اگر نہ کھائے، تو ناچار کیا کرے

گزارش مصنف بحضور شاہ

اے شہنشاہِ آسماں اور نگ! اے جہاندارِ آفتاب آفتاب! اے شہنشاہِ آسماں اور نگ!
تھا میں اک بے نواے گوشہ نشین تھا میں اک دردمندِ سینہ فگار
تم نے مجھ کو، جو آبرو بخشی ہوئی میری وہ گرمی بازار
کہ ہوا مجھ سا ذرہ ناچینہ روشناسِ ثوابت و سیار

گرچہ از روئے ننگِ بے ہنری
کہ گر اپنے کو میں کہوں خاکی
شاد ہوں لیکن اپنے جی میں کہ 'ہوں
خانہ زاد اور مرید اور مداح
بارے' نوکر بھی ہو گیا، صد شکر!
نہ کہوں آپسے، تو کس سے کہوں؟
پیر و مرشد! اگرچہ مجھ کو نہیں
کچھ تو جاڑے میں چاہیے آخر
کیوں نہ درکار ہو مجھے پوشش؟
کچھ خریدا نہیں ہے اب کے سال
رات کو آگ اور دن کو دھوپ
آگ تپے کہاں تلک انساں؟
دھوپ کی تابش، آگ کی گرمی
میری تنخواہ جو مقرر ہے
رسم ہے مردہ کی چھ ماہی ایک
مجھ کو دیکھو تو، ہوں بقیہ حیات
بسکے لیتا ہوں ہر مہینے قرض
میری تنخواہ میں تہالی کا

ہوں خود اپنی نظر میں اتنا خواہ
جانتا ہوں کہ آئے خاک کو عام
بادشہ کا غلام کار گزار
تھا ہمیشہ سے یہ عریضہ نگار
نسبتیں ہو گئیں مشخص چار
مدعاے ضروری الاظہار
ذوقِ آرایشِ سر و دستار
تانا دے بادِ زمہریر آزار
جسم رکھتا ہوں، ہے اگرچہ نزار
کچھ بنایا نہیں ہے اب کی بار
بھاڑ میں جائیں ایسے لیل و نہار
دھوپ کھاؤں کہاں تلک جاندار؟
وَقِنَارَ بَنَاءِ عَذَابِ السَّارِ
اُس کے ملنے کا ہے عجب ہنجار
خلق کا ہے اسی چلن پہ مدار
اور چھ ماہی ہو سال میں دو بار
اور رہتی ہے سود کی تکرار
ہو گیا ہے شریک، ساہوکار

آج مجھ سا نہیں زمانے میں شاعر نغمہ گوے خوش گفتار
 رزم کی داستان، گرسنی ہے زباں میری تیغ جو ہر دار
 بزم کا التزام، گریکے ہے قلم میری ابر گوہر بار
 ظلم ہے، گرنہ دو سخن کی داد قہر ہے، گر کرو نہ مجھ کو پیار
 آپ کا بندہ اور پھروں ننگا؟ آپ کا نوکر اور کھاؤں ادھار
 میری تنخواہ کیجے ماہ بہ ماہ تانا ہو مجھ کو زندگی دُشوار
 ختم کرتا ہوں اب دُعا پہ کلام شاعری سے نہیں مجھے سروکار

تم سلامت رہو ہزار برس!

ہر برس کے ہوں دن پچاس ہزار



قطعات

سیہ گلیم ہوں؛ لازم ہے، میرا نام نہ لے
 جہاں میں جو کوئی فتح و ظفر کا طالب ہے
 ہوا نہ غلبہ میسر کبھی کسی پہ مجھے
 کہ جو شریک ہو میرا، شریک غالب ہے



قطعہ ۲

سہل تھا مسہل، ولے یہ سخت مشکل آپڑی
مجھ پہ کیا گزریگی اتنے روز حاضر بن ہوئے
تین دن مسہل سے پہلے، تین دن مسہل کے بعد
تین مسہل، تین تبریدیں، یہ سب کئے دن ہوئے؛

قطعہ ۳ تاریخ

نُجستہ انجمنِ طوے میرزا جعفر
کہ جس کے دیکھے سے سبکا ہوا ہے جی مخطوط
ہوئی ہے ایسے ہی فرخندہ سال میں غالب
نہ کیوں ہو مادہ سالِ عیسوی "مخطوط"
۶۱۸۵۴

قطعہ ۴ تاریخ دیگر

ہوئی جب میرزا جعفر کی شادی
ہوا بزمِ طرب میں رقصِ ناہید
کہا غالب سے، تاریخ اس کی کیا ہے؟
تو بولا "انشراحِ جشنِ جمشید"
۱۲۶۰ھ

قطرہ

گو ایک بادشاہ کے سب خانہ زاد ہیں
 دربار دار لوگ بہم آشنا نہیں
 کانوں پہ ہاتھ دھرتے ہیں، کرتے ہوئے سلام
 اس سے ہے یہ مراد کہ ہم آشنا نہیں



رباعیات

بعد از اتمام بزم عید اطفال ایام جوانی رہے ساغر کشِ حال
 آپہنچے ہیں تما سوادِ تسلیمِ عدم اے عمر گزشتہ! یک قدم استقبال

(۲)

شب، زلف و رخِ عرقِ فشاں کا غم تھا کیا شرح کروں کہ، طرفہ تر عالم تھا
 رویا میں ہزار آنکھ سے صبحِ ملک ہر قطرہ اشک، دیدہ بیرونِ غم تھا

(۳)

آتش بازی ہے جیسے شغلِ اطفال ہے سوزِ جگر کا بھی اسی طور کا حال
 تھا موجدِ عشق بھی قیامت کوئی لڑکوں کے لیے گیا ہے کیا کھیل نکال

(۳)

دل تھا کہ جو جانِ درد تمہید سہی بیتابیِ رشک و حسرت دید سہی
ہم اور فردن، اے تجلی، افسوس! تکرار روا نہیں تو تجدد دید سہی

(۵)

ہے خلقِ حسد قماش لڑنے کے لیے وحشتِ کدہ تلاش لڑنے کے لیے
یعنی، ہر بار صورتِ کاغذِ باد ملتے ہیں یہ بدمعاش لڑنے کے لیے

(۶)

دل سخت نژند ہو گیا ہے گویا اُس سے گلہ مند ہو گیا ہے گویا
پریار کے آگے بول سکتے ہی نہیں غالب! منہ بند ہو گیا ہے گویا

(۷)

دکھ جی کے پسند ہو گیا ہے، غالب! دل رُک کر بند ہو گیا ہے، غالب!
دانش کہ، شب کو نیند آتی ہی نہیں! سونا سو گند ہو گیا ہے، غالب!

(۸)

مشکل ہے زبں کلام میرا لے دل! سُن سُن کے اسے سخنورانِ کامل
آسان کہنے کی کرتے ہیں فرمایش گویم مشکل و گرنہ گویم مشکل

(۹)

نبی بھی ہے جو محمد کو شاہِ حجابہ نے دال ہے لطف و عنایاتِ شہنشاہِ پیر دال
یہ شاہِ پسند دال، بے بحث و جدال ہے دولت و دین و دانش و داد کی دال

(۱۰)

ہیں شہ میں صفات ذوالجلالی باہم آثارِ جلالی و جمالی باہم
ہوں شاد نہ کیوں، سافل و عالی باہم ہے اب کی شبِ قدر و ودالی باہم

(۱۱)

حق شہ کی بقائے خلق کو شاد کرے تاشاہ شیوع دانش و داد کرے
یہ دی جو گئی ہے رشتہ عمر میں گانٹھ ہے صفر کہ افزائش اعداد کرے

(۱۲)

اس رشتہ میں لاکھ تار ہوں، بلکہ سوا اتنے ہی برس شمار ہوں، بلکہ سوا
ہر سینکڑہ کو ایک گرہ فرض کریں ایسی گرہیں ہزار ہوں، بلکہ سوا

(۱۳)

کہتے ہیں کہ "اب وہ مردم آزاد نہیں، عشاق کی پریش سے اُسے عار نہیں"
جو ہاتھ کہ ظلم سے اٹھایا ہو گا کیونکر مانوں کہ، اُس میں تلوار نہیں

(۱۴)

ہم گرچہ بنے سلام کرنے والے کرتے ہیں درنگ، کام کرنے والے
کہتے ہیں، کہیں خدا سے، اللہ اللہ! وہ آپ ہیں صبح و شام کرنے والے

(۱۵)

سامانِ خور و خواب کہاں سے لاؤں؟ آرام کے اسباب کہاں سے لاؤں؟
روزہ مرا ایمان ہے، غالب! لیکن خزانہ و برف آب کہاں سے لاؤں؟

ان سیم کے نیچوں کو کوئی کیا جانے
بیٹھے ہیں جوار مُغاں شہر والا نے
گن کر دیو پینگے ہم دعائیں سو بار
فیر ذرہ کی تسبیح کے ہیں یہ دانے



ضمیمہ

سہرا

خوش ہواے بخت! کہ ہے آج تے سر سہرا
 باندھ شہزادہ جواں بخت کے سر پر سہرا
 کیا ہی اس چاند سے نکھرے پہ بھلا لگتا ہے!
 ہے ترے حسنِ دل افروز کا زیور سہرا
 سر پہ چڑھنا تجھے بھتا ہے، پر اے طرفِ کلاہ!
 مجھ کو ڈر ہے کہ نہ پھینے تیرا لمبر سہرا
 ناؤ بھر کر ہی پروئے گئے ہونگے موتی!
 ورنہ کیوں لائے ہیں کشتی میں لگا کر سہرا
 سات دریا کے منہ اہم کیے ہونگے موتی
 تب بنا ہوگا اس انداز کا گز بھر سہرا
 رخ پہ دو لہا کے جو گرمی سے پسینہ ٹپکا
 ہے رگ ابر گہر بار سراسر سہرا
 یہ بھی اک بے ادبی تھی کہ قبا سے بڑھ جائے
 رہ گیا آن کے دامن کے برابر سہرا

جی میں اترائیں نہ موتی کہ، ہمیں ہیں اک چیز
 چاہیے پھولوں کا بھی ایک مستزہرا
 جب کہ اپنے میں سماویں نہ خوشی کے مارے
 گوندھے پھولوں کا، بھلا پھر کوئی کیونکر سہرا
 رُخ روشن کی دمک، گوہرِ فلطاں کی چمک
 کیوں نہ دکھلائے فروغِ مہ و اختِ سہرا
 تارِ ریشم کا نہیں، ہے یہ رگِ ابرِ بہار
 لائیگا تابِ گراں باری گوہرِ سہرا
 ہم سخن فہم ہیں، غالب کے طرفدار نہیں
 دیکھیں، اس سہرے سے کہ دے کوئی بہت سہرا